

Саттор Турсун

УМРИ ДАРОЗИ АРЧА

Ҳикояҳо

ПАДАР

Барфи реза қариб ду шабу ду рӯз шиддат карда, ин саҳар якбора аз дамаш гашта буд. Ва ҳоло, чоштгоҳ, агарчи офтоб аз пушти абрҳои сафед хира-хира рух менамуд, ҳаво бадтар хунук шуда, устухони пирамардро мекоҳонд.

«Ин сармо... ҳа нағӯед, санга мекафонаду вай маҳмад- доно надонам ба кӣ ситеза карда, ҷонаша дар азоб мемонад. Аслан ба номаш фарзанд гап фаҳмондан осон не. Махсусан имрӯз, ки ҳамааш хондагӣ, қонундон, аз чор тарафи дунё бохабар. Ба ивази як даҳан насиҳат... сад даҳан талху тунд мешунавӣ. Эҳа-аа! Се моҳ инҷониб идора ба идора даводаву арзу дод карда, ду ҷувол ангишту як дарза ҳезум рӯёнда на- метавонад... Боз мудирӣ китобхона будааст!»

Дар даст ду сатил ангишту зерӣ каш чанд параха пеш- даргирон, пирамард кӯчаро

сарнишеб шуда, оҳиста-оҳиста назди духтараш мерафт. Ў дар тан ҷомаи рангпаридои сати- ни сиёҳ ва дар пой мўзаи намадини бакалўш дошт; миёнаш- ро ба фўта маҳкам баста буд. Боди сард фаши саллаву бари ҷомаашро алвонҷ медод; ба риши сафедаш панча зада, гўшу биниашро занбўр барин мегазид.

«Ҳа-а, зимистон сахт омад, аҷали моли реза шуд...»

Ҳар чизе ки ин дам ба назари пирамард мерасид – ҳам кўчаи хилвати деҳа, ҳам боми хонаҳои ду бари он, ҳам сари девори ҳавлиҳо, ҳам шохи дарахтон, – ҳама сапсафед бу- данд. Вай чашмони камнурашро, ки аз муҳити пурчилои барф об мегирифтанд, нимпўш карда, ба эҳтиёт мерафт. Қадамҳо- яш ноустувор ва қомати баландаш хамхўрда буд. Ба ў нигарис- та, кас гумон мебурд, ки синнаш аз ҳаштод кам нест. Дар асл пирамард на ҳаштод сол дошт, на ҳафтод... Ва ба гуфти ҳудаш, агар нўҳ моҳу нўҳ рўзи дар шиками модар буданашро аз ҳисоб берун напартоянд, акнун ба шасту се қадам мегузошт. Вале чӣ илоҷ, ки тарбоди сабил ўро бемаҳал пир кардааст.

«...Ҳамин мўза ҳузури ҷон шуд. Ин зимистон дарди поям ранги порсола не; тоб овардан мумкин – хеле сар дод ахир! Илоҳӣ Муродам ба дили беғам гардад... умраш дароз бо- шад. Падарам азоб накашад гуфта, ҳамин мўзая махсус ха- рида, аз роҳи дур бардошта омаданаш барои ман ҳазор тил- ло. Давлати пирий аз ин зиёд намешудагист...»

Дар пеши дари китобхона, ки дуртар аз магазини деҳа назарногир метофт, пирамард сатилҳоро ба замин монду аз зери каш пешдаргиронро ба даст гирифта, вазнин дарун да- ромад. Ва маънидор гулӯ афшонда, аввал ба рафҳои китоб, ба мизи дарози алвонпӯш, ки болояш пур аз маҷаллаву рӯзно- маҳои гуногун буд, ва баъд ба духтараш, ки дар пушти мизи хурд ва пастаки назди тиреза нишаста, сараш ҳам... китоб мехонд, чашм давонд.

– Ларзида шиштай?

Духтар китобро як сӯ гузошта, сабук бархост. Тарҳи рӯяш ба чехраи пирамард шабоҳат дошта, худ ҷаққону ситорагарм менамуд. Вай тобистон, пас аз хатми мактаби миёна, ҳамин китобхонаро, ки

пештар як рӯз кушода бошад, се-чор рӯз бас- та мешуд, аз собиқ мудирӣ он – зани ранҷури серфарзанде қабул карда буд.

– Дирӯз гуфтанд, ки пагоҳ мефириستم...
Шояд биёранд.

– Шояд... – зери лаб ғурунгид пирамард ва парахаҳоро дар пой бухорӣ монда, оҳиста берун баромад.

– Ташвиш кашидан чӣ лозим буд, додо? – гуфт духтар, вақте ки ӯ, дар даст ду сатили пур аз ангишт, гашта ба китобхона ворид шуд. – Ҳамин қадар беалав шиштам, боз як рӯз тоқат мекардам.

– Як рӯз меғӯй? Ҳа-а, духтарам, ту ҳоло хом, беақл... Зӯъмия авло доништа, хунука ба ҳисоб намегири. Баъди понз- даҳ-биست сол мефаҳмӣ, ки ҳамин зӯъмӣ бар зарари тануҷонат будааст. Лекин дер мешавад.

Пирамард сари по нишаст; аз бағалкисаи ҷомааш як қуттӣ гӯгирд бароварда, болои пешдаргирон гузошт. Ва даст ба дариҷаи бухорӣ бурд.

– Лозим не, додо, худам дармегиринам.

– Агар то ҳол ба гапи ман гӯш дода, аз хона ҳезуму ан- гишт оварда, хотирҷамъ алав мекардӣ, ин қадар азоб

намекашидӣ, – гуфт пирамард ва аз чой хеста, бешитоб сӯи дар рафт.

– Духтар гунаҳкорона сар хам карда, хомӯш монд. Ин кори падараш ба ӯ аз сад гапи талх сахттар расида, дилашро та- кон медод. Ба вай, ки духтарам хунук нахӯрад гуфта, дар ҳамин хел аёс кашола шуда, ангишт ва ҳатто... пешдарги- рон овардааст, раҳмаш омад.

– ...Пирамард рӯ ба ҷониби ҳавлиаш ниҳод; чил-панҷоҳ қадам тай зад. Вале ногаҳон қафо гашт – кампираш таъин карда буд, ки сари роҳ ягон кило чой харида биёрад. Аз ин рӯ ба магазини деҳа даромада, ба фурӯшанда, ҷавони хом- фарбеҳи зардина, салому алейк кард.

– Хизмат, амак?

– Чои кабуд дорӣ?

– Ҳаст, аз нағзаш. Чӣ қадар диҳам?

– Як кило...

Ҷавон аз чойқуттӣ башумор бист лўнда чой гирифта, дар коғазе печондан мехост, ки пирамард:

– Ташвиш накаш, писар, – гуфт ва бари чомаашро бар- дошта, аз кисаи шими пахталаганда рӯймол баровард. Чой- ро ба он

баста, пулашро дароз кард. – Раҳмат.

– Акаи Мурод хат менависанд?
Саломатанд?

Пирамард лаҳзае саросема шуд, – гўё ҳеч чиз нафаҳмида бошад, ба рӯи ҷавон нигарист: ҳамчунон чехрааш кушода, ў даст ба пеши бар гирифта меистод.

– Ҳа, менависад. Сиҳат-саломат...

Вай дурӯғ гуфт ва ҳамон дам аз кораш пушаймон шуда, зуд кўча баромад. Хаёлаш, ки ҷавон ба чашмони нармаи- гоҳи худ «ман кӣ будани Мухродро меонам, амак. Ин гапа- тон дурӯғ. Вай ба шумо мактуб наменависад. Падар чӣ лозим ба вай!» – гўён таъна зад.

Дар ҳақиқат ҳам писараш баъди он ки институтро хатм карда, дар шаҳр ба кор даромад, ягон бор ба ў мактуб нанавиштааст. Се сол боз пирамард аз номи вай як парча қоғаз интизор; як парча қоғазе ки дар он ду даҳан гапи нарма сабт шуда бошад... Мурод дар тӯли ҳамин се сол фақат ду маро- тиб амада, падарашро хабар гирифт. Аммо пирамард ҳар сол панҷ-шаш карат писарбинӣ наравад, беқарор гардида, ҳатто хобу хўрро гум мекунад.

«Хайр, ҳеч қисса не, ягон рӯз менависад. Ҳоло кораш ваз-нин – инжинери як заводи калон будан ҳазл не албатта. Дар зери дасти ӯ камаш панҷсад кас кор мекардагист. Ба онҳо роҳу равиш нишон додан лозим. Худаш як дафъа шикоят дошт, ки ба сархор^И ҳам дасташ намерасад. Ба мани пир хат менависам гуфта, ҳушаша парешон кунад, нағз намешавад. Тору пуди кораша дурусттар ёбад, баъд ана... пештара ба-рин навиштан мегирад... Муродҷонам, шукри худо, фарзан-ди баоқибат. Баоқибат набошад, ғами мана хӯрда, ҳамин хел мўзаи намадини олицаноб меовард?! О ин чо ба чо ба дардам даво-ку...»

Вақте ки пирамард қариб ба ҳавлиаш мерасид, аз қафо як газик омада, дар баробари ӯ таққӣ истод. Ва дари он сабук кушода шуда, раиси калхоз, марди аспрӯи батанутӯш, ки дар бар пўстину дар сар телпаки гўшакҳояш фуруварда дошт, ба вай салом дод.

- Ваалайкум ассалом, раис. Мондаҳо?
- Як навъ, амак. Аз худатон пурсам...
- Аҳволи ман бад не... Лекин пўстканди

гапа гўям, аз шумо камтар гила дорам.

– Чӣ шуд? – хандид раис. – Шояд аз ҷониби мо ягон кўтоҳӣ сар зад?

– О ҳамон китобхонаи аслан зах зимистони дароз рӯи ала- ва надидааст...

– Ман фармудам, амак, духтаратон худӣ ҳамин рӯз ан- гишту ҳезум мегирад. Тобистон ба умеди идораи ҷамоат шуда, китобхонаро аз ҳисоб берун мондаем. Ин гуноҳи мо.

– Идораи ҷамоат ба умеди калхоз... – даст афшонд пира- мард. – Хайр, аз кор гап занед.

– Корамон ба таъриф намеарзад. Ҳамин барф моро хеле бесаришта кард.

– Ҳа-а, барфи калон ғалтид. Аёсаша намегўед! Чорво дар чӣ ҳол? Хўрок ҳаст?

– Беда дорему казоӣ не. Се мошин як ҳафта боз аз Хайро- бод сабўсу кунҷора мекашад. Шофирҳо хуб ҷон канда, ҳар шабонарӯз ба азоб ду бор рафта меоянд; раҳ дур, ҳаво хунук, яхбандӣ...

– Сахт истед, раис. Ҳа нагуфта баҳор мерасад. Азоби зи-

мистон сабақ шуда, минбаъд ғами хасу хошока дурусттар меҳӯред. Китобхона ҳам аз ҳисоб берун намерондагист.

– Албатта, – боз хандид раис ва дарҳол, чунон ки нохост ба сараш фикре омада бошад, илова намуд: – Нағз, ки вохӯр- дем. Шаб писаратон Мурод занг зада буд. Саҳар ба шумо мерасонам гуфта, фаромӯш кардаам. Ташвиши бисёр...

– Мурод занг зад?! – ҳайрон шуд пирамард. – Чӣ гуфт?

– Падарам зуд биёянд...

– Э-эъ! Чӣ кораш будааст, напурсидед?

– Ҳамдигарро дуруст шунда натавонистем. Ҳамин таъинашро базӯр фаҳмидам.

– Тавба... Мабодо ягон воқиаи нохуш рӯй дода бошад!

– Тинҷӣ будагист. Фарзанд-дия, эҳтимол шуморо пазмон шудааст...

– Не-е, – гуфт пирамард ошуфта ва акнун худ ба худ су- ханашро давом дод: – Ягон гап набошад, дар ин сармо барои чӣ ҷеғ мезанад? Ё тобаш гурехт...

– Парешон наshawед, амак. Аввал обро
дида, баъд мўза кашед. Хайр, ман аз паи
кор... Узр, ки саҳар инро ба шумо расонда
натавонидам.

Раис дари мошинро пўшид.

– Илоҳӣ офият бошад, – зери лаб
пичирос зад пирамард ва хиратабъ ба
ҳавлиаш даромад.

Вай дар хона ба кўрпачаи назди бухорӣ
нишаста, хеле ба андеша рафт. Дилаш
торик мешуд, хаёлаш ба саду як кўча сар
мехалонд.

Ба Мурод чӣ воқиа рӯй дода бошад?
Барои чӣ дар ин зи- мистони қаҳратун
ногаҳон ўро дидан мехоҳад? Вай чунин одат
надошт. Дар муддати ҳашт соле ки аз
назараш дур аст, ягон маротиба ба телефон,
ё худ нома навишта... ўро даъват накарда
буд. Дуруст аст, ки вақте мехонд, гоҳ-гоҳ,
ҳамон ҳам агар бепул монад, хату хабар
мефиристонд. Вале таҳси- лаширо дар
институт ба охир расонду аз вай дигар
мактуб наомад... Кораш нағз буд, рўзгораш
ҳам осуда. Боз чӣ гап шуданаш мумкин?

Фикр карда шиштан фоида надорад. Ҳар
чӣ бошад, илоҳе ёфта, ба раҳ даромадан

лозим. Агар ин гапро саҳар мефаҳ- мид, беташвиш ба автобус савор шуда, то худи Хайробод мерафт; он тарафаш осон, ҳатто поезд ҳаст. Акнун, баъди нисфи рӯз, автобус намегардад. Чӣ кор кунад? То Хайробод ҳафтоду панҷ километр! Бахташ тофта, ягон мошини раҳгу- зар рост ояд, аини муддао мебуд.

Пирамард «се мошин як ҳафта боз аз Хайробод сабӯсу кунҷора мекашад», – гуфтани раисро ба хотир оварду аз ҷой хеста, ба айвон баромад. Ҳамсараш, зани тахмин панҷоҳсо- лаи ситорагарм, ки ба пичаҳояш сафедӣ дамида буд, дар як гӯша ҷомашӯӣ мекард. Вай ба ин зан, ки шавҳараш дар ҷанг ҳалок гардида, новақт бева монда, маҷбур дар хонаи пада- раш мезист, бист сол муқаддам, баъде ки модари Мурод аз варами шуш баногаҳ вафот кард, хонадор шуда буд. Мурод он маҳал нав ба ҳашт қадам мегузошт. Ёро ҳамин зан кам надид ва чун ба фарзанди худаш меҳр баста, бе ягон иллату миннат ба воя расонд.

– Хез, очаш, ба ман либоси тоза деҳ. Душанбе меравам...

– Кўча баромада, гапи ёфтаатон ҳамин?
Дар ин яхбандӣ Душанбе рафта... чӣ
кора буд мекунед?

– Писарат шаб ба хонаи раис занг
задааст, ки падарам зуд биёяд...

– Хайрият?

– Намедонам, занак. Хотирам парешон
шуд, ба саду як гумон рафтам, – гуфт
пирамард ва беихтиёр ба хавозаи токи
пеши айвону дарахтони себи рӯи ҳавлӣ
нигарист, ки дар зе-ри барф монда, мисли
одамони кулфатгазида маҳзун метоф-танд.

– Хез, зуд бош! Ман камтар мева гирам.

Зан дастонашро пок карда, ба хона даромад.

Пирамард сабадча бардошта, сӯи анбор
рафт. Он ҷо дар се чойқуттӣ хеле себи
тирамоҳиро ба реги бехта гӯр карда, дар ду
бари як болор шаст-ҳафтод сар ангури
тоифиро ба мехчаҳо овехта монда буд.
Барои ҳар эҳтимол... Чандин сол боз
одаташ ҳамин – як қисм себу ангури
боғашро то охири зимистон нигоҳ медорад.

Вай ба таки сабадча каме хас партофта,
реги аввалин қуттиро ба замин рехт. Ва аз
он ду рада себи сурхи бенуқсро якта-якта
дар кафи даст пок карда, ба сабадча

андохт. Си- пас қуттии холиеро чаппа гузошт ва болояш баромада, аз болор чанд сар ангур ҳам гирифт... Сабадча пур шуд. Аз ошхона як дастархони пашмин оварда, ба рӯи сабадча партофт ва гирдогирди онро ба эҳтиёт, то ки ангур осеб на- бинад, ба дарун хаст. Ҳамин дам ба димоғаш лаҳзае бӯи хар- буза расиду сар бардошта, ба чор ҳадди сақфи анбори ним- торик чашм давонд.

«Шояд ягонта монда бошад, фақат бӯяш не... Ана, якта будааст».

Ӯ қуттии холиро ба кунҷи анбор бурд. Боз болояш баро- мада, банди лухро, ки харбуза дар он овезон буд, аз меҳи болор чудо кард ва назди дар оварда, дар равшанӣ ба ин тарафу он тарафаш нигарист. Харбуза аз пеши думчааш ба қадри ангушт вайрон шуда буд.

«Ҳеҷ қисса не, мебарам. Дар ин чиллаи зимистон харбу- заи сиҳат дар қучо?!»

Пирамард сабадчаву харбузаро, ки бардоштанааш осон шавад гуфта, лухашро накушода буд, аз анбор бароварда, дар таки айвон гузошт. Баъд сарулибоси тоза пӯшида, ба умеди мошин кӯча баромад.

Вай то нисфи рӯз дар дами дарвозаи ҳавлиаш истода, ваз- навро гоҳ ба як пой ва гоҳ ба пой дигар андохта, бетоқат раҳ поид. Аммо қасд кардагӣ барин ягонта ҳам мошин наме- гузашт...

Пирамард умедашро канда, ба табъи ноҷӯр акнун хона даромадан меҳост, ки аз дур як мошини боркаш намуд.

«Худо хоҳад, корам омад мекунад», – чеҳрааш равшан гардида, аз дил гузаронд ӯ ва зуд даст бардошт.

Мошин омада истод. Чархҳои ақибаш занҷирпеч буданд. Дари кабина, ки болояш як ваҷаб барф дошт, кушода шуда, шофир берун баромад. Вай хеши дури пирамард буд.

– Бахайр, Абдурашид?

– То Хайробод, амак, боркашӣ. Саҳар рафта натавонис- там, мошин вайрон шуд нохост...

– Мана ҳамроҳ намегирӣ? Акаи Муродат ҷеғ задааст.

– Ҷо банд-ку, амак. – Рашид ба ишораи сар кабинаро ни- шон дод. – Ҳамсоҷамон... Писараш дар Хайробод зиндагӣ мекунад, тӯй доштааст.

Пирамард инак дар кабина як пиразанро дид, ки аввал аз паси оинаҳои каме тира чашмаш нагирифта буд. Лаҳзае музтар монд, баъд катъӣ гуфт:

– Хайр, дар болояш меравам. Рашид лабханд намуд.

– Шамоли мошин ганда, хунук меҳӯред.

– Ту розӣ бошӣ, коре карда... то Хайробод мерасам.

– Майлатон, амак. Лекин азоб мекашед.

– Дигар чӣ илоҷ, рафтан лозим.

Пирамард ба ҳавлӣ даромада, каме пас сабадчаву хар-бузаро бардошта омад.

– Боратон ҳам вазнин будааст.

Рашид аз дасти ӯ харбузаро гирифта, ба даруни кабина, назди суръатбардор монд. Баъд боло баромад. Сарпӯши қуттии чӯбинро, ки дар пешгаҳ ба борти мошин ҷафс шуда меистод, осон кушод; аз дохилаш як чодари брезентиро берун оварда, ба ҷои он сабадчаи пирамардро андохт. Ва сарпӯши қуттиро гашта маҳкам кард.

Пирамард ба мошин савор шуд.

– Аз боло шинед, – гуфт Рашид, ба чашм

қуттиро нишон дода. – Шамолпанаҳ. Агар хунук хӯред, брезента ба сара- тон кашед. Нағз, ки мӯзаи гарм доред.

Вай ҷаҳида фуромад.

Мошин пеш рафт ва тақрибан пас аз даҳ дақиқа, баъде ки раҳи қачмақачи тали Шерон оғоз ёфт, ҳаракаташро хеле суст кард.

«Ин ҷойҳо хавфнок, махсусан дар зимистон, – мулоҳиза меронд пирамард, ба гашти мошин зеҳн монда. – Шерони дарди сара сиҳат-саломат гузарем, он тарафаш душвор не. Рафторафт дара бошад ҳам, раҳаш ҳамвортар... Азоби шо- фирҳо ҳисоб надорад. Мудом дар сафаранд – ҳам дар сар- мову ҳам дар гармо. Рафту дар ягон нимароҳи хилват моши- нашон вайрон шавад, азоби сага мебинанд».

Мошин оҳиста-оҳиста, гӯё ҳазида, ба фарози Шерон ме- баромад. Ба гӯши пирамард, ки ҷуссаи наҳифаш дар ҳавои гашти он такон меҳӯрд, ғуриши гӯшхароши матору садои якнавохти занҷири чархҳо мерасиданд. Дар поин, дар дома- ни тал, хонаву ҳавлиҳо ва боғоту майдонҳои барфпӯши деҳа тӯл кашида буданд. Худи он

дар ихотаи адирҳои баланд тас- маи бузурги нуқрафомро ба хотир меовард. Аз ҳар ҷо-ҳар ҷои ду бари раҳ пуштаву харсангҳои сап-сафед, ё ҷариву ка- марҳои сангини қисман аз барф ори ба чашм мерасиданд.

Пирамард ба манзараи якрангу дилгиркунандаи атроф назар андохта, ба ҳаёл рафт. Охирин бор ўро хабаргирӣ омадани писарашро ба ёд овард; ба ёд овард, ки вай ду моҳ қабл аз ин, дар тангии тирамоҳ, ҳамроҳи занаш омада буд.

Сим-сим борон меборид он рӯз. Ҳаво андак хунук буд. Пирамард, ки қариб як моҳ боз – баробари намай фурома- дан – дарди пояш аз нав боло гирифта, ночор азоб мекашид, дандон ба дандон монда, дар ошхона ҳезум мешикасту Му- родро фикр мекард. Фикр мекард, ки вай аслан бачаи баақ- лу ҳуш... Лекин чаро дар мусофират мегардад? Барои чӣ кўчи- да намеояд? Агар ҳозир мебуд, ба кору бораш ҳамдастӣ кар- да, қуввати дил мешуд... Ғайр аз ин, ягон рӯз пирамард ҷон ба ҷаббор диҳад, то даме писараш хабар ёфта, аз Душанбе барин шаҳри дур расида

меояд, эҳа... мардум ўро ба қабрис- тон
мебаранд ва нури дидааш наметавонад
пеш-пеши тобу- таш равад. Магар вай ба
ҳамин ният фарзанд калон кард? Вақте ки
Мурод меҳонд, пирамард умед дошт –
фардо писа- раш одам мешаваду орзуҳои
дар ҷавонӣ, дар солҳои нотинҷ ба бод
додаи ўро аз нав зинда мегардонад;
ниҳоят, дар аснои пирӣ, каме бошад ҳам,
вай аз ташвишу тараддуди рӯзгор фориғ
мешавад, дар сояи фарзанд роҳат
мекунад...

– Акаам омаданд, акаам! – гўён хушҳол
ба ошхона қадам мондани духтараш
хаёли пирамардро бурид.

Вай саросема ба рӯи ҳавлӣ баромад ва
писару келинаш- ро дида, мутаассир шуд;
ба чашмонаш ашк давид. Вале ба зудӣ
рӯҳаш сабукӣ ёфт, гўё ҳаргиз пояш дард
намекард. Ба чехраи хандон, ба қаду
қомати мутаносиб ва либосҳои зебо- ву
гаронмояи онҳо нигариста, ҳай болид. Ба
хусус ҷомадон- ро кушода, чанд кило
қанду набот ва ҳамин мўзаи намадин- ро
бароварда додани Мурод сари ўро ба
осмон расонд.

Он бегоҳ бисёр касон писарашро дидани омаданд. Пира- мард дар меҳмонхона дастархон густурда, лаъли-лаъли обу мева ва ширавор гузошт. Ва баъди он ки фурсате ба Мурод ва ҳозирон сӯҳбат карда нишаст, духтарашро як тараф ҷеғ зада, оҳиста фармуд:

– Зуд рафта Мӯҳсин-қассоба гирифта биё. Акаам омаданд, як гӯсфанд дорем, кушта диҳед гӯй.

Духтар, ки аз дидори бародар чехрааш шукуфта, чашмо- наш барқ мезаданд, давида ба хонаи қассоб рафт.

Пирамард лаган бардошта, поини боғ фурмад ва болои як ток ангури дороиро, ки «писарам агар биёяд, чашида ме- равад», – гуфта, аз барои хунук нагирад хаспӯш карда, ба рӯяш чодар партофта монда буд, ба эҳтиёт кушод. Ангурашро дудафта канда, ба лаган андохт. Охири боғбонро, ки аз тақи панҷа барин барги зардчатоб базӯр намуда меистод, низ бе- озор гирифта, махсус чашида дид.

«Нағз, хунук асар накардааст. Ризқи Муродҷонам бутун будааст».

Вай аз лаган ба ду лаълии калон ангур

кашид.

– Ман ба шумо шахрама додам, – гуфт пирамарди ҳам- соя, як шингил ангур хӯрда. – То ҳол дар ток нигоҳ дош- таед, а! Обаш ҳам баҷо.

– Набераатон агар биёяд, аз ток канда хӯрад гуфта, эҳти- ёт карда будам. Мана, хости худо будааст, имрӯз даҳанаш расид, – гуфт ӯ ва ба оҳанги ифтихор аз паҳлуи писараш мас- рур нишаст.

Пас аз каме қассоб омада, гӯсфандро сар зад.

Ва то як поси шаб пой хешу табор, дӯстону ҳамсояхо аз хонаи пирамард канда нашуд. То метавонист, вай ҳамаро хуш қабул кард. Шӯрбову палав фармуда, иззату эътибора- шонро ба ҷо овард.

Рӯзи дигар Мурод ҳамроҳи занаш ба кучое меҳмонӣ рафт ва бегоҳ, ҳангоме офтоб ғуруб мекард, ширакайф баргашта, ба пирамард гуфт, ки дар маркази шаҳрак як ошнои калон- шаванда дорад; ӯ мошин ваъда кард; онҳо худӣ ҳамин шаб ба роҳ мебароянд...

– Алавгирӣ омада будӣ? – пурсид пирамард, аз ин қарори писараш озурда.

– Вақтам танг, додо. Фардо ба истироҳат меравам, кано- ри Баҳри Сиёҳ... Пешакӣ билет харида будам.

– Ман ба ту гап доштам. Фурсат нашуд, ки...

– Гапатонро бемалол гӯед. То омадани мошин ҳоло вақ- тамон ҳаст.

Он бегоҳ пирамард ба андешаи «гӯям ё нагӯям?» – хеле фикр карда нишасту ниҳоят, чунон ки бори гаронеро аз китф партофта бошад, як нафаси чуқур кашида:

– Писарам, – гуфт, – қариб ҳашт сол мешавад, ки ту аз ман дур... Панҷ соли дароз хондӣ, аз рӯи ёфтам каму беш ёрдам додам. Баъд дар шаҳр монда, ҳамин қадар кор кардӣ... Бас будагист.

– Ин гапатон чӣ маънӣ дорад?

– Маъниаш – кўчида биё, ба мо саробон шав. Ту писари яккаву ягона... Ман акнун пир шудаам, офтоби сари кўҳ ба- рин. На дар дастам зўр мондааст, на дар чашмам нур.

– Хоҳарам ана... калон шудааст, алоқадри ҳол ба ташви- ши рӯзгоратон шарик... Маишататон ҳам бачо, нафақа ме- гиред... Боз чӣ камӣ доред? Худатон медонед, ки ба ман аз чигари шаҳр хона доданд, вазифаам нағз. Пас... ин ҷо ома- да, чӣ кор мекунам?

– Дар калхоз кор мўл. Дилат калхоза нахоҳад, дар ягон идораи дигар кор кун. Ғайр аз ин... магар кора нағзу бадаш ҳаст? Гап агар дар сари манзил бошад, дар ин ҳавлӣ ду-се оила бемалол мегунҷад. Хонаи бисёр...

– Не, додо, ин фикратон хом. Мардум орзу доранд, ки дар шаҳр ҷойгир шаванд... Ман хонаву дари тайёрро пушти по зада, чӣ хел ба ин сангистон кўчида биёям? Дар ин ҷо чӣ хушвақтӣ ҳаст?!

Пирамард оташин шуда, хост «аввал андеша, писарам, баъд гуфтор... Ту аз осмон наафтидай. Ту дар ҳамин ҷо зои- да шудӣ, дар ҳамин сангистон ба воя расидӣ», – гўён мазам- мат кунад ўро. Вале аз чӣ бошад, чанд тора мўйлабашро зери дандон гирифта, фақат ба сукут рафт.

– Шумо ғам нахўред, ман аз ҳолатон бохабар шуда меис- там, – гуфт Мурод ва аз кисааш як биступанҷсўма баровар- да, ба вай дароз кард.

Пирамард ҳарчанд:

– Лозим не... Истироҳат рафтани бошӣ, албатта серхарҷ мешавӣ. Барои ман аз сад молу маноли дунё дар наздам бу- данат

авло, – гуфт, писараш онро зўран ба дасти
ӯ қапонд.

– Кам аст, лекин хафа нашавед. Дар
пеш сафар дорам... Ин дам ҳамсари
пирамард, ки ба гуфтугӯи онҳо ҳайрон
гӯш дода меистод, ба китфи Мурод як
ҷомаи беқасаб андохт.

– Ният карда дўхта будам. Дар рӯзҳои нек
пӯшед.

Вай ба пеши келинаш ҳам, ки вақти аз
киса пул баровар- дани Мурод номаълум
рӯй турш карда, нигоҳашро асабиёна
мегурезонд, як либосвор атласи тоза монд.

Аз байн ним соат нагузашта, мошини
ваъдагӣ омад...

Ба онҳо рафтанд; рафтанду пирамард,
мисле ки нохост ягон чизи бағоят
пурмояро аз даст дода бошад, дилаш сиёҳ
шуда, дар бадали чанд рӯз ҳушу ёдашро
дигар ғундошта на- тавонист.

...Мошин тали Шеронро қафо гузошта,
ба дара дохил шуду гашташро тезтар кард.
Деҳа дар пушти баландиҳо аз назар
нопадид гардид. Шақароси занҷири чархҳо

ва ғуриши ма- тор паст рафтанд. Шахҳои алаи ду тарафи дара ба чашми пирамард ҳавлангез менамуданд. Шамоли раҳ ғушҳояшро лесида, дар болои сараш ғуввос мезад.

Вай хунук хӯрд. Миён, сари шона ва бугумҳои дасту пояш зирик-зирик ба дард омаданд.

«Агар ин мӯза намебуд, корам мепухт», – аз дил гуза- ронд ӯ ва ҳамон лаҳза дар пеши назараш сурати Мурод па- дидор гашт. Ба пирамард чунин намуд, ки чашмони калон- калони равшан, абрувони пайваст, мӯйсари ба диққат шо- нахӯрдаи қатронӣ, бозувони бақувват, ранги гарданбанд ва ҳатто аз ҷомадон ҳамин мӯзаи намадини бакалӯшро берун овар- да, чӣ тавр ба дасти ӯ додани писарашро баръало мебинад.

«Умраш дарозу ризқаш фарох бошад. Ба мани мӯйсафед дигар чӣ лозим? Доғи фарзанда надида равам, давлати ка- лон... Одам пир шуда, ба хотири ҷамъ аз дунё чашм пӯшад, ҳеҷ қисса не. Ин дар зиндагӣ мисли ҳар саҳар аз хоб хеста, ором дастурӯй шустан, ё худ ҳар рӯз се маротиба

таом хӯрдан як чизи муқаррарӣ. Мазмун – одам ба ин дунёи домангир аз як дарвоза даромада меояду аз дигараш баромада меравад. Лекин рафтан то рафтан фарқ дорад. Вақте ки каси пешома- да пеш меравад, аламаш камтар. Пири ғартут бошиву гул барин фарзандат туро партофта равад, аз ин рӯзи сахттар нест. Шояд аз ҳамин сабаб доғи падару модар мерос, доғи фарзанд теғи алмос меғӯянд».

Вай саллаашро кушод ва ду печи онро аз болои ғӯшҳояш гузаронда, аз нав баст. Ангуштони карахташро ба нафас гарм карда, кафҳои дурушташро муддате ба ҳам совид. Бо вучу- ди ин бештар хунук меҳӯрд. Вале шукр, ки пойҳояш ҳанӯз қадре гарм буданд.

«Ҳеҷ гап не, ҳамин замон ба Хайробод мерасем...»

Пирамард агар аз чашм дур будани писарашро, ки аз ин ваҷҳ гоҳо ғусса меҳӯрад, истисно кунад, аз ӯ шиквае надорад. Баръакс хурсанд аст, ки Мурод ҳамин сурат як фарзан- ди кордону дидадаро ва чор кас ҳавас мекардагӣ... Аммо келинаш

гапи дигар. Вай аз қабилӣ нафаронест, ки
қадрӯ қимати инсонро ба як пули пуч
намегиранд. Барои ӯ аз дидо-ри
пирамард дида даҳ тин ғанимат аст. Рафту
ба хонааш меҳ-мон ояду аз ҳарвақта
зиёдтар деғу табақ кунад, мӯлтар таш-
виш кашад, дилаш ҳатман сиёҳ мешавад.
Лекин рӯяш хан-дон метобад, ботинашро
ҳаргиз намекушояд... Чӣ ҷои гап?
Фарзанд дар ҳар кор пеш аз ҳама ба
падару модар тақлид мекунад. Падару
модараш ки латтапарастанду ба зоти
одам рӯйхуш намедиханд, вай ҳам айнан
ҳамин хел... Омада-ома-да Мурод ин гуна
ҷуфти ҳаринаро аз кучо ёфт? Тавба! Дар
як муддати кӯтоҳ дили касро фаҳмидан
осон набудааст. Пи-рамард то порсол
ғумон дошт, ки баҳти писараш хандид – ба
зани оқилаву басаришта ҳамхона шуд.
Аммо баъдтар пай бурд, ки хато
кардааст...

Мошин ҳамгаштеро гузашта, дар роҳи
танги байни ду шахи баланди ситеғ, ки дар
болои сар гӯё овезон буданд, ногаҳон истод.
Рашид ҷаҳида аз кабина фурмад ва сарпӯ-
ши моторро бардошта, каллааш ҳам, як дам

ба коре машғул шуд. Сипас онро сахт пўшиду гирди мошин гашта, ба нўки мўзааш чархҳоро тарс-тарс кўфта, қаноатманд табассум на- муд. Ва ниҳоят болои поймонак баромада, аз паҳлуи кабина ба пирамард нигарист.

– Хунук хўрдед, амак?

– Ҳа, писар...

– Шамоли мошин камтар шавад гуфта, оҳиста рондам. Акнун тоқат лозим, баъди ягон соат мерасем, – гуфт Рашид ва пўстинашро аз тан бароварда, ба ў дароз кард. – Ба кит- фатон партоед.

– Худат чӣ?

– Кабина шамолпанаҳ... Сари вақт додан даркор буд. Чӣ шуд, ки фаросат накардаам.

– Умрат дароз бошад...

Вай пўстинро ба китф партофт ва дастонашро дар остини чомааш дарунтар кашида, вазнин нишаст.

Матор ғурида, мошин ба ҳаракат омад.

Пирамард дар хотир овард, ки порсол як сатил ангури чилагиву чор харбуза гирифта, ба хонаи писараш рафт. Ду рӯз истода, бозору магазинҳои шаҳрро

тамошо кард. Рост аст, ки дар ин муддат келинаш «амакҷон, ин ҷо шинед, амакҷон, он ҷо шинед», – гуфта, дар гирдаш парвона шуд; меҳ- рубониҳо карда, иззаташро ба ҷо овард. Пирамард аз ин адаби вай курта-курта гўшт мегирифт. Аммо... ҳар чӣ хўрда бо- шад, рўзи сеюм аз даҳону биниаш омад.

Баъди субҳона ў ҷома пўшида, дар даҳлез келину писа- рашро, ки ба хонаи дигар гузашта буданд, мунтазир меистод. Ҳамин вақт ногаҳон ба ёд овард, ки кордчаашро дар лаби тирезаи меҳмонхона фаромўш кардааст.

Пирамард ворида меҳмонхона шуд ва онро гирифта, боз- пас баромаданӣ буд, ки аз хонаи хоб беихтиёр овози кели- нашро шунид.

– Ҳар боре ки мебиёянд, аз гирди дегу табак дур намеша- вам, – менолид вай. – Аз хўреду нўshed гуфтан даҳонам мўй мебарорад. Боз чӣ кор кунам?

– Гуфтам-ку: ташаккур, ҳазор раҳмат... Ҳоло сари маро пеши дор набурда, сӣ сўм деҳ. Мўйсафед интизор, – ба овози ларзон ҷавоб гардонд Мурод.

– Бори дигар медихед. Бе ин ҳам ба гарнитур намерасад. Падарам як моҳ пеш ба мудирӣ база аҳду паймон бастаанду шумо ҳеҷ не ки пулашро бурда...

– Гарнитур гуфта, устухонамро сафед кардӣ! Ту кай аз чизи дунё сер мешавӣ?!

Кайфаш тамоман парида, пирамард кордчаро ба кисаи камзӯлаш андохт ва лаб газида, оҳиста ба сахни ҳавлӣ баромад.

Пас аз чанд дақиқа онҳо – зану шавҳар – ўро то истгоҳи траллейбус гусел карданд. Мурод карахт буд, вале дар чеҳраи занаш табассум мешукуфт...

Ҳар гоҳе ки пирамард ин воқиаро ба хотир орад, дарун-дарун ғам хўрда, дилаш ба Мурод месўзад. Фикр мекунад, ки ба вай пулу моли писараш не, балки умри ў даркор. На- ход келинаш ҳаминро нафаҳмад? Наход пирамардро даст- нигар гумон барад?.. Ва ҳарчанд худро тасаллӣ медихад, ки гапи он заифа кирои ранҷидан надорад, вай ҳоло хом... шояд ба дарди рўзгор шуда, ин гуна хато рафта буд, – тану ҷонаш- ро як ҳисси мағшуш, ки онро озурдахотирӣ ё гиламандӣ гуф- тан ҳам душвор аст, зуд-зуд ба исканҷа мегирад.

...Мошин дараро ақиб партофта, сарозер

шуд ва рӯдхо- наи на чандон калонро, ки аз сабаби обаш шӯр будан Шӯрсой меномиданд, дартоз гузашта, ба дашти фарох баромад. Оби сой дар ҳамин хел аёс ҳам ях набаста, барфи соҳилҳояшро шуста, ором ҷорӣ мегардид.

Пирамард дар ҷояш нимхез шуда, аз паҳлуи кабина як дам ба пеш нигарист. Ва тақрибан дар масофаи се километр дуртар аз мошин чанд бинои хурду бузурги нимистгоҳи Хай- рободно дид, ки ҳама дар васати дашти барфпӯш дарбеҳи ночаспонаро мемонданд.

Аз рӯбарӯ боди сард вазида, чеҳраи пирамардро сӯзонд. Ва ӯ... ба чашмонаш об давида, худро дар пӯстии Рашид дурусттар печонду ғунча шуда, боз дар ҷояш нишаст. Ман- зараи якранги атроф, ки аз гашти мошин гӯё гирд мегашт, сарашро андак ба чарх овард.

Пирамард ба ангуштонаш пуф карда- пуф карда, дас- тонашро хеле молиш дод. Сипас нигоҳи хирааш ба Шӯрсой бархӯрд – вай торафт аз мошин ҷафо монда, дар муҳити қанди сафед барин барфи тоза ресмони дарози хокистар- рангро ба хотир меовард.

Ҳамзамон дар пошнаи шахҳои дара муносиб афтада, онҳоро аз паҳнои даште ки охираш ба уфуқи дур ва туманолуд мепайваست, баръало ҷудо кар- да меистод...

*

Пирамард дар назди иморати бисёрошёна, ки дар канори яке аз кӯчаҳои васеъ ва ҷароғони шаҳр қад афрохта буд, ғур- сате таваққуф намуда, озод нафас гирифт. Баъд сар бардош- та, ба тирезаҳои хонаи писараш ҷашм партофт: онҳо ҳама тира метофтанд.

«Наход дар хона набошанд», – аз дил гузаронд ӯ ва ши- тобон ба иморат даромада, аз зинаҳои сангин пойҳои бема- дораширо базӯр кашола кардаву нафастанг шуда, ба ошёнаи сеюм баромад. Сабадҷаву харбузаро ба замин гузошта, туг- маи зангро, ки дар паҳлуи даревоси дари ҷармбаст мисли садаф менамуд, оҳиста пахш кард. Аз дарун ба гӯшаш са- дои пасти занг расид. Як дам мунтазир шуд. Дигар на садое омад, на шарфаи пой.

Тугмаро боз пахш кард. Бефоида...

«Қуҷо рафтаанд? Шояд ҳамсоя медонад».

Вай тоб хӯрда, ба дари дуюм, ки дар

муқобили дари пи- сараш воқеъ буд, наздик шуд ва ангушти ишораташро ба тугмаи занг бурд. Вале худи ҳамон лаҳза дар дил «рафту хоб бошанд, ташвиш додан хуб не», – гуфта, даст кашид. Ва чӣ кор карданро надониста, музтару мутаҳайир каме рост истод. Пас андешаманд аз бағалкисаи ҷома соаташро баро- варда дид, ки ёздаҳ шудааст.

«Ин чӣ сарсонӣ? – пичирос зад ӯ, соатро гашта ба киса- аш андохта. – Падарам зуд биёянд гуфта, тилфон кардаасту худаш дар хона нест... Эҳ-ҳ, фарзанд, фарзанд! Илоҳӣ офият бошад, а...»

Пирамард поин фуромадан хоста, ба сӯи зинапояҳо қадам партофт. Аммо ҳамин дам аз хонаи ҳамсоя баланд-баланд ҳарф задани занеро шунида, ба маънии «хоб набудаанд-ку» абру барҳам кашид; пас тугмаи зангро пахш кард.

Дар фавран боз шуда, дар остона як зани лоғарандоми малламӯй, ки ба гирди чашмони хурд-хурди беқарораш ран- ги кабуд молида, дар бар куртаи сурхи чархи гиребонаш ку- шод ва доманаш аз зонувон як ваҷаб боло дошт, густох на-

моён гардид. Ва сар то пои пирамардро ба нигоҳи шубҳао- мез чен карда, дағалона пурсид:

– Ба шумо кӣ даркор?

– Духтарам, ман падари Мурод...

– Муродатон кӣ?

– Ҳамсоят...

– Хайр?

– Аз дур омадам. Лекин хонааш маҳкам. Намедонӣ...

– Ман аз куҷо донам?! Аҷаб одами беандеша будаед.

– Духтарам, ман пурсиданӣ, ки...

– Гуфтам-ку: намедонам! Аз ман дигар ҳеҷ чиз напурсед! Дар ин нисфишабӣ беҳуда занг зада, ба асаби кас сӯзан ха- лондан нағз не!

Зан лабонашро қачу абрувонашро чин карда, дарро ба рӯи вай сахт пӯшид.

Пирамард аз чунин муомила, ки болои сӯхта намақоб буд, ниҳоят ошуфта шуд ва ба ду даст рӯймоли миёнбандашро дошта, зери лаб «тавба, тавба!» – гӯён қарахт берун баро- мад. Ва дар он ҷо, дуртар аз дари дутабақои вурудгоҳ, ки ба дами шамоли сард тоб наоварда, беист пасу пеш мерафту гӯё ба

ҳоли ӯ раҳмаш омада, оҳиста ғичирос мезад, як хара- ки пастро дид; ба остини чомааш барфи онро рӯфта нишаст. Ва аз зӯри сармо гарданаширо даруни гиребон кашида, ба он тарафи кӯчаи ҳанӯз сермошин, ба иморатҳои азиме ки дар лаби бом ё дар пештоқашон ифодаҳои калон-калони табли-ғоти неонӣ ба ҳар ранг фурузон буданд, дер гоҳ хаёломез чашм дӯхт. Пас ҳарфҳоро ба ҳам ҷанг андохта, чанд рекла-маро як-як хонд: гӯшт, шир, равған... Гӯгирдбозии кӯдак бо-иси сӯхтор мешавад... Молҳои санти...

«Сантиаш чӣ бошад? – гуфт ӯ ба худ ва хеле фикр карда, оқибат ҷавоб ёфт: – Саноатӣ будагист... Беҳазл саноатӣ, «о» қатӣ «а» дарнагирифтаанд».

Ҳамин вақт аз кучое як таксӣ омада, каме дуртар истод; нури тези ҷароғҳояш ба чеҳраи пирамард афтид ва пас ба таксинҷу девори иморат лағжида, дарҳол хомӯш шуд.

Пирамард ҳушашро ғундошта, ба таксӣ нигарист. Дари қафои он боз гардида, писару келинаш баромаданд ва дар ҳолате ки байни ҳам чизе мегуфтанд, хандон ба ҷониби вай қадам монданд.

Пирамард бархост.

Онҳо ўро диданд ва ба якдигар маънидор чашм партоф- та, маҷбур гашти худро тезонданд.

– То бегоҳ раҳ поидем, наомадед, – забон кушод Мурод ба оҳанги узр. – Баъд... акнун намеомадагистанд гуфта, ба хонаи як рафиқамон рафтем. Таклиф карда буд...

Аз даҳони ў ба димоғи пирамард бўи ғализи арақу тамо- ку нишаст.

– Аз хона кай баромадед?

– Нисфи рўз, писарам, нисфи рўз, – гуфт пирамард, ба андоми фарзандаш даме зехн монда. – Тилфон карданата шунида, саросема баромадам. Хотирам парешон шуда, ба чӣ гумонҳое ки рафтам...

– Хунук хўрдед, додо... дароем.

Аммо пирамард, ки ҳамчунон карахт ба вай менигарист, аз ҷой наҷунбид.

– Чӣ гап? Барои чӣ мана ин қадар таъҷилӣ даъват кардӣ?

– Ҳеҷ гап не. Фақат... камтар пазмон шудем, – табассум намуд Мурод.

– Ин кас аз тарафи корашон семоҳа Маскав

меравад. Хон- дани... Пеш аз сафар шуморо бинам гуфта, баумед занг за- данд, – асли масъаларо бе тоқат фаҳмонд келинаш ва андак хомӯш монда, аз авзои пирамард ба таври худ хулоса баровард магар, ки ба Мурод назар тофт. – Ман чанд бор таъкид доштам: дар ин ҳавои нобоб амакамро овора накунад...

– Хайрият! – гуфт пирамард хаёлманд. – Илоҳӣ ҳама вақт осуда бошед.

– Биёед, хона дароем, – гашта ба суҳан омад Мурод, ин дафъа мулоим аз оринчи ӯ гирифта.

Пирамард, ки ба димоғаш боз бӯи арақу тамоқу мени- шаст, сараш ҳам, ҳамроҳи онҳо ба ҷониби дар рафт.

Вай дар зинаҳои сарди сангин оҳиста қадам гузошта, ба кулли рағу пайвандаш эҳсос мекард: бағоят хаставу бема- дор шудааст ва аз ҷӣ бошад, ки ҳоло меҳаҳад писарашро нигоҳ дошта, «Муродҷон, – гӯяд, – мана дидани бошӣ, як рӯзата ҳеҷ доништа... дар хонаам рафта бинӣ, аз мартаба на- меғалтидӣ. Дуо мекардам. Тилло магир, дуо гир, дуо магар тилло нест! – гуфтаанд машоих. Ман, охир,

падарат! Ку шарм? Кучост инсоф?.. Дар ин зимистони қаҳратун мани мӯйсафеда ба ташвиш андохтан айни бераҳмӣ. Азоби гӯра кашидам. Сихат бошам, гапи дигар буд. Худат медонӣ, ки тарбоди сабил даҳ сол боз умрама сӯхон мекунад...»

Вале пирамард инро гуфта натавонист, – забонаш нагашт. Вай базӯр ғалаёни дилашро фуру нишонда, ба як хушнудии сохта хандид.

– Хайрият, писарам, хайрият... Илоҳӣ ҳама вақт шоду беғам бошад. – Ва баъд, ҳангоме ба ошёнаи сеюм баромадан- ду Мурод аз киса калид гирифта, дарро кушодан хост, чу- нон ки аз дуриҳо садо мекарда бошад, ба овози ларзон илова намуд: – Хондан меравам гуфтӣ, а?.. Нағз, бисёр нағз –хон- дан кори савоб, писарам. То метавонӣ... хон!

1972

НАВДА

Аз нав озор ёфтам!

...Дарахти гелос модари ман. Дарахти танҳо, зебо ва би- сёр ҷавон. Имсол нахустин маротиба ҳосил баст. Ҳосил басту эҳа-а...

Аз хурсандӣ қад-қад мепарид.

Об меҳӯрду шукр мегуфт; дар дами боди серуни баҳорон баргҳояш каф зада, навдаҳояш маҳин-маҳин ба рақс меомаданду шукр мегуфт. Аз қатраҳои софи борон зуд-зуд баҳра бурда, ҳай механдид; аз ҷангу гард тоза шуда, қомати нозу- кашро саропо афшонда, ҳай мешукуфт; анвори гарму нарми офтобро ба мағз-мағзи шоху баргҳояш ҷой медоду кӯдаквор меболид. Ва шабу рӯз мекушид, ки ман ва навдаҳои дига- раш зинда бошем, сарсабз бошем. Меваҳои худро тадриҷан пазонда...

Хотири соҳиби ўро, ки пирамарди пояш маҷрӯҳ аст, шод гардонем...

Боз лат хӯрдам!

...Модарам дар пушти яке аз тирезаҳои бинои чорошона реша медавонд. Ду соли дароз оҳиста-оҳиста қад кашида, сараш ниҳоят ба

қабати дуюм расида буд. Албатта ба ниго- хубин ва навозишҳои мӯйсафеди меҳрубон, ки дар ҳамоношӣ- на мезист...

Э вой, боз як мошини вазнин гузашт аз болоям!

...Ду сол пеш аз ин ниҳол буд модарам, ниҳолаки хурд, ҳайрон, беқувват. Аммо ман... Ҳоло ёд надорам, ки ман он вақт дар тани батаровату суфтаи вай будам ё не.

Шояд будам, балки набудам...

Фақат ҳаминаш дар хотирам мондааст, ки модарам ба-робари ҳудаш барин чандин ниҳоли гелос дар як боғи калон месабзид. Соҳиби он боғи шамолрав марде буд гандумгун, қадбаланд, бақувват. Аз аҳволи ниҳолон пайваста хабар ме- гирифт; сари вақт об мемонд, ба меҳр хок медод...

Ана, аз болои мани бадбахт боз мошин гузашт. Қисмам- ро ба асфалт совида, як барги серобамро нақши замин кар- да, ба суръати баланд гузашт. Ҳоло фиғонамро бароварда, даҳум... ё садумаш мегузарад. Боз ва боз. Ҳисоб надоранд ин махлуқони оҳантан! Яке ниҳоят вазнин, дигаре сабуктар. Яке бисёр калон, дигаре майдатар... Атрофро пур аз бўи ғализ карда,

мегузаранду мегузаранд.

Ва қариб ҳар бор мани бепаноҳро озор дода, аз ҷоям бечо гардонда, охириин шираи танаму баргҳои сабзамро ба асфал-ти сиёҳ молида, даршасту бепарво мегузаранд!

...Заҳматкаш буд марди бақуввати гандумгун ва қадба-ланд. Модарам дар қатори худаш барин ниҳолони нозук ҳаёти осуда дошт дар боғи ӯ. Лекин фурсаташ расиду як рӯз он мард...

Модари ман ва чанд ниҳоли дигарро беозор канда, реша-ҳояшонро ба эҳтиёт латтапеч кард. Сипас онҳоро ба халта андохта, роҳи бозорро пеш гирифт...

Дар сари сутуни оҳанини қади гузаргоҳ боз ҷароғи сурх фурузон гардида, мошинҳо таққӣ истоданд. Акнун... бори да-ҳум ё бистум аст, ки қатор шуда, аз болои ман одамон мегу-заранд. Баъзе аз онҳо ҷисми афғори маро ба пойафзорҳои худ пахш мекунанд, ё қадре тела медиҳанд. Одамон – марду зан, хурду бузург – ҳама шитобдоранд.

Ниҳоят ҷои ҷароғи сурхро лаҳзае зардаш мегирад; фақат як лаҳза. Ва аз нав ҷароғи сабз фурузон шуда, ба мошинҳои беқарор

ва бадбӯй раҳ мекушояд. Ва ман боз дар зери чархи онҳо лат ёфта...

Печутоб мехӯрам, менолам!

...Марди гандумгуни қадбаланд дар як канори бозор ни- шаста, ниҳолонро ба фуруш монд. Модараки ман насиби мӯйсафеди пояш мачрӯҳ гардид, ки дар даст асо дошт.

Вай онро аз байни дигар ниҳолон ҷудо карда, решаашро дар рӯймоли худ печонд ва пулашро ба мард додаву боз...

«Ҳазор раҳмат, додарам», – гуфта, ба хонааш бурд. Дар миёни як пора замини хокаш нарм, ки дар пушти тирезаи ҳам- сояаш воқеъ буд, чуқур кофта, модари маро ба муҳаббат дар он ҷо шинонд. Ва «акнун калон шав, азизам», – гуфта, чеҳ- рааш аз фараҳ дурахшид.

Ҳамсоя, марди тоссари шикамкалон, ба зану ягона писа- раки худ аз тиреза ба кори мӯйсафед нигариста, «нағз кар- дед, сара кардед...» – мегуфт. Дар лабони бориқаш табассу- ми сард падидор мегардид ва ҳар замон – маълум набуд, ки дар таассуф ё шодмонӣ – калла меҷунбонд.

Ҳамин тавр модари ман аз деҳа, аз боғи

калони шамол- рав ба ҷои дигар... ба
шаҳр кўчида, дар парастории пира- мард
рӯз то рӯз қад меафрохт, нашеству намо
мекард.

Баъд дар тани вай *ман*
пайдо шудам. Ё аз аввал
вучуд доштам?

Инашро
намедонам. Боз
одамон
гузашта...

Навбатро ба мошинҳо
медиханд. Воҳ, миёнам!

Шикаст миёнакам. Лекин сад шукр, ки
ҳанӯз ду тақсим нагардидам. Намурдам
ҳанӯз.

...Писараки марди тоссар – ҳамсоии
мўйсафед – мактаб- хон ва бисёр шўх аст.

Вай, писарак...

Пас аз он ки модарам нахустин маротиба
ҳосил баста, меваҳояш каме ранг оварда,
соҳиби худро хурсанд кард, ба мо – шоху
навдаҳо... зуд-зуд даст мезад Азоби ман мўл
на- буд. Зеро дар пушти хоҳаронам –
навдаҳои дигар – дур аз тиреза месабзидам.

Лекин хоҳаронам...

Рӯзи сахт доштанд онҳо!

Писарак баъзан чашми мӯйсафедро хато карда, паллаи тирезаро мекушоду ба як сими ғафси нӯкаш баргашта шохчаеро ба тарафи худ кашида, меваҳои бо вучуди андак сурх будан... ҳанӯз хоми онро канда-канда, ҳарисона ба даҳон ме- бурд.

Ва мешуд, ки пирамард вақте асозанон аз пеши модарам мегузашт, сар бардошта, ба мо менигарист.

Ба диққат менигаристу...

Аз ҷониби тирезаи ҳамсоя кам гардидани меваамонро дида, дар ҳайрат китф барҳам мекашид. Аз шоху баргҳои модарам чашм наканда, фурсате ночунбон меистод. Ва баъд...

Асо ба даст, оҳиста қадам мепартофт.

Ё ба хонааш медаромад, ё кӯча мерафт...

Ҳолавро хароб карданд мошинҳо! Ягонта баргам намонд. Гоҳо танамро ба асфалт совида, гоҳи дигар нарасида, аммо дар чанги шамоли худ маро ба ҳар сӯ афканда, чун сел ба- суръат мегузаранд онҳо. Инак дар зерӣ чархи мошинҳову пойафзори одамон луччак шудам, хору забун

гардидам. Ва ана, дар мобайни ин кўчаи калон лоилоҷам...

...Ниҳоят навбати ман ҳам расид.

Писарак ба сими ғафси нўкаш баргашта боз қадре сим илова карда, ин сахар онро чобук ба гарданам андохту...

Сахт кашид.

Вале ман ба ҷои хамбидан ҳамоно шикастам, ба замин афтидам.

Модарам...

Модаракам «о-ох!» – гуфта, такон хўрд, дар худ ларзид. Сахт ларзид...

Ман дар сояи ў ҳайрон меҳобидам. Дастам ба дасташ на- мерасид. Бечора модарам низ илоҷи ҳам шуда, ҷисми афғори маро бардоштан надошт.

Хоҳаронам бесадо ва талх мегиристанд.

Пас аз фурсате писарак, дар катфаш китобдон, тохта аз хона баромаду мани музтарро аз пеши пой модаракам чанг зада гирифт ва панҷ дона меваамро раҳораҳ хўрда, худамро дар ин ҷо партофт.

Партофту аз болоям сабук ҷаҳида, хуштаккашон ба мак- таб рафт...

Боз чархи мошин! Бадтар маҷақ карда, дарди миёнаро афзуд. Аз ҳам ҷудо

мешавам, ҷудо!

...Писарак рафту ман дар миёни ин раҳи
васеъ тани тан- ҳо мондам.

Офтоб месўзондам, мошинҳо пахшам
мекарданд, одамон пешпо мезаданд...

То ҳол дар чунин вазъам.

Офтоб нишасту пой одамон канда
намешавад. Гашти мошинҳо қатъ намегардад.

Шўх аст писараки ҳамсоя. Ба илова
бераҳм ва ҳарис аст... Э вой! Мурдам – аз
ҳам ҷудо шудам! Мошини дигаре даршаст
аз болоям гузашту маро ду ҳис карда,
нисфамро ба канори роҳ афканд. Аз модари
мехрубонам, аз хоҳарони муш-
фиқам дур афтида, оқибат аз худ низ бегона
гардидам.

...Шаб фаро расид. Чароғҳои сари кўча
якбора даргириф- та, атрофро равшан
карданд.

Азоби ман ҳад надорад. Чунон ки буд... аз
болоям гоҳ мошин мегузарад, гоҳ одам. Ё
калонаш, ё хурдтараш; ё ваз- нинаш, ё
сабуктараш.

Одаму мошин...

Мошину одам!

Ин дам эҳтимол модарам дар пушти

тирезаи бинои чоро- шёна дарун-дарун
месўзад. Модарам, модаракам...

Хоҳаронам чӣ?

Боз як мошин гузашта, дар шамоли худ
маро аз ҷоям лағ- жонд. Нағз, ки пахш
накард...

Нисфи ман дар он канори раҳ чӣ ҳол
дорад? Вай ҳам дар асфалти сиёҳ совиш
хўрда, зор-зор менолад? Торафт маҷақ
мешавад?

Бале!

Тақдири мо ҳамин будааст.

Лекин афсўс, ки ҳосиламро пазонда,
коми пирамарди пояш маҷрўху чеҳрааш
ҳамеша равшанро ширин карда на-
тавониستم.

Ман, охир...

Агар дар бари модарам мебудам,

Агар дар паноҳи хоҳаронам

мемондам, На танҳо имсол...

Балки боз чанд соли дигар меваҳои
хушрангу балаззат медодам!

...Шўх аст писараки ҳамсоя. Чобук ва
бераҳм аст. Мабо- до ки хоҳаронамро низ ба
ҳоли ман андозад...

Гашти мошинҳо тамоман

қатъ гардид. Акнун одамон
ҳам наменамоянд.

Ман дар рӯи асфалт як муддат беҳаракат
хобида, то кунун зинда будаам магар, ки
андак хунук хӯрдам.

Баъд...

Дар тан камзӯли норанчиву дар китф
ҷорӯби дароз, фар- рошзане пайдо шуда,
кӯчаро тоза рӯфт. Ва аз байни ҳар гуна
партобидаи дар гӯшае ҷамъкардааш ману
нисфи ман – ўро зуд шинохтам! – ва мо
барин шоҳу навда ва чӯбу чахсҳои
шикастаро дар як халтаи чиркин андохта,
ба хонааш бурд.

...Субҳ медамид.

Занаки фаррош аввал хуб дастурӯй
шуста, сипас дар ай- вон суфра паҳн кард.
Орд бехт, ҳамир гирифт.

Ва ниҳоят...

Ҳокистари танӯрро кашида, аз ману
нисфи ман ва дигар чӯбу чахси ҳамроҳ
овардааш пешдоргирон сохта, гӯгирд зад.
Вақте ки мо дар миёни чӯбчаҳои хушк дуд
карда месӯх- тем, модари зебо, бисёр ҷавон
ва дар пушти тирезаи писара- ки *шӯху*
падари шикамғафси вай танҳомондаи

худро як лаҳ-

за пеши назар оварда, дар дил мегуфтем, –

Хайрият... дар болои асфалт гард-гард
нашуда, ҳоло барои тафсидани ана ин
танӯр, заррае бошад ҳам, ҳисса мегузорем.
То ки фаррошзан нон пухта,
фарзандонашро сер кунад...

Дар байни забонаҳои оташ печутоб
хӯрда, боз мегуфтем – чӣ хуш, ки ҳоло дар
як дам сӯхта, оқибат ба хокистар табдил
меёбем.

Ва шояд рӯзе,

Баъд аз сад ё ҳазор сол...

Дар сурати гули хандон, сабзаи тар ё
ниҳолаки баумеди гелос дубора аз қалби хок
сар мекашем!

1985

САРФАИ САРИ ОТАШДОН

Зани ҷавони миёнақад, ки дар тан хилъати сурхи баланд дорад, мӯи қиргунаш ба сари китф парешон, камари андак ғаф- саш дар ҳалқаи танги тасма, ба шитоб аз ошхона баргашта, мехоҳад боқимонда асбоби рӯи мизро ғундорад. Чойники қир- мизӣ, чанд пиёла, табақчаи бамавиз, қанддон... Ду писарак, синну солашон на бештар аз шаш-ҳафт, каме дуртар дар болои қолини баохар нишаста, чормағз меғелонанд, хушнуданд, ба тавре бозӣ мекунанд. Ваҷоҳати зан гирифта метобад. Усмаи абрувони хеле дароз – аз ин рӯ як қадар хунук – ва зиёда сур- маи чашмонаш низ наметавонанд табъи носози ўро, ки эҳти- мол аз чизе, ё аз касе саҳт ранҷидааст, бартараф созанд.

Равшан ба назар мерасад, ки ин манзили иборат аз се хо- наи пурҷиҳозро нағз таъмир кардаанд. Ва яқин ба қарибӣ... Ҳама озода, батартиб. Ҷевони баланди оинабанд саршор аз зарфҳои гаронбаҳо. Дар пешгаҳ, мақомашон нимдоира, ди- вани фарох, ду креслои ба вай ҳамранг ва дар мобайни

онҳо мизи пастаки хушчило гузоштаанд, ки дар болояш гулдони калони булӯрин аз анвори қандили низ булӯрини шифти меҳмонхона гӯё чон мегирад. Вале гул надорад гулдон; ғариб аст, холист...

Зан дар гирди дастархон тоб хӯрда, як курсиро қадре тела дода, акнун ба табақчаи мавиз даст бурдан меҳост, ки ба гӯшаш садои занги дар нишаст. Шояд аз тарс... вай ҳамон лаҳза ҷуссаашро аз канори миз қафо кашида, чӣ тарзе қаҳролуд буд, бедимоғ зарда мерезад:

—Боз суммоти киро медида бошам? Тавба, нафас рост кардан намомонанд!

Ва ба итоб рафта, азбаски даҳлез нимторик аст, чароғро дармегиронад. Аввал аз чашмакаш ба берун нигариста, пас табақи дарро мекушояд. Инак аз чехраи ӯ, ки бар асари беҳад сафедӣ молидан дар муқоиса ба гардани сабзинааш айни фағфурро мемонд, пардаи табъи хира тамоман рафъ мегардад. Ва дарро аз пушти худ бесадо пӯшида, дар китф сумкаи ҷигарранги шинам, ба даҳлез зане қадам мегузорад болоба- ланд, гунаҳояш батароват,

лабонаш хушоб, мӯи ба хурмой моили
ғафсаш маҳин шоназада, чашмони
шўхаш зиндаву зебо... Вай ба табассуми
ширин салом дода, аҳвол мепурсад. Ва зуд
қуфлаки сумкаашро кушода, ба
писаракон, ки ҳоло дар бари модар алиф
барин рост меистоданд, дутай қанди
коғазпеч медиҳад. Баъд сари онҳоро сила
карда, аз рӯяшон нарм-нарм мебӯсад.

–Хуш омадӣ, апа! Қариб як ҳафта боз
надидамат. Ин чӣ ҳамсоягӣ?.. Ку бигзар,
бароҳат шинем. Чои тайёр ҳаст... Кам не,
ғам не, як ҳафта мешавад, а! – ба оҳанги
таассуф кала меҷунбонад соҳиби хона.

– Рост мегӯӣ, Ситораҷон. Аз рӯзе ки уту
мепурсидӣ, ман ҳам сояатро дигар
надидаам, – меҳандад зани болобаланд.

– Худо гирад ин ҳуши парешони маро!
Фаромӯш карда- ам. Аз рафтуомади гуна-
гуна меҳмон... Шумо намедонед утуи
холаатонро кучо мондам? – ба ҳар ду
писаракаш мени- гарад Ситора. Ва ҷавобе
нашунда, беихтиёр тасмаи хилъа- ташро
мекушояд – гуё фишор меовард ба миёнаш,
– аз сари нав мебандад. – Биё, апаи
Шаҳзода, ҳоло як дам шинем, баъд ёфта

медиҳам... Худат медонӣ, ки утуи наппа-нав дорам. Ол- монӣ... Лекин, сабил монад, мабодо ягон ҷояшро сӯзонам гуф- та, аз кор фармудан метарсам.

Шаҳзода, аз ифодаи чехраи гармаш маълум, ин гуна ҳарф- ҳои бечоро аз даҳони ӯ бисёр шунидааст магар, дупӯста кар- да, гапро ба дигар тараф мабарад:

– Боз меҳмон омад? – ва борониашро чаққон аз тан ка- шида, болоиҳам ба сумкааш дар кашак меовезад. – Гуфтам, ҳарчанд дандон сафед мекунӣ, хотират ҷамъ нест... Хайр, ман розӣ, камтар мелақем. Чунки то аз кор омадани акаат ним соат барин вақт меёбам. Зиёд не... Ту албатта меҳмон доштӣ. Вагарна табъат хира намебуд.

– Меҳмон, а! – ба оҳанги нафрат даст меафшонад Сито- ра. – Хешу табори Икром – амакбачааш, ду тағояш. Се рӯз боз безор кардаанд – мераванду меоянд, мераванду меоянд... Кошкӣ одам мебуданд он гадотабён!

– Гиребонатро дошта, баэҳтиёт гап зан, Ситора, – меғӯяд Шаҳзода, ба яке аз курсиҳои мулоими гирди миз нишаста. –

Одатан номаш зан дар ҳаққи пайвандони шавҳараш ин хел суҳанҳои пасту баландро раво намебинад.

– Безорам... Ҳам аз худаш, ҳам аз хешу табораи. Ба худо, ки сер шудаам аз ҷонаки ширинам. Ту бовар намекуни, апа...

– Ҳай-ҳай, доништа дурӯғ мегӯи, а! – аз табакча як дона мавиз гирифта, хандон ба даҳон мебарад Шаҳзода. Пас ба фарзандони ӯ менигарад, ки ҳоло саропо гӯшу ҳуш гардида, кунҷковона дар курсиҳои дигар менишастанд. – Шумо ак- нун мардак шудаед; хезед, рафта дур-дур бозӣ кунед. Ба гапи мо, занҳо, ҳавас мондан шарт нест. Хезед, ҳа-а... зудтар! Писаракон хоҳам- нахоҳам ба хонаи шафат мегузаранд.

Ситора чойникро пештар гирифта, як пиёла чой мерезад.

– Ширгарм...

– Ташвиш нақаш, дилам чизе намехоҳад, – мегӯяд Шаҳ- зода, маънидор табассум карда. – Ана, мавиз чашидам... Исто, ки ин навъашро аз куҷо ёфти?

– Пур аст бозор. Қоидааш, ман барои қишлоқиҳо алоҳи- да харид мекунам. Арзон бошад... Ҳозир аз баширааш мео- рам, аз

нағзи нағзаш, – зуд аз ҷой хестан меҳоҳад Ситора. – Аслан ҳамин кифоя буд ба онҳо. Гаҳворашон аз осмон на- омадааст.

– Лозим не, наҷунб. Гуфтам-ку: дилам ҳеҷ чиз намека- шад. Дар мактаб каме асабӣ шудам. Ҳоло, ҷӣ тавре худат гоҳо ба забон меорӣ, як *разбор* карданиам.

– Ба ман?!

– Бале, ба ту.

– Кошкӣ... Аз рӯзе ки панҷ сол пеш ҳамсоя шудем, туро ба ҷои апаам медонам, шавҳарат – ба ҷои акаам. Шумо, охир, аз ман калонтаред, батаҷрибаед. Боз ин ки аз тарзу тариқи ҳаёти мо бохабаред. Махсусан худат. Пас кошкӣ...

– Рост, ман аз ту қариб даҳ сол калонам. Барои ҳамин, ҳешу табори шавҳарат баҳона, бар замми он ки – албатта дар хотир дорӣ – ду-се бор мулоим фаҳмонда будам, боз таъ- кид карданиам: ба соҳиби сарат, ба фарзандонат, ба ҳама пайвандон... умуман ба хурду калон меҳрубон бош. Аз ту ҷӣ меравад? – танҳо рӯи хушу пиндори нек... Аслан дили одами меҳрубон ҳамеша кушод аст, нарм аст. Чунки реша ба реша аз шодӣ об

мехӯрад. Аз шодии дӯст, хешу табор, ҳамсоя, ҳамнишин... Ниҳоят аз хотири ҷамъи худаш.

– Ман таҳтан ба касе кор надорам. Ташвиши хонаву да-рам, тарбияи ана он фарзандонам басу барзиёд.

– Дар зиндагӣ ҳама ташвиш мекашанд. Лекин кордор бу-дан, чӣ гӯям... бисёр лозим баъзан. Беҳуда наовардаанд: одам ба одам зинда аст. Як ҷаҳон маънӣ дорад ин гап.

– Эҳа-а-а, аз он ки ба хешу табори Икром зинда бошӣ, зинда набудан беҳтар.

– Яъне? – ҳайрон мешавад Шаҳзода.

– Яънеаш – ҳайвонанд онҳо. Аз кӯчаи одамгарӣ нагузаш-таанд. Чунон нодидаанд, ки омадан замон дастархон бошад, кифоя – дар як мижа задан холи мекунанд. Ҳатто ҳамин мави-зи пучакро каф-каф ба думчааш мехӯранд... Сару танашон доимо чиркин, чашм гурусна, ришҳо расидагӣ, пойафзор ҷӯлида ба хоку лой... То ҳол бӯи бадашон аз хона намеравад.

– Росташро гӯй, – ширин ва дар айни замон ба оҳанги таассуф механдад Шаҳзода, – чӣ шуд? Кадом пишак гузашт аз байни шумо?

– На пишак гузаштааст, на кучук, –
механдад Ситора низ. – Аммо шон
намефоранд ба ман. Аз аввалин рӯзҳое ки
оиладор шудем, аҳвол ҳамин. Мақбул
нестанд онҳо... вассалом!

– Барои чӣ?

– Гуфтам-ку, – боз механдад вай.

– Сабабҳое ки овардӣ, чандон поя
надоранд. Чунки одамизод
пайвандонашро интиҳоб намекунад.
Хешу табор, па- дару модар, писару
духтар... – камбизоатанд ё бадавлат,
камақланд ё баақл, чиркинад ё олуфта, –
чӣ хеле ки бошанд, аз хати тақдиранд.
Ниҳоят ба ҳар кас худӣ худо медиҳад он-
хоро. Дар ин хусус ягон маротиба фикр
кардаӣ?

– Бекор намондаам. Ва албатта не-е... –
баиллат мегӯяд Ситора.

– Шавҳарат-ку инсони хуб – шабу рӯз
дар ғами шумо ҷон мекоҳонад.
Фарзандонашро дӯст медорад, ба ту ҳам меҳ-
рубон. Хонаву дарат обод. То ҷое ки ақида
мекунам, аз ка- лон-калон хӯрдану нағз-
нағз пӯшидан низ таъминед. Пас боз чӣ
мехоҳӣ?

- Камтар бинам хешу табораширо...
- Хуб, ҳоло рафтанд онҳо?
- Бале, ахир дафъи мўъминон шуданд.

Ахир ҷонам як муддат халос хўрд.

- Кай омада буданд?
- Се рӯз пеш.
- Икром албатта ҳар рӯз то нисфи шаб дар корхонааш?
- Ҳамин тавр... Қишлоқиҳои носерами ўро хуш омадед гуфта, меҳмондорӣ кардан – фақат бори ман. Кошкӣ кам ме- буданд! Ба худо, ки аҷириқи тайёр...

- Хайр, ана... ҳоло рафтаанд бечораҳо. Боз ба чӣ сабаб ин қадар асабӣ мешавӣ?
- Аламам мегирад, апа.

– Аз он ки шояд дармонда, ба кадом ташвиши худ Ду- шанбе омадаанд. Ва аз ғояти дасттангӣ ба ягон меҳмонсаро нарафта, сар ба хонаи ҷиянашон задаанд... Дуруст меғўям?

– Не, охир! Биёянд, раванд. Лекин... тарошаи хушк барин, ду даст дар бинӣ, аз дари касе даромадан айб нест магар?

– Аввал ин ки онҳо аз дари одами бегона не, аз дари хеши наздик даромадаанд. Сониян,

як кас метавонад дастовез дош- та бошад, дигар кас наметавонад... Вобаста ба илоҷаш. Ху- дат медонӣ – ҳоло бисёре аз мардумон ба душворӣ рӯз мегузаронанд.

– Дар ҳар сурат баъзан фикр мекунам, ки падару модар надорад, дар сағирхона калон шудааст, пас агар тақдирамро ба вай пайвандам, бе дарди сар зиндагӣ мекунам гуфта, оқибат фиреб хӯрдам. Ба ягон шахрии худамон мерасидам, сад бор беҳтар буд.

– Аҷаб, дар пешат ду писарчаи нозанин, боз ин хел гап- ҳои бемаъниро ба забои меорӣ... Айб аст.

– Барои чӣ? Одамон ҳатто ба се-чор фарзанд аз ҳам ҷудо мешаванду...

– Барои он ки вақте ҳаёти кас хуш мегузарад, ман инро ношукрӣ медонам.

– Росташро гӯям, апа... дӯст намедорам.

– Шавҳаратро? – мутаҳайир суол мекунад Шаҳзода.

– Агар не, киро, кадом олимақомро? – андак сурх шуда, қир-қир меҳандад Ситора.

– Гапи нав-ку! Шояд хешу табори ўро аз ҳамин сабаб бад мебинӣ. Сониян, модоме дӯст намедоштӣ, чаро дар вақташ саросема издивоҷ кардӣ?

- Намедонам... Бачаи нағз менамуд.
- Ҳоло чӣ, ганда шудааст?
- Не-е, ҳамон хел ки буд... Мулоим, сараш мудом паст.

– Аммо сари ту мудом баланд, – бори чандум аст, ки са- бук механдад Шаҳзода. Ва ин ханда бо вучуди садои фора- маш як навъ маломати пинҳон дорад.

– Ман муттаҳам нестам...

– Икром чӣ?

– Муттаҳам набошад ҳам, вай бояд хиҷолат мекашид. Нисфи пули ҳамин хонаро раҳматӣ модарам дода буд. Харҷи дирӯза таъмираш низ аз кисаи бародарам, хоҳарам...

– Ҳеҷ қисса не, инро хешутаборӣ мегӯянд. Шавҳарат ягон вақт бармегардонад. Намегурехтагист.

– Барнагардонад. Зор нестанд онҳо ба пули вай.

– Пас чӣ кор кунад?

– Оби шикамашро ҷунбонад.

– Мегуфтӣ, ки ҳар моҳ камаш сесад- чорсад сомонӣ меё- бад. Боз чӣ хел оби шикам ҷунбонад?

– Мошин харад...

– Бе мошин рӯзатон намегузарад?

– Мегузараду шавҳари ҳама дугонаҳоям
мошин доранд.

Ман аз онҳо кам набошам...

– Бисёранд?

– Киҳо? – намефаҳмад Ситора.

– Номашон дугона... – мегӯяд Шаҳзода.

– Худоро шукр, ҳастанд даҳ-дувоздаҳта.

– Ваҳ! Чандон фоли хуб нест ин. Боз кӣ
медонад?!

– Чаро хуб набошад? Худо аз дугона
диҳад, – дафъатан меҳандад Ситора.

– Худат мегуфтӣ, ки ҳоло бародарат пули
бисёр дорад...

– Хайр?

– Агар ниҳоят зарур медонӣ, пас миён
баста, ба шумо ягон мошин тўҳфа кунад.

– Вай рестаран хариданӣ.

– Ҳай-ҳай, давлаташ калон будааст!

– Аммо ҳимматаш майда.

– Ин тавр бошад, ташвиши як паллаи
хўрчини зиндагиро ба гардан гир, кор ёб.
Баъд мебинӣ – Икром ҳам аз дарома- даш
кам-кам пасандоз мекунад. Худат
мегуфтӣ, ки касбат бухгалтери
иқтисоддон, дипломат сурх...

– Ҳа-аъ, дипломи сурх дорам, – даст

меафшонад Сито- ра. – Лекин осон нест дар ин замонаи бераҳм кори нағз ёфтан. Як азоби алим.

– Барои чӣ? Дар ҳама ҷо бухгалтер лозим. Рӯзномаҳо са- ҳифа-саҳифа пури эълон...

– Рост, талабгор бисёр. Аммо маошатро пурсӣ, қариб мин- нат карда меғӯянд, ки чил сомонӣ, панҷоҳ сомонӣ, зиёдаш сад сомонӣ... Ба ин маблағ кадом қачи кас рост мешавад?

– Ту худат чанд меҳоҳӣ?

– Ақалан баробари дусад доллар бошад, ки дипломи сур- хи одам ҳайф нашавад.

– Ман ин хел маошро ҳатто дар хоби шабам намебинам. Агарчи дар ихтисос муаллимаи дараҷаи олиям, ба дастам фақат шаст сомонӣ мерасад. Боз шукр меғӯям, ки аҳволамон беҳтар шудааст.

– Куҷояш беҳ? Гӯри торик... Хулоса, то дар ягон созмони байналхалқӣ кор наёбам, ба чил сомониву панҷоҳ сомонӣ қадрамро паст заданӣ нестам.

– Инаш дар ихтиёри худат.

– Баъд... вай, охир, мард аст! Дигарон аз куҷо қатор-қатор хона меҳаранд, ҳавлӣ

месозанд, мошинҳои нағз-нағзи хориҷӣ доранд? Вай ҳам тозад, безад, ёбад... Намемурдагист.

– Ҳар чӣ бошад, иттифоқ кунед. Беҳтарин давлат аст як- дигарро наранҷонда, орому осуда умр ба сар бурдан. Ё но- дуруст мегӯям?

– Ман ўро наранҷондаам. Фақат меҳоҳам, ки шарман- да шуда нагардем дар байни мардум. Ҳеҷ натавонад, зуд- тар дасти бачаҳо яшро ҳалол кунад; баъд ана... ягонта мо- шин харад. Шон кай пули калон меёбад гуфта, ду чаш- мам чор, ҳамин хел даҳанвоз шинам?! Ғайр аз ин оё бад аст, одам агар дар пеши дўсту душманаш сарбаланд бо- шад, ба забони дароз гардад?

– Надониستم... – мегӯяд Шаҳзода ҳаёлманд ва ба рӯи вай маънидор назар давонда, даме сукут меварзад. Пас хуш- нуд ба забон меорад: – Воқиян, дирӯз Ратмир омада буд.

– Ратмираш кӣ? – мепурсад Ситора ба оҳанге ки гӯё як қад парида, аз хоби бисмил бедор шудааст.

– Акнун фаромӯш кардӣ?

– Рост мегӯям, охир, – намедонам...

– Ҳамон Ратмир Александрович, ки хонаашро зуд хари- дед, – дастони зебо ва беғубори то соидҳо урёнашро кушода, ба чор тараф хандон ишора мекунад Шаҳзода.

– О дар вақташ он майор кўчида, Русия рафта буд. Панҷ сол мешавад, балки зиёдтар...

– Ҳоло палковник. Чанд рӯз пеш ба сафари хидматӣ ома- да, дилаш кашидааст, ки фурсат ёфта, моро низ бинад, камтар сўҳбат кунад. Беш аз даҳ сол ба вай ҳамсоя будем.

– Баъд як даҳан хабар надодӣ? – хотираш қадре озурда, гилаомез мегўяд Ситора.

– Дукаса даратро задем. Аммо садое набаромад аз да- рун... – банамак табассум мекунад Шаҳзода.

– Кай?

– Ҳамин дирӯз, шомгаҳ.

– Аз лиқои хешу табори Икром сер шуда, ахир бачаҳоро гирифта, хонаи бародарам рафта будам... Афсӯс, надидамаш.

– Киро? – гўё таҳтан нафаҳмида бошад, бардурӯғ мепур- сад Шаҳзода.

– Ҳамон мардаки русро... – механдад Ситора.

– Ҳа-а-а, – мад мекашад Шаҳзода. – Ба ту

салом гуфт.

– Ташаккур. Зиндагии онҳо албатта нағз.
Мо барин шабу рӯз мӯҳтоҷи пул нестанд.

– Чаро? Ману акаат ба вай хеле сӯхбат доштем. Дар сари як пиёла чой гуна-гуна мисолҳо оварда, таъкид мекард, ки ба одамони ҳалол дар Русия низ серу пур рӯз гузарондан мушкил аст. Боз ҳамон сарфаву саришта лозим.

– Хайр, ба ту ягон чиз овард? Лекин росташро гӯй, апа...

– Овард. Ё шарт пинҳон кардан?

Ситора суоли ўро бечавоб гузошта, ҷиддан мепурсад:

– Хайр, чӣ будааст вай?

– Хаёлат дур наравад, – ҳамчунон ба лабханди ширин мегӯяд Шаҳзода. – Китоб...

– Чӣ?! – гӯё мот мешавад Ситора.

– Як китоби оли-ҷа-ноб.

– Хуб ҳиммати баланд доштааст!

– Ҳар чӣ бошад, барои ман беҳтарин тўҳфа китоб аст.

– Тавба! Баъзе мулоҳизаатро шунида, ҳайрон мешавам.

– Чӣ ҷои ҳайрат?

– Наход китоб оварданд гуфта, одам ин қадар дар пўсти худ нагунҷад! Хонаат-ку пур-пури китоб.

– Чӣ илоҷ? Инсон, зан аст ё мард, бояд якумр хонад, омӯ- зад. То метавонад, на танҳо аз зисти мўрчагон, балки аз ас- рори кайҳон низ ҳатталимкон хабардор бошад. Бинобар ин тўҳфаи ўро дар рафи алоҳида ҷой додам. Ба як олам сурур...

– Лекин ман ба китоб қарин нестам. Агарчи худамро маҷбур карда, мавридаш ояд, баъзе устодонро хўрондаву пўшон- да, ниҳоят донишгоҳро ба дипломи сурх хатм намудаам, ҳоло аз ду варақ бештар хонам, сарамро дард мегирад.

– Чунки ҳаёлат ба кўчаҳои дигар меравад?

– Чандон нею... – рабти суҳанашро андак гум мекунад Ситора. – Умуман безорам аз китоб. Азоби бисёр кашида, панҷ сол сабақ омўхтам... басу барзиёд.

– Барои ҳамин баъд аз таъмири манзилат як олам китоби нағзро, ки маълумоти оӣ доштаед, ба илова забони русиро хуб медонистаед, минбаъд кам- кам мутолиа мекунад гуфта, Ратмир ба

ҳар дуи шумо монда рафт, бепарво бароварда партофтӣ.

– Аз куҷо донистӣ, апа? – ба гунаҳояш сурхӣ дамида, пас аз лаҳзае сукут мепурсад Ситора.

– Нағз, ки дина вонаҳӯрдед, – боз механдад Шаҳзода.

– Воҳӯрем, чӣ мешуд? – низ маҷбур радаи дандон мето-бад Ситора.

– Фикр мекунам... рафту вай аз ҳоли китобҳояш пурсад, чӣ ҷавоб медодӣ... Балки шарм медоштӣ.

– Аҷаб хазина будааст! – гуё кадом магасро нишон ги-рифта, даст меафшонад Ситора. – Аҷаб дафина... Воқиян, чӣ хел фаҳмидӣ, ки ман онҳоро партофтаам?

– Ду-сета ба худам шиносашро чанд рӯз пеш дар дасти бачаи ҳамсоя дида, пурсидам, ки аз куҷо ёфтӣ. Аз ахлотхо-на... гуфт вай шоду бод. Якта-нимта расмҳояшонро тамошо карда, даҳонаш аз ханда қач, варақ-варақ медаронд аҳмақ.

– Хайр акнун, он тарафаш дарзаи китоб, ҳезум барин...

Ҷони одам не-ку! – ин дафъа муй меафшонад Ситора.

– Тахмин бист рӯз пештар ман ба ғарами чангзадаи онҳо нохост дар пушти ошхонаат бархӯрда, ба андешаи мабодо партой, мехостам аз назар гузаронам. Гуфтӣ, ки баъд – ҳоло шитоб дорам, апа, хонаи хоҳарам рафтаниам. Боз ҷавобан ба гумони ман мегуфтӣ: фурӯхтан мумкин, аммо ҳаргиз на-мепартоям... Дуруст?

– Бале, ҳамчунин исрор кардӣ, ки бояд дар байни онҳо ба ту мақбулаш бошад. Агар ҳаст, ман худам мехарам гуф- тӣ... – нигоҳашро қадре мегурезонад Ситора.

– Пас чаро ақалан хабар надода, зуд дар ахлотхона партофтӣ? Ё ҳеҷ раҳмат наомад ба хел-хел моҷарои ҳаёти ода- мон, ки шояд дар он китобҳо тасвир шудаанд?

– Лўндаи гап – харидор наёфтам, апа.

– О ман ба ту гуфта будам-ку...

– Хаёлам, як зани каппа-калон шуда, китобро дар сарат мезанӣ. Хаёлам, ҳазл мекунӣ, ҳатто мазох мегириӣ.

– Барои ҳамин аз рӯзи аввал намондӣ, ки якта-якта ку- шода бидам?

– Ростаҷро гӯям, намедонам барои чӣ...

– Хайр, ба гузашта салавот, – дар лабони хушобаш та- бассуми малех дамида, аз

табақча боз як дона мавиз меги- рад
Шаҳзода. – Ман акнун равам... Исто, ки утуи
маро на- медиҳӣ? Чанд куртаи акаатро
шуста будам... Дирӯз каме ғур- ғур кард.

– Ку бинам, – мегӯяд Ситора ва ба
хонаи дигар гузашта, ду-се дақиқа баъд
дасти холӣ бармегардад. – Ҳушу ёдам ба
ақрабони Икром... куҷо мондаам, ки
наёфтам, апа. Ҳоло пасу пешамро
дурусттар дида, худам дароварда
медихам.

– Ин тавр бошад... – лаҳзае хаёлманд лаб
мегазад Шаҳ- зода. – Хуб, ман рафтам.

– Омада ист, охир!

– Метарсам, ки мабодо аз гуфтаҳои ман
хафа шавӣ.

– Наход, апа...

Ситора беихтиёр тасмаи хилъаташро
дубора кушодаву аз сари нав баста, аз
пушти ҳамсои болобаланд ва зебояш, ки
сабук бархоста, ҳамчунон сабук ба даҳлези
нимторик ме- барояд, лоқайд қадам
мемонад. Ва гӯё ланҷ шуда бошад,
ҳолаташро чандон тағйир надода, чароғи он
чоро дармеги- ронад. Шаҳзода боронӣ ва
сумкаашро аз чанги кашак чақ- қон ба даст

оварда, меҳоҳад равад. Вале ҳуди ҳамон лаҳза писаракони дўструи Ситора – акаву додар дар назди вай ҳозир мешаванд. Чашмони маъсумашон аҷаб интизор... Шаҳзода боз қуфлаки сумкаашро мекушояд; ба онҳо боз дутай қанди коғазпеч медиҳад. Ва сарашонро ба меҳр сила мекунад.

– Воқиян... пул дорӣ? – баногоҳ мепурсад Ситора. Шаҳзода аввал ҳайрон шуда, суоли ӯ ба чӣ маънист, ҳатто нафаҳмида, пас ҷиддан мегӯяд:

– Ҳамин ҳозир? Ба ҳудам?

– Ҳа-а... – ба хоса истиғно мад мекашад Ситора.

– Доштагистам як-ду сомонӣ, – гӯё даступо хӯрда, акнун меҳандад Шаҳзода.

– Ба ман зиёдтар лозим. Зарур шуд... Агар не, ҳаргиз на- мепурсидам.

– Мақсад – пинҳонӣ аз Икром боз ягон чиз харидан?

– Мабодо шавҳарат... яъне акаам фаҳмад, а! Ҳамҷигар ки ҳастем, чӣ тавре мегӯянд... сиррамон пӯшида беҳ.

– Ман ҳеҷ сир надорам.

– Аммо ман дорам. Кам-кам... –

абрувони зиёда даро- зашро боло мекашад Ситора. Ва андомаш якбора ба назар хунук мерасад.

– Лекин ҳай латтапарастӣ! – беозор мегӯяд Шаҳзода.

– Майлам ин дафъа латта не, апа. Худои меҳрубон агар хоҳад, ангуштарӣ!

– Боз аз чӣ хелаш? Кадом рӯз меболидӣ, ки дорам даҳ- дувоздаҳта...

– Э инаш беҳамто. Майдаи гиро, чашмакаш каб-кабуд, банури банур. Як шиносам фурӯхтанӣ, – дармондааст бечора. Коре кардам, ки оқибат ба ҳафтод сомонӣ розӣ шуд. Арзони хоки сиёҳ... Майда бошад ҳам, тиллои ҷаъфарӣ, а!

– Аҷаб, – гаранг даст ба даруни сумкааш мебарад Шаҳ- зода. – Ҳар чӣ дорам, ана... се панҷсомонӣ.

– Ниятам билкул соф будааст, апа: айнан ҳамин қадар намерасид.

– Хуб, ҳоло бигир.

– Ягон ҳафта пас бармегардонам. Ҳатман... – мегӯяд Си- тора, пулро зуд ба кисаи хилъаташ андохта.

– Албатта, соҳиби сарат Икромӣ заҳматӣ ки ҳаст, дил- пурий.

– Сабил монад, охир... ноёб метобад он қабил ангуштарӣ! Аслан хеле пул дорам. Лекин... ҳар бор ба худат мегӯям-ку: ҳамааш саддолларӣ. Ягонтаашро майда кунам, баъд ана... меравад об барин, гум мешавад дар кафи дастам, несту нобуд мешавад.

– Рост, ҳар боре ки пул лозим бошад, гӯё дар омади гап мегуфтӣ – чанд саддолларӣ дораму аз майда кардан саҳт метарсам.

– Чӣ илоҷ, қисмати мо ҳамин. Ҳушу ёдамон мудом ба каму кости оила, ба сарфаву саришта.

– Бечиз нагуфтаанд, ки вобаста ба зан аст баракати ҳар хонадон, – сараш андак ҳам, қуфлаки сумкаро маҳкам ме- кунад Шаҳзода.

– Равшании чароғаш ҳам! – сухани ўро аз даҳон гирифта, масрур ба забон меорад Ситора.

– Баъзе одамон маҳз аз сарфаи сари оташдон ба ҷое ра- сидаанд. Ва баръакс – нафс агар бад бошад, балои ғафс бо- шад, хонаи обод ҳам вайрон мешавад. Доништа мон, а!

– Ман инро медонам.

– Хуб, кўтоҳаш – оташдон дар дасти кист?
– Дар дасти худам! – баланд механдад Ситора.
– Минбаъд баандеша кор бандӣ, Икромии
ту ҳам ягон рӯз ба молу манол мерасад.
Пас табъи дил ҳавлӣ месозед, мо- шин
мехаред... Яъне агар зану шавҳар доништа аз
кӯи вафо гузаранд, мушките нест, ки осон
нагардад. Муҳиммаш – са- доқат, сабру
таҳаммул.

– Чӣ, ман ба вай содиқ нестам?

– Осида бош, ту содиқӣ, бисёр содиқӣ, –
фарох табассум мекунад Шаҳзода. – Аммо
як қадар сабуки дорӣ, кори дунёро сахл
мегири. Фурсати муносиб даст диҳад, чӣ
хеле ки худат гоҳо меғӯй, ба ту боз... ин
карат дурусттар *разбор* карданиам.

– Кошкӣ!

– Ба шарте аз он чи гуфтам, наранчида
бошӣ.

– Туро ба ҷои апаам медонаму...

– Ташаккур. Ҳоло ман рафтам.

– Боз биё, апаҷон, хонаи худат. Воқиян,
утуро кофта ёбам, зуд дароварда медиҳам.

– Кори хуб мешуд, – чехрааш ҳамчунон
оинаи табассум, нарм меғӯяд Шаҳзода ва
дарро бесадо кушода, бесадо аз пушти худ

мепўшад. – Бале, айни муддао мешуд.

Мисли он ки сараш ногаҳон ба дард омада бошад, Сито- ра даст ба пешонӣ бурда, дар даҳлези равшан даме ноҷунбон меистад. Баъд чароғро қаҳролуд хомўш карда, ҳар ду писаракаш аз қафо, қариб тозон ба меҳмонхона медарояд. Чойники қирмизӣ, чанд пиёла, қанддон ва табақчаи бама- визро аз болои миз гирифта, ҳамон тавр дар ситез ба ошхона мебарад. Ва даррав баргашта, дар назди диван хаёломанд каме таваққуф мекунад. Дафъатан даст ба пешонӣ мениҳад, чак- қаҳояшро як-дуборӣ мемолад. Гаранг метобад ба назар. Писараконаш дар рӯи қолини серпат нишаста, аз нав чормағз меғелонанд. Ба тарзе машғули бозианд, лекин хомўш, бе ҳеҷ садо... Вай ба онҳо эътибор надода, ақалан нигоҳ ҳам накар- да, аз кисаи хилъаташ гуё беихтиёр пулти хурдаки телевизио- ри калонро, ки дар пешгаҳи манзил меистод, берун меорад. Ва ба як паҳши сарангушташ оинаи бавусъати *ҷаҳоннамо* равшан гардида, духтаре, балки зане лўнда ва танноз – мўйҳои рах-рах сафеду сиёҳаш парешон, дар даст баланд-

гўяк, сад печутоб хўрда, чашмони
махмурашро гоҳ пўшида- ву гоҳи дигар
кушода, чоки бари доманаш то сари рон, аз
сахнаи бузурги ба ҳафт ранг музайян
лакнатдор меҳонад:

Доим мекунам садоят, Да-аа-лӣ, Ча-аа-
лӣ.

Доим мекунӣ садоям, Да-аа-лӣ, Ча-аа-
лӣ...

Чехраи гирифтааш якбора боз шуда,
Ситора пултро бео- зор дар рӯи мизи
пастаки хушчило, дар пеши гулдони барқа-
ди булўрин мегузорад. (Гул надорад гулдон;
ғариб аст, хо- лист...) Ва овоз бароварда, худ
ба худ меғўяд:

–Хон, азизам Парвин, хон! Безор шудам
аз насиҳати духўраи он беваи китобмаст!
Аввал хонаву дарашро ба тартиб андозад...
Тавба!

Писаракон – акаву додар – як қад парида,
мутаҳайир ба ҷониби модар менигаранд.

Вале Ситора парво надорад. Вай тасмаи
хилъаташро ку- шода, ҷуссаи ба ҳар ҳол
вазнинашро ҳамоно болои диван ме-
партояд. Пас дар як савқи табиӣ болинаки
мулоими онро ба таки сар кашида, омехта

ба садоҳои гӯшхарош ва номафҳуми «Да-
аа-лӣ, Ҷа-аа-лӣ...» дуру дароз меҳандад. Ба
дараҷае ки аз ҳалқаи чашмони дар ин лаҳза
тангаш ришта-ришта ашки гарм заҳида,
сурмаи ғафси беҳи мижгон ва зиёда
сафедии рухсора- ҳояшро хат-хат шуста,
аңдоми ӯ дар партави қандили мунав- вари
шифт бағоят сард, берӯҳ ва ҳатто...
бимангез метобад.

2004

ТАШНАГӢ

Вай ташна буд.

Аз ин рӯ боз чанд километр раҳ паймуда,
як силсила талу теппаҳои сабзро қафо
гузошту ба нахустин шаҳрак расидан
замон...

Дар паноҳи дарахте мататсикло нигоҳ
дошт. Ва як нафаси чуқур кашида, чолок аз
он фуромад. Сипас кулоҳашро аз сар
гирифта, ба пушти даст арақи
пешониашро пок карду ба дигар самти
кӯча гузашта, аз се зинаи сангин боло шуд;
дари дута- бақои рангаш эҳтимол аз боду
борон паридаро оҳиста кушод. Ошхона
холӣ буд. Фақат дар пушти як миз
духтараке ни- шаста, чой ва кулчаи қандин
мехӯрд. Ў сар бардошта, ҷавон- ро ба
диққат аз назар гузаронд. Чехрааш
афрӯхта, мӯи бу-
ридааш қиргун ва...

Кӯдаквор маъсум метофт
духтарак. Дар пеши
пояш анбоне меистод.

– Об диҳед, – гуфт ҷавон, ба пештахтаи буфет

такя оварда.

– Як шиша?

– Бале.

Занаки буфетдор китоби фарсудаеро, ки аз бекорӣ варақ гардонда менишаст, як тараф монд. Ва аз қуттӣ шишаи об гирифтӯ даҳонашро кушод; стакан овард. Аммо вай чандон тоза набуд. Ҷавон рӯй турш кард, бо вучуди ин ба худ об рехт. Оби зулол, ки андаруни зарф бичирос мезад.

Баъд онро қулт-қулт нӯшид.

Ҷавон ташнагӣ мешикасту духтарак аз вай чашм наме- канд. Нигоҳаш кунҷков буд; ҳамчунон моломоли *чизе* ки маҳз чӣ будани онро фарқ кардан мушкил...

Ҷавон низ ба ӯ назар давонд. Духтарак бештар сурх шуда, нигоҳашро қадре гурезонд. Чашмони сиёҳи калонаш аҷаб зебо буданд, аҷаб гарму гиро метофтанд.

Ногаҳон ҷавонро хоҳише даст дод, ки дар ин шаҳрак як муддат зиндагӣ кунад. Дилаш гум зада, аз чӣ сабаб ба чунин хаёл рафт, – худ намедонист. Вай аз буфетдор боз як шиша об пурсида, кулоҳи сурхи ялақосиро ба сар монд. Баъд зери лаб табассум карда, онро аз нав ба даст гирифтӯ...

Як қуттӣ сигарета ҳам хост.

Чавон оринчашро аз пештахтаи тиреза нақанда, акнун сигарета мекашид. Ба сандуқи синааш равшан, аз хусуси дух- тарак андеша меронд. Кист ӯ, куҷо меравад? Ҳамроҳ гира- даш, чӣ?.. Розӣ мешуда бошад? Шармин аст яқин, ҳатто сур метобад.

Ҳмм... одам барин баадабона таклиф кунад, не намегуф- тагист. Шояд раҳашон як... Пурсад, чӣ? Лекин...

Бегоҳ вай бояд дар Душанбе бошад. Ба рафиқонаш ваъ- да карда буд, ки ба ҳам вомехӯранд; дар қаҳвахонаи «Сиё- вуш» нишаста, як-ду соат дами беғам мезананд – мусиқӣ ме- шунаванд, айёми таҳсили худро дар мактаби кафшергарӣ ба ёд меоранд; кадоме чӣ ҳол дорад, ниҳоят пурсон мешаванд. Духтарак... мумкин ӯ ба дигар тараф равад. Хайр... ле- кин чаро напурсад? Барои ин кораш носазо намешунидагист.

Пурсидан айб нест гуфтаанд. Вале рафиқонаш...

Агар фаҳманд, ки вай ба кадом духтари ношинос овора гардида, ба Душанбе, ба

мулоқоти пешакӣ таъин дер карда- аст, вақташро бебаҳра гузарондааст, барбод додааст, – аз ханда рӯдакан мешаванд.

Чавон боз сигарета даргиронд. Вай мекӯшид аз ҳузури он духтараки нигоҳаш нарма, дар айни ҳол сӯзон, ки мӯи қир- гуни буридааш андак парешон...

Дар пушти миз танҳо нишаста, гоҳо ба ҷониби ӯ назар меафканд, дигар фикр накунад.

– Боз борон меборидагӣ барин, – гуфт занаки буфетдор. Ва китоби фарсударо, ки як тараф монда буд, гашта ба даст гирифт. – Тамоми шаб раъду барқ шуд, борон гӯё аз сатил мерехт. То саҳар хобам набурд.

– Ҳа-а... – ба худ ғурунгид чавон.

– Шумо аз тундар наметарсед?

– Не-е, – ҳамчунон ғурунгид ӯ.

– Ман чунон метарсам, ки... – гуфт занаки буфетдор ва табассум карда, дандонҳои тиллоиашро намоиш дод. Тавре менамуд, ки куртаи шоҳии хушранг ба сари синаҳои балан- ди вай тангӣ мекунад. – Солҳое ки дар як деҳаи кӯҳпора зин- дагӣ доштем, вақти хурӯши раъду барқ... аз ғояти тарс наме- дониستم

худамро ба кучо занам; қариб дилам мекафид. Аммо дар ин чо...

– ...Тарсатон камтар, – ба андак табассум давоми сухани ўро аз даҳонаш гирифт ҷавон. – Ҳамин тавр?

– Ёфтед, – хандид зан.

– Албатта... дар шахрҳои калон, дар ин шаҳраки шумо ҳам... – дастонашро ба ду тараф кушод ҷавон, – умуман дар ҷойҳои серодам касро барқ намеzanaд.

– Сабаб чӣ бошад?

– Намедонам.

Тундар наздик омада, гулдурӯси он тирезаҳои ошхонаро ларзонд.

– Шумо то мондани борон... беҳтараш дар ҳамин ҷо ба- ҳузур шинед, – гуфт занаки буфетдор, чашмонаш хумор, абрувони қаламкашидашро тоб дода. – Чанд рӯз пеш як одам- ро дар сари замини пахта барқ зад. Дуртар аз шипанги кал- хоз... Ман худам надидааму гапаш мӯл шуд.

– Аҷаб, – китф барҳам кашид ҷавон.

– Шипанг ҳам месўзад. Вай дар қадӣ раҳ... ҳоло мебинед.

– Аҷаб, – хаёлманд такрор кард ҷавон. –
Ин хел ҳодиса бисёр кам рӯй медиҳад.

– Воқиян, – гуфт зан ба истиғно ва аз ҷӣ
буд, ки ҳамоно хомӯш монд.

– Ҷӣ воқиян? – нафаҳмид ҷавон.

– Воқиянаш ин ки... то куҷо сафар доред?

– Раҳам дур, – хандид ҷавон.

– То Душанбе?

– Бале.

– Агар медонистед, ки ба сайри шумо ҷӣ
қадар ҳасад меба- рам! – оҳ кашид зан. –
Мани бечора аз саҳар то бегоҳ дар ҳамин
ошхонаи бадбӯ. Ягон ҷо баромада
наметавонам.

Дар димоғаш шамими атр, ҷавон ба
синаҳои баланд ва дастони сафеди то
соид урёни ӯ нигарист. Пас гӯё нохост
духтаракро ба хотир оварда, якбора тоб
хӯрд. Аммо...

Вай дар ошхона
набуд. Рафта буд
вай.

– Ҳисоб кунед, – саросема гуфт ҷавон.

– Чиро? – аввал нафаҳмид буфетдор.

– Об, сигарета...

Ҷавон аз киса пул бароварда, болои пештахта

партофт ва зуд кулоҳашро ба сар кашид.

– Меравед? Андак истед... раъду барқ гузарад, – ак- нун бархоставу ба гунаҳояш сурхӣ дамида, маънидор ме- гуфт зан. – Тар мешавед. Боз ин ки...

– Саломат бошед!

Вай тохта аз ошхона баромаду...

Дар мобайни раҳ истода, ба чор тараф чашм давонд. Дух- тарак наменамуд; гӯё гум гашта буд, тамоман... Ба сари шаҳ- рак чодари тираи шаб фуromaда, гоҳ-гоҳ аз шамшери ота- шини барқ пора мешуд.

Чавон боз як маротиба атрофро аз назар гузаронд. Вале беҳуда – шаҳрак дар зери шохборон монда...

Ба худ фуру рафта
буд. Гӯё мурда
буд!

Вай дасткаши сиёҳи дарозро пӯшида, ба як зарби пой ма- торро ба кор даровард ва савори мататсикл...

Худро ба оғӯши тундар андохт.

Барқ паёпай оташ афрӯхта, дар оинаи чашмони мешиаш акс меёфт; ба кулоҳи сурхи ялақосиаш равшанӣ меафканд.

Ва чавон...

Дар ҳолате ки аз раҳи хилват ба суръати
баланд матат- сикл меронд, он духтараки
нигоҳаш нарму маъсумро боз дар хотир
оварда, ба як ҳисси ноошно, вале дар айни
замон би- сёр гарм аз дил мегузаронд: оё
бори дигар сурати *ӯро меди- да* бошад?

Не, аз афти кор...
намебинадаш. Ҳаргиз!

Дар болои сари ӯ канда-канда раъд
гулдурос мезад, барқ меҷаҳид. Ва
муттасил борон мерехт.

1986

ОХИРИН РЎЗИ ТИРАМОҲ

– Ҳушат куҷо рафт?

– Борон меборад, борони тирамоҳ.

– Хунук хӯрдӣ? Тиреза кушода...

– Не. Падарамро ба ёд овардам. Бӯи бодиринг меояд.

– Чӣ?

– Бӯи бодиринг меғӯям...

– Ту сиҳатӣ?

– Не. Фардо бояд дар бемористон хоб кунам.

– Чӣ дард дорӣ?

– Намедонам.

– Тирезаро пӯшам?

– Лозим не – борони нағз, мулоим...

– Рост, резаборон. Аммо ҳаво сард.

– Ту кай омадӣ?

– Ҳамин саҳар. Ба идораат занг задам.

Гуфтанд, ки панҷ моҳ боз дар он ҷо кор намеkunӣ.

– Баъд ин ҷо омадӣ...

– Бале, аммо дар ин ҷо ҳам туро наёфтам.

Ман тамоман беҳабар будам. Ҳамсоят гуфт... Чӣ хел шуд?

– Одамон чӣ хел мемиранд?

- Ту ҳеч аз талху пичингат наме монӣ!
- Бегоҳ аз кор омадам, ки аҳволаш бад...
- Гуландом куҷо буд?
- Ҳамин ҷо. Ёро аз боғча гирифта, оҳиста-оҳиста ба хона меояду дилаш якбора беҳол мешавад...
- Гуландом натарсид?
- ...Зуд кўча баромада, духтур ҷеғ задам. Лекин...
- Гуландом натарсид?
- ...Лекин дер шуд. Гап дар бораи Гуландом бошад... не-е, вай натарсидааст.
- Ту аз ман наранҷ. Медонӣ, ман...
- Медонам; медонам, ки ту ҳамон одами сангдил. Аз ин ҷиҳат асло дигар нашудай.
- Чӣ, магар аз аҳволи фарзанди худ пурсидан сангдилист?
- Ман гумон доштам ту ёро фаромӯш кардаӣ.
- Гумони беҳуда! Мактуб нанавиштаам, пул нафиристо- даам; фиристода ҳам наметавонам. Инаш рост. Аммо фаромӯш кардан...
- Хайр, мон, аз дигар ҷо гап зан.
- Масалан?
- Масалан, аз Маскав.

– Маскав дар мақомаш. Ободӣ, амонӣ, арзонӣ...

– Корат чӣ тавр?

– Бад не, ягон сол пас ҳимоя мекунам.

– Бисёр хуб. Орзуят ҷомаи амал мепӯшад, ниҳоят орому осуда мешавӣ.

– Боз талху пичинг... Ё ҳасад мебарӣ?

– Аз чӣ ҳасад барам?

– Ба ҳар ҳол дар Маскав хона дорам. Номзади илм шуда, ҳамон ҷо мемонам...

– Ман ҳеҷ гоҳ бахил набудам, дар оянда ҳам ба касе ба- хилӣ намекунам. Вале... якумаш ин ки ту аввал олим шав, олими нағз шав, баъд гап зан. Сониян, дар Маскав хона до- рам мегӯӣ...

– Сахт расид?

– Не, сахт нарасидааст. Чунки ба ин ҷо, ба манзили раҳ- матӣ модарам, ман худам бозпас омада будам. Ва ниҳоят... вақте ки ба воситаи суд ҷудо мешудем, ту ҳазор илтимосу илтиҷо кардӣ: аз хона даҳан накушо, нафақа ҳам напурс, вазъияти ман бисёр вазнин, ҳамин ки корам ривоч гирифт, баъд ихтиёрат... Гапам дуруст?

– Дуруст. Ман ҳоло ҳам аз фикрам

нагаштаам. Корам барор ёбад, пулдор шавам, пас ана...

– Пас барои чӣ хонаро иваз кардӣ?

– Аввало ин ки ману ту дар ин хусус ягон маротиба гап назадаем. Сониян, ман гуфта будам – Гуландом духтарам, модом ки Гуландом духтарам, хона ҳам оқибат аз они вай мешавад.

– Дар Маскав?

– Аз ду хонаи ин ҷо як хонаи Маскав беҳтар нест? Ту ҳатто тасаввур карда наметавонӣ, ки дар *чунин* шаҳр ба сар бурдан чӣ бартариҳо дорад. Маркази илм, маданият...

– Кас агар хоҳад, дар ҳама ҷо илм меомӯзад. Ба маданият расидан ҳам аз худи одам вобаста.

– Рост, вале муҳит чӣ? Барои чӣ муҳити созгорро ба ино- бат намегирӣ?

– Муғамбир ту! Боз механдӣ...

– Хайр, дар ин бора баъдтар гап мезанем. Ҳоло дуруст фаҳмон, ки кай...

– Чӣ кай?

- Модаратро дар назар дорам.
 - Ним сол шуд.
 - Нағз гӯрондед?
 - Аҷаб...
 - Барои чӣ захрханд мекунӣ?
 - Вай *худаи* ғами дафнашро хӯрда буд.
- Боз... ҳама аз вай розӣ буданд. Бале, муҳиммаш ин ки ҳама аз вай *розӣ* буданд. Ба фарзанди инсон некӣ кунад... мекард, аммо ҳар- гиз бадиро раво намедид. Осуда ҷон дод. Бе ҳеҷ талвоса, ором, батаҳаммул...
- Тирезаро пӯшам, хунук хӯрдӣ...
 - Лозим не. Бӯи бодиринг меояд.
 - Чӣ?!
 - Бӯи бодиринг меғӯям. Бӯи борон...
 - Ҳоло ҳам ту ҳамон духтари даҳ сол пешина. Қариб ди- гар нашудай.
 - Аммо ту ҳар рӯз дигар мешудӣ.
 - Чӣ хел?
 - Худат нағз медонӣ. Боз ҳайрон монда, гаранг китф бар- ҳам мекашӣ...
 - Чӣ илоҷ, зиндагӣ! Одам дар пасту баланди зиндагӣ хоҳ- нохоҳ дигар мешавад.

– На ин ки зиндагӣ одамро, балки одам бояд зиндагиро дигар кунад.

– Ба гуфтан осон.

– Ту падари маро мешинохтӣ?

– Аҷаб саволе!

– Не-е, ту ўро ҳаргиз намешинохтӣ.

– Ду соли дароз ҳамроҳ зиндагӣ карда...

– Чӣ *инсон* буданашро намедонистӣ.

– Шояд.

– Шояд не, рост! Лекин вай одамшинос буд. Вай туро би- сёр бад медид.

– Наход?

– Тамасхур накун. Ман ба ту ягон бор дар ин хусус гап назадам. Чунки баъд аз ҷудо шудан ҳам... ба ҳар ҳол раҳ- матро меҳўрдам, кам ё беш... ба ту бовар доштам. Аммо пас аз ин корат...

– Кадом корам?

– Рўзе ки шунидам хонаро иваз карда, Маскав раф- тай, дилам тамоман аз ту монд. Як даҳан нагуфта, як зар- ра нафаҳмонда...

– Иваз карда бошам, чӣ зарар дорад? Духтарат калон шуда, эҳтимол хондан равад. Дар Маскав барин шаҳри бу- зург

сарпаноҳи беминнат...

– ...Ман он рӯз гашта ба ёд овардам, ки падарам нахус- тин моҳи хонадории мо дар ҳаққи ту гуфта буд: аз вай одам- гарӣ намебарояд! Фақат як маротиба... вале саҳт гуфта буд.

– Ҳар кӣ бошам, ман ҳам падар ном дорам. Ёфту тофтам фардо ба Гуландом насиб мекунад, на ба каси дигар.

– Ҳамон фардо кай?

– Аввал ҳимоя кунам...

– Беинсоф ту! Агар инсоф медоштӣ... Се сол боз ба вай ҳатто як куртача нахаридаӣ. Ман аз хонаат ғайр аз сарули- босам ҳас нагирифта будам.

– Гуфтам-ку: аввал рисолаамро ҳимоя кунам, корам ривоч ёбад, пулдор шавам.

– Ту аз ин гапҳои ман гумон набар, ки мо ягон тамаъ до- рем. Не, ба мо аз ту ҳеҷ чиз лозим не! Тану ҷонамон сиҳат бошад, кифоя...

– Воқиян, вай дар куҷо?

– Кӣ?

– Гуландом.

– Дар хонаи амакам.

– Барои чӣ?

– Барои он ки ман фардо дар бемористон хоб мекунам.

– Ғам нахӯр, ҳамааш дуруст мешавад. Ҳоло илми тиб хеле пеш рафтааст. Дардат чиддӣ?

– Гуфтам-ку: намедонам.

– Хайр... Тирезаро пӯшам?

– Боз тиреза!

– О хунук меҳӯрӣ. Рангатро бин...

– Ту *ин* хонаро дар ёд дорӣ?

– Фаромӯш накардаам.

– Ману ту қариб ду сол дар ҳамин ҷо зиндагӣ доштем.

Гуландом дар ҳамин хонаҳо пой баровард.

– Рост. Ман ба вай нигариста, аз хурсандӣ курта-курта гӯшт мегирифтам.

– Мо дар кучо шинос шуда будем?

– Дар хобгоҳи институти политехникӣ.

– Бале, ман он рӯз ба назди дугонаҳои ҳамдарсам рафта будам. Баъд ту омадӣ, ба як рафиқат. Харбуза бардошта ома- дед...

– Ёд дорам. Ту аз шарм намедонистӣ чӣ кор кунӣ.

– Духтарҳо шуморо нағз пешвоз

гирифтанд. Онҳо ба шумо шинос будаанд. Рафиқат харбуза кушта, маро ҳам му- роот кард. Аммо ман шарм дошта, ба табақ даст бурда на- метавонистам. Ту шояд мепурсӣ – аз кӣ...

– Бале, аз кӣ?

– Аз ту... Нигоҳат тез буд. Зоҳиран сода, вале дар айни замон бисёр зирак менамудӣ. Хаёлам, ки аз дилам чӣ мегузарад, ҳамаашро мефаҳмӣ.

– Ту дар ин бора ба ман ягон маротиба гап назадаӣ.

– Рост. Гап задан ҳам намехостам. Лекин ҳоло... Сарули- босат озода буд; худат чаққон, чашмонат равшан, чехраат кушода... Аз чӣ бошад, ман ба ту боз як бор назар давонда, фикр кардам, ки яқин дар деҳа калон шудай, аммо ҳамсоло- ни шаҳриат ба ту баробар омада наметавонанд.

– Сабаб?

– Намедонам. Баъзан мешавад, ки одам дар фаҳмондани фикраш, ин ё он ҳиссиёташ оҷизӣ мекашад.

– Хоҳад, мефаҳмонад. Аз худи одам вобаста...

– Хулоса, ман шарм медоштам. Баъд ту

дастатро пок кар- да, ба табассум гуфтӣ, ки то шумо нагиред, мо намегирем. Ҳаяҷонам бештар гардида, ман аввал ба табақ, пас ба ту нигаристам ва чӣ ҷавоб доданро надониста, беихтиёр гуфтам, ки ман харбуза намехӯрам. Чӣ мехӯред... пурсидӣ ба ҳамон чехраи кушода, ба ҳамон чашмони равшан.

– Аҷаб, дар ёд надорам.

– Тарбуз гуфтам ман, агарчи он лаҳза дилам танҳо хар- буза мехост....

– Пас маро фиреб додӣ?

– ...Ту зуд аз ҷой хестӣ ва ҳозир гӯён берун рафтӣ. Духтар- ҳо хандиданд. Рафиқат ҳам механдид. Баъд аз рафтани ту ман худро озод ҳис карда, ду-се карч харбуза хӯрдам. Ниҳоят, аз байн ним соат нагузашта, дар бағал як тарбузи калон, гашта омадӣ. Хурсанд будӣ. Аҷаб, ки ман ҳам дарун- дарун шодӣ мекардам.

– Инашро умуман дар хотир надорам.

– Бале, ту дар хотир надорӣ. Чунки рафторат тасодуфӣ буд. Ман инро пас аз хонадор шудан дониستم; дониستم, ки чунин содагӣ ба табиати ту ҳеҷ мувофиқ нест... Лекин ман аз ҳамон рӯз ба ту дил

бастам.

– Ман ҳам...

– Баъд ту маро дар ғояти адаб то ин бино гусел кардӣ. Раҳораҳ фаҳмидам, ки дар университет мехонӣ. Аз ман як курс боло... Чой гир.

– Ташаккур, бисёр нӯшидам.

– Пас аз ду сол хонадор шудем. Ман ҳис мекардам, ки падарам ба ин издивоҷ розӣ нест. Аммо вай дардашро фурӯ бурда, маро ба ихтиёри худам гузошт. Чунки ман ягона фар- зандаш будам; ҳам ба ҷои писар, ҳам ба ҷои духтар...

– Ту гуфтӣ, ки вай маро бисёр бад медид.

– Сабр кун... Падарам одами касалманд буд. Вай дар ҷаво- нияш ба мухолифони сохти шӯравӣ ҷангида, чанд бор захмӣ мешавад. Баъде ки онҳо торумор мегарданд, дар завод кор мекунад. Аз рӯи гапи дӯстонаш нағз кор мекардааст, мардуми ҳаромхӯрро ҷашми дидан надоштааст... Вақте ки ҷанг сар ме- шавад, зуд ариза дода, дар қатори аввалинҳо ба майдон мера- вад ва ба ҳамин рафтан соли чилу шаш бармегардад.

– Ман инро медонам.

– Вале ту намедонӣ, ки вай то охири умр чӣ тавр азоб мекашид!

– Ба назарам одами бақувват буд...

– Баъзан модарам оби дида рехта, дар алам мегуфт, ки танаш мисли ғирбол... Вай ўро бисёр дўст медошт. Чунон дўст медошт, ки... Вақти ба дунё омадани ман падарам чилудусо- ла будааст. Модарам аз вай понздаҳ сол хурд буд. Онҳо дер хонадор мешаванд... Ту медонӣ мо аввал дар кучо зиндагӣ мекардем?

– Мегуфтӣ, ки ҳавлӣ доштед...

– Рост, ман ба ту бисёр мегуфтам. Аммо ҳар чӣ аз кўдакиам ё дар бораи падарам мегуфтам, ба як гўшат даромада, аз гўши дигарат мебаромад.

– Ҳама гапи оламро дар хотир дошта намешавад.

– Дар канори шаҳр буд ҳавлиамон. Ҳавлии хурд, озода... Падарам ба як парча замини он ҳар хел сабзавот кишт мекард: пиёз, гашниҷ, райҳон, ду-се чўя бодиринг, ду-се чўя па- мидор... Мани кўдак бодирингро бисёр нағз медидам. Ҳоло ҳаёл мекунам, ки аз он ҳавличаамон, аз ҳавои

хонаамон... аз дасти падарам, аз домани модарам ҳамеша бӯи бодиринг ме- омад, ҳатто дар фасли зимистон... Ёд дорам – тобистонҳо, лаҳзаҳое ки аз хоб намехестам, падарам аксар вақт дар чогаҳ ба пеши биниам як-ду бодиринги нав аз палак кандаашро оварда мемонд. Ман дарҳол мехестаму шитобон дастурӯй шуста, ба завқ бодиринг мехӯрдам. Чӣ лозим... Аслан чӣ ло- зим ин хотираҳои ман!

– Не, гап зан, гӯшам ба ту. Ман фаҳмидан мехоҳам, ки барои чӣ падарат маро бад медид.

– Падарам, берӯзӣ падарам... Соле ки ба синфи якум раф- там, ҳавлиамонро вайрон карда, ба мо аз ҳамин бино хона доданд. Дар ҷои ҳавлии мо ва ҳамсояхоямон мактаб сохтанд; мактаби калон, зебо... Мо се нафар дар ин ду хонаи хиштӣ хуш рӯз мегузарондем. Баъд ту пайдо шудӣ. Ҳафтаҳои ав- вал падарам мекӯшид дилатро ёфта, ба ту қарин гардад. Аммо муомилаи ту ба вай сидқан набуд. Ту ўро аз худ дур медоштӣ, дар омади гап чизе пурсад, базӯр ҷавоб медодӣ, ҳатто аз сӯҳбатҳои кам дар ками ў дилтанг шуда, ба

хонаи дигар мегузаштӣ, ё кўча мебаромадӣ... Тахмин пас аз як моҳи оиладории мо хабар расонданд, ки модарат бемор. Рӯзи дигар, ҳангоме ўро диданӣ ба деҳа мерафтӣ, аҳволаш вазнин бошад, зуд биёред... гуфт падарам, духтурҳои ин ҷо ба ҳар ҳол беҳтар... Вай падару модаратро эҳтиром мекард, бародаратро ҳам. Лекин ту дар ҷавоб гуфти, ки ба ман ташвиши беҳуда чӣ лозим, аздусар умраш кам мондааст... Ҳамон рӯз, баъди рафтани падарам соатҳо хомӯш буд. Ниҳоят дар болои дастархон як оҳ кашида, дуру дароз ба ман чашм дӯхт ва маънидор карда, дар ҳолате ки овозаш меларзид, гуфт: аз *вай* одамгарӣ намебарояд! Ман чӣ?.. Ман ба ошхона гузаштам ва танҳо монда, хуб гиристам.

– Агар инро дар вақташ мегуфти, эҳтимол фоида мекард.

Ё ҳамон шабу рӯз ҷудо мешудем, ё ман...

– Ман, ман... Туро чизпарастӣ, ғурури бечо, худнамой ва ман-маниии пуч ба ин ҳол расонд.

– Ба ҳолам чӣ шудааст?

– То имрӯз нафаҳмида бошӣ, дар оянда мефаҳмӣ. Бечора падарам муддати ду соле ки ҳамроҳаш зиндагӣ мекардӣ, дандон ба дандон монда мегашт. Боз шарм надошта, барои чӣ мегӯӣ... Ту ягон бор ба андеша рафтай, ки агар дар хона бошӣ, чаро вай ба наздат намеदारомад? Ҳатто дар паҳлӯят нишас- та, озод таом намехӯрд.

– Ҳамин қадар гап будаасту ба ту панҷ сол зиндагӣ кар- да, тамоман беҳабар...

– Барои он беҳабар будӣ, ки ман умед мебастам, шавҳарам мегуфтам. Гумон доштам як рӯз не, як рӯз ба инсоф меоям. Аз раҳи фиребу найранг нагашта, одам барин ҳалол зиндагӣ мекунӣ; аз паи пулу мол натохта, ба китобу дафтарат маш- ғул мешавӣ. Падарам ҳам хайр, дигар чӣ илоҷ, ҳар кӣ бо- шад, шавҳари ягона духтарам гуфта, умедвор ба мо хона гирифта дода буд.

– Чӣ хел? Ман, охир, хонаро аз ҳисоботи университет ги- рифтам! Худам...

– Дар як сол, а?

– Ҳа, дар як сол.

– Агар падарам намебуд, дар даҳ сол

ҳам намегирифтӣ. Вай дар умраш аввалин бор хизматҳояшро пеш андохта, идо- ра ба идора гашта... Эҳ, чӣ гӯям! Аммо ту рӯзи маргаш ба ҷои ду қатра ашк рехтан бегоҳ арақ хӯрда омадӣ.

– Худат медонӣ, ки ман гирифта наметавонам...

– Рост. Дили ту аз санг. Рӯзи вафоти модарат ҳам чаш- мат нам нагирифта буд. Ба ту пул бошад, сарулибоси гарон- баҳо бошад, вазифаи баланд бошад... Инсон чӣ? Инсон ба- рои ту чени хас қадр надорад.

– Хайр, мон акнун ин гапҳоро. Кӣ ҳақ, кӣ ноҳақ баъд маъ- лум мешавад.

– Бубахш, саҳт расидам. Ман асло намехостам, лекин...

– Гуландом чӣ хел?

– Нағз, қад кашидааст. Соли оянда мактаб меравад. Пештар гоҳо ба суратат нигариста, зиқу зор мегуфт, ки падарам дар кучо, кай меояд. Аммо вақтҳои охир намерурсад.

– Дар хонаи амакам гуфти...

– Аз ноилоҷӣ.

– Ту фардо воқиян дар бемористон хоб кардани?

– Бале.

– Афсӯс, фурсат надорам, ки рафта
Гуландомро бинам.

Аз деҳа баргардам,
пас ана...

– Ба падарат салом расон. Мӯйсафед
одами нағз, дил- соф... Бародаратро ҳам
пурс.

– Албатта.

– Баъзан онҳоро ба ёд оварда, худ аз худ шарм
медорам.

– Ҳоло дар куҷо кор мекуни?

– Касбам ҳамон касб – меъморӣ. Вале
дар муассисаи ди- гар, ба хона наздиктар.
Барои Гуландом шуда... маҷбур аз
институт рафтам.

– Борон ганда гирифт.

– Нағз, меҳри падарамро ба хотир
меорад, навозиши мо- дарамро, айёми
кӯдакиамро...

– Хунук хӯрдӣ?

– Не.

– Ман хунук хӯрдам.

– Чой нӯш.

– Дер шуд. Вақти хобат расидагист.

– Хобам парид.

- Ман ба як илтимос омадам. Аз худи Маскав...
- Хайр?
- Ба ман пул лозим.
- Пул?!
- Бале, ниҳоят зарур. Вагарна...
- Чанд сўм?
- Чанд сўме ки дода тавонӣ. Ҳазор сўм, ду ҳазор сўм...
- Ин қадар пулро чӣ мекуни?
- Мошин меҳарам.
- Мошин? Гумон бурдам, ки шояд қарздор шудай, ё рӯзат намегузарад.
- Як ҳамкорам дармонда, арзон фурӯхтани; мошини нав, хушранг, бақувват. Кӣ медонад, ки боз кай ин хел фурсати муносиб даст медиҳад!
- Ман пули бисёр надорам. Ҳар чӣ аз раҳмати модарам мондааст...
- Чӣ қадаре ки бошад... Аз хирс мӯе гуфтаанд.
- Ақалан мегуфти, ки аз оху!
- Бубахш, дар омади гап... Ягон рӯз бахтам тобад, ҳама- ашро бармегардонам. Бе каму кост.
- Ғам нахӯр, баргардондан ҳатмӣ не.

Аммо... фақат ба як шарт медиҳам.

– Хуб, шартатро гӯй.

– Ту маро осуда мегузорӣ.

– Яне... чӣ *тавр* осуда?

– Дигар ба ман рӯбарӯ намешавӣ.

– Чӣ илоҷ... Пас ба воситаи почта мефиристам.

– Гуфтам-ку: зарур не. Ҳисоб кун, ки пули худат. Ҳозир... ана, ҳаштсад сӯм. Буду шудаш ҳамин. Агар боз медоштам, мошинатро ҳам худам харида меодам.

– Ташаккур! Лекин неш заданат...

– Бовар кун, неш назадаам. Аз таҳти дил гуфтам.

– Хайр, раҳмат... Ман акнун равам. Ту хаста шудӣ.

– Ҷои хоб дорӣ?

– Ҳа, як рафиқам дар хонааш интизор. Меоям гуфта бу- дам. Алваъдаву дайн...

– Шартамонро фаромӯш намекунӣ?

– Фаромӯш кардан душвор. Вале... модом ки хоҳишат ҳамин аст...

– Шояд аввал чой менӯшӣ? Ҳавои берун сард.

– Ташаккур, дер шуд.

– Ба падарат ҳатман салом расон.

– Мерасонам... Шарфи ман кани?
Воқиян, дуруст мегӯй: берун хунук...
Ташвиш накаш, ана... ёфтам. Дар остини
пал- то будааст... Имрӯз ба ҳар ҳол охирин
рӯзи тирамоҳ.

– Бале, охирин рӯзи тирамоҳ! Эҳтимол
барф борида, дунёро сафед мекунад.

– Ҳа-а, хосияти барф нағз... Хайр, саломат
бош!

– Ҳозир, як дақиқа, ҳозир... Ана инро ҳам
бигир. Рафту барои мошин пулат нарасад,
лозим мешавад.

– Ин чӣ? Охир...

– Намабинӣ? Ангуштарин, ҳамон
ангуштарини рӯзи ақди никоҳ...

– Ташаккур!

– Намаарзад.

– Саломат бош!

– Ту ҳам...

1983

ФАРЗАНД

Онҳо, писарбачаи дувоздаҳсолаву марди чилсола, дар боғи истироҳати шаҳр, дар зери як соябони нақшини монанд ба қорчи бузурге...

Рӯбарӯ нишаста, яхмос
мехӯрданд. Охири
баҳорон буд.

Боғи сарсабз лабрезии анвори офтоб,
лабрезии гуфтугузор ва ханда...

Кӯдакони масрур аз дасти падару модар
ё бародару хо-ҳарони худ гирифта, сайру
гашт мекарданд; ба чархофалак савор
мешуданд; меҷаҳиданду мепариданд.

Баъзе аз онҳо, чун писарбачаи
дувоздаҳсолаву марди чил-сола, дар зери
соябонҳои дигар нишаста, низ яхмос мехӯр-
данд; шоду беғам буданд.

Хуллас, боғи истироҳат дар он гашти рӯз
як қасри сурур-ро мемонд. Қасре ки
буттаҳои хушгул дорад, фаввораву да-
рахтони раъно ва осмони тозаву офтоби
тобон дорад.

Аммо дар чунин рӯзи пок писарбачаи
дувоздаҳсола ва марди чилсола гӯё ба ҳам

бегона буданд; побанди хаёл ва ҳар кадоме ба таври худ танҳо...

Тамоман танҳо буданд.

Сари ҳар ду низ андак ҳам, онҳо ба якдигар сухане на- гуфта, аз ду зарфаки поядори филизӣ ва сард, ки дар рӯи мизи гирда меистод, яхмоси сард мехӯрданд.

Писарбача ангуштони дароз-дарози базеб дошт, сиёҳчар- да ва ситорагарм буд. Мӯйсараш ғулӣ... ба чашмони калон-калони мешӣ ва андак мағмуми ӯ мижаҳои зичаш соя меан- дохтанд. Кас ба як дидан пай мебурд, – ин бачаи дар назар ҳассос эҳтимол фарзанди ҳамин мард аст, ки ҳоло ба вай рӯбарӯ нишаста, аҳён-аҳён, гӯё қадре тарсида, ба сӯяш чашм медавонад.

Бале...

Чунин менамояд, ки писарбача инро ҳис намекунад, ё ҳис кунад ҳам, эътибор намедихад.

...Бале, падару писар буданд онҳо!

Ҳафтае як маротиба вомехӯрданд. Дар пеши боғ ё қади кӯча, дар назди корхонаи мард, дар мактаби писарбача...

Имрӯз шояд бори сиюм ё чилум буд, ки онҳо боз якдигар- ро медиданд.

Мард ба ин вохӯриҳо қариб ҳамеша сархам ва дар қайди андеша меомад.

Писарбача низ...

Ва онҳо қариб ҳамеша аз якдигар ғамгин чудо мешуданд.

...Писарбача яхмосашро то охир хӯрда, беихтиёр ба нуқ- тае чашм дӯхт.

Мард ҳам чумчаро даруни зарф гузошта, мулоим сар бар- дошт. Нигоҳаш чехраи ботаровати писарбачаро навозиш ме- кард. Сухане гуфтан мехосту наметавонист...

Ва изтироби дилаш шадид мешуд.

– Мехезем? – ниҳоят пурсид ӯ.

– Ихтиёр... – ҳамчунон нигоҳашро гурезонда, гуфт пи- сарбача.

Мард боз ба сукут рафт. Писарбача низ хомӯш буд.

Ба гӯш бештар хандаи кӯдакон мерасид. Насими серуни баҳорон мевазид...

– Ту барои чӣ ин қадар озурда менамой? – пас аз муддате як оҳ кашида, ба меҳр пурсид мард.

Овозаш меларзид.

– Ман озурда не... – гуфт дар ҷавоб писарбача. Овози вай ҳам каме

меларзид.

– Хонданат чӣ хел? – боз пурсид мард.

– Нағз, – гуфт писарбача.

– Модарат чӣ?

– Нағз...

– Ягон чиз меҳоҷӣ?

– Чӣ... ягон чиз?

– Масалан, китоб, либос, пойафзор... ё боз
ягон муҳимми дигар.

– Не, ҳама чиз дорам.

– Саломатиат дуруст?

– Бад не.

– Пас барои чӣ ин тавр ғамгин метобӣ?

– Ман ғамгин нестам. Лекин...

– Чӣ лекин?

– Ҳеч... – гуфт писарбача ва нигоҳашро
ба зарфаки сар- ди филизӣ шикаст; аз нав
хомӯш монд.

– Меҳезем? – пурсид мард.

– Ха-айр, – гуфт
писарбача. Ва онҳо
бархостанд.

Мард ба фарқи сари ӯ дасти навозиш
бурда, чун гунаҳ- кор бе ҷуръат табассум
кард.

– Баадаб шав, писарам. Ба кору бори модарат мадад ра- сон... Хуб?

Писарбача ҳарфе нагуфт, фақат китф барҳам кашид. Ва онҳо аз боғи истироҳат берун шуда, ба хиёбони маркази шаҳр дохил гардиданд. Бешитоб қадам монда, гоҳо дар байни худ як-ду калима радду бадал мекарданд.

Ниҳоят онҳо дар пеши иморати баланде қарор гирифтанд.

– Меравӣ? – пурсид мард, дар ҳолате ки аз қомати хим- чаи писарбача чашм канда наметавонист.

– Ҳа-а, меравам.

– Таъини маро фаромӯш накун: баадаб шав... То мета- вонӣ, бештар китоб хон.

– Ман инро фаромӯш намекунам, – сухани ўро бурид пи- сарбача. – Лекин...

– Чӣ лекин? – ба ҳаяҷон омад мард.

– Хонданам нағз. Ба кору бори модарам ҳам мадад ме- расонам. Лекин баъзан...

Дили мард сахт ва ноором метапид.

– ...Баъзан ҳаёл мекунам, ки барои чӣ дар хона нестед. Истода-истода... баъзан мехоҳам ҳамроҳ сари дастархон ши- нем, телевизор бинем, кўча бароем...

Писарбачаи дувоздаҳсола инро гуфту дар чашмони зебояш ашк давида, суханаш нотаом, тозон ба дарвозаи имо- рати баланд рафт.

Марди чилсола дар хиёбони калон ва серодами шаҳр танҳо монд. Ва чун ҳайратзада фурсате ночунбон истода, аламнок аз дил гузаронд, ки...

Писараиш, писараки ҳар дафъа ғамгинаш, ҳоло асрори аз ҳам ҷудо шудани ӯ ва модари худро аз кучо медонад.

1985

ДУМБУРА

Ба ёди Маҳмуд

Воҳидов

Мўйсафед дар қариби дарвозаи бозор
такя ба девор дода, беҳаракат менишаст.
Дастони дароз-дарози серрагупаи ў дар
сари зонувонаш ором мегирифтанд.
Ангуштонаш низ дароз, сиёҳтоб ва саҳле
каҷ буданд, – мисли радаи навниҳолон, ки
аз андак фишори бод ҳама баробар ба як
тараф ҳам мехў- ранд. Пешониаш фарохи
пурчин. Нигоҳаш, ки одамони дар
рафтуоро – вай бештар ба пои онҳо
менигарист – лочарам муоина мекард, то
андозае бефарқ ва ҳатто маҳзун метофт.
Дар наздаш, дар болои як газ матои
осмонранг, се адад дум- бура ҳайрон
мехобид.

Пас аз чанд дақиқа мўйсафед, дар машом
бўи ғализи ме- ваҷоти растаҳо, нигоҳашро
аз мардуми даргузар ғундошта, ба созҳо
кўчонд. Ва муддате ба онҳо зеҳн монда, чун
дирўзу парерўз боз хулоса баровард, – дар
ҳақиқат асбоби Мирзо- карим хушранг,
ҷаззоб, мисли инҳо не; меарзад, ки думбура

ё дотор гуфта, ба даст гири. Лекин...

Ў вақти азон савори як мошини раҳгузар шуда, соате қабл ба Кўлоб расида буд. Ва ҳоло дар шолчаи ҳамроҳ овардааш нишаста, вазнин ҳис мекард, ки шалпар аст, банду буғумҳои дасту пояш ба дарад меоянд. Болои ин хунук меҳӯрад, ғалма- ғали бозор ҳам дар гўшаш нофора мерасад.

Ба умеде ки шояд ҳаво кушода шавад, мўйсафед ба ос- мони абролуд як назар афканду «меборидагӣ барин», – гуфт зери лаб ва аз бағалаш рўймоли сафеди каме ғичимро сабук берун кашида, номаълум бинӣ афшонд; бурут ва гирди даҳонашро пок кард. Сипас онро дар таки миёнбандаш хаста, даст ба хўрчини фарсудае бурд, ки дар паҳлуяш меистод. Вай аз паллаи бордон як термоси хурди хитой – наберааш Саидак- рам аз хизмати ҳарбӣ ҳадя оварда буд, – пиёлаи низ хурди пахтагул ва бастаеро гирифта, дар пешаш, назди думбураҳо гузошт. Ва он бастаро кушода, аз ду ноне ки кампираш

«тўшаи раҳат», – гуфта, ба хўрчин андохта буд, якеро пора кард. Даҳони термосро ҳам кушода, дар пиёла чой рехт. Ва акнун

пиёларо ба лаб бурдан меҳост, ки:

– Салом, усто! – гўён касе аз болои сараш овоз дод.

Ним қадам дуртар аз созҳо мўйсафед аввал як ҷуфт мўзай хиром ва баъд чашм бардошта, соҳиби овозро низ диду дарҳол шинохт. Ин марди қаддароз, ки дар таки бинӣ чени ган- буск мўйлаб монда мегашт, дар ҳамин ҷо аз вай ду-се маротиба коса-табақ харида буд; моли ўро сидқан таъриф мекард. Умуман... ношукрӣ нашавад, мўйсафед дар бозори Кўлоб баъзе миҷозҳои байнсоф дошт.

– Салом... – Вай пиёларо гашта дар ҷояш гузошт. – Ҳарчи саломатӣ? Кўдакот сиҳатанд?

– Шукр, падар, шукр, – гуфт марди ганбускмўйлаб, дас- тони ба сўяш дарозшудай мўйсафедро ба даст гирифта. – Аз худат пурсам? Чанд моҳ боз наменамоӣ... Мабодо бетоб-ку набудӣ?

– Не, додар, бетоб набудам. Лекин... пир шудаам. Худи ҳамин баробари сад бетобӣ.

– Шикоят нақун, ту ҳоло чандон пир нестӣ, – гуфт мард ва даме сукут варзида, ба

думбураҳои пеши пояш назар да- вонд. –
Инҳо аз худат?

– Ҳо, – гуфт мӯйсафед, бидуни ихтиёр
нигоҳашро андак гурезонда.

– Ха-айр... Чумча надорӣ?

– Не, додар, қариб як сол мешавад, ки ҳеҷ
чиз натароши- даам, – кифоя. Танҳо
ҳамин...

– Ба ман чумча даркор. Аммо дар
наздат фақат асбоби тараб мебинам. Ту
ба хаёлам думбура намесохтӣ-ку?!

– Қиссаи дароз ин, – гуфт мӯйсафед ва
дар лабханд гоҳ ба симои марду гоҳ ба
созҳои худ нигариста, илова намуд: –
Ягонтааш форида бошад, бигир, арзон
медихам.

– Раҳмат, падар, ба ман чумча даркор
буд.

Марди ганбускмӯйлаб хайрухуш кард ва
калон-калон қадам партофта, аз дарвозаи
бозор берун рафт.

Мӯйсафед оҳиста дар ҷояш нишаст.

«Мақбул нашуд. Ақалан ба дасташ
нагирифт, – аз дил гузаронд ӯ қадре малул.
– Эҳтимол инҳо ягон иллат доранд, аммо

ман намедонам...»

Баъди фурсате муйсафед чою нон мехӯрду пай мебурд, ки табъаш хира мегардад. Боиси ин ҳолаташро аниқ дарёфтан ҳам душвор буд. Вай намефаҳмид аз кӣ домангир ша- вад – аз худаш, ё аз он марди шинос, ки ба асбоби ӯ ҳатто эътибор накарда рафт? Шояд айб на дар мӯйсафед ва на дар он мард – вай, охир, думбура не, чумча мехост! – балки маҳз дар ҳамин думбураҳо бошад... Не-е, ба инҳо чӣ шудааст? Ово- зи нағз доранд, ҳар се низ аз дили чӯби зардолу баромада- анд. Ба мардуми навошинос боз чӣ лозим? Дуруст аст, ки рангашон назаргир не, «дар алав тоб надодаам, аз дастам наомад». Лекин... хушрӯй набошанд ҳам, то ба инҳо думбу- ра ном гузоштан... вай, мӯйсафед... эҳ-ҳ! Ҳаминҳоро набиё- рад, кори хуб мешуд, аслан овардан намехост. Гуноҳи кам- пираш: «бурда фуруш, мардак. Сари зимистон, иншооллоҳ, набераат зан мегирад. Мо ҳам камтар харҷ накашем, айб мешавад. Ба ин сад сӯме ки кайҳо боз эҳтиёт карда мегардӣ, ягон чизи арзанда харидан даргумон», – гуфта, орому қаро- ри

ўро барҳам зад аёли бемаънӣ.

– Монда набош, ҳамном!

– Саломат бош!

– Аз рӯи гапи мардум имсол дар Ховалинг алаф бисёр шудааст...

– Рост, фаровон буд.

– Коса-табақат намонд?

– Наовардаам коса-табақ... Бас кардам.

– Афсӯс. Ният доштам, ки табақ оварда бошӣ, бе чуну чаро мехарам. Аз маҳсули дасти худат қурутоб хӯрдан аҷаб кайфият дорад.

Боз як шиноси мӯйсафед инро гуфта, бешитоб дур шуд. Ба думбураҳои вай дуруст нигоҳ ҳам накарда, даст ба пушт вазнин қадам монда, шояд аз паи муҳиммаш рафт. Ва дар пешгаҳи бозор ба анбӯҳи одамон омехта, дар як дам аз на- зар нопадид гардид.

Мӯйсафед, чунон ки пояш аз замину дасташ аз осмон канда шуда бошад, дуру дароз ба моли худ чашм дӯхта нишаст. Пакар буд вай, озурда буд... Барои чӣ касе думбураашро на- мепурсад? Наход ҳамин қадар масофа тай карда, дар ниҳоя- ти кор ноумед баргардад? Наход дар ин бозори

калон, дар ин шаҳри сернуфус, дар байни ин мардуми санъатдӯст... ягон одами созталаб пайдо нашавад?

Аслан соғутарош буд мўйсафед. Дар давоми қариб чил сол, соатҳое ки аз кори калхоз фориғ мегардид, табақу коса, кафлесу чумча, тираку тахта ва ғайра лавозими рўзгор та- рошида, ба аксар мардуми Ховалинг ҳоҷатбарор мешуд. Гоҳо, дар ду-се моҳ як ё ду карат, баъзе ҳосили дасташро ба ин ҷо, ба бозори Кўлоб меовард. Ва ҳаргиз «нархаш фалон сўм», – намегуфт. Ҳар кас ҳар чӣ диҳад, қаноатманд меги- рифту ба ивази он каму коти оилаашро буд мекард.

Бале, мўйсафед соғутарош буд. Боз... думбура менавохт; хуб менавохт, ҳоло ҳам менавозад. Ин ҳунарро чун соғута- рошӣ аз раҳматӣ падараш мерос гирифтааст. Аммо дар ба- дали кулли он солҳое ки аз дарахти бед асбоби рўзгор мета- рошид, вай дар дил гарм орзу мепарварид, – худо хоҳад, ба- рои худаш ҳатман як думбура месозад. Асбобе ки зинда бо- шад; оқибат ба қалбаш ҳамсадову ба андешаҳояш ҳамса- фар гардад; албатта месозад!

– Коса надорӣ?

– Не, писар...

Муйсафед чанд сол муқаддам аз Мирзокарими ҳамсоя- аш баумед якта думбура харида буд. Вале ҳамон низ ўро қонеъ карда наметавонист – овозаш чандон равшан не, ба ғалаёни дили мўйсафед қудрати чўр шудан надорад, – ҳар- чанд Мирзокарим мегўяд:

– Ин беҳтарин олатест, ки дар умрам сохтаам.

Хулоса, мўйсафед дар орзуи думбураи *нағз* буд; думбу- рае ки дар дасти кас қон гирад, аз самими сина ба гуфтор ояд... Лекин солҳо мегузаштанду вай чуръат намекард ба сохтани чунин асбоб миён бандад. Метарсид: рафту аз ўҳдааш набарояд? Рафту аз орзуи ширинаш ҳам чудо гардад?

Бо вучуди ин калвиданҳо мўйсафед бовар дошт, ки дар вақту соаташ ҳатман ба мурод мерасад. Аз ин рӯ баъзан фурсат ёфта, ба саргармии Мирзокарим зеҳн мемонд, ҳар як ҳаракати ӯро азхуд кардан мехост. Зеро тартиби дум-бура сохтанро ба хубӣ донад ҳам, гумон мебурд шояд дар ин пеша боз ягон сирри дигар бошад; сирре ки танҳо ба устоҳои гулдаст аён аст. Аммо ҳар қадар дақиқ назар мекард, аз корбандии ҳамсояаш мушкиле намеёфт, гўё тамоми ин ҳунар ба вай ошно буд.

Гоҳо, махсусан ҳангоми аз назди Мирзокарим баромада, ба ҳавлиаш мерасид, мўйсафед ба худ мегуфт: фардо албат-та ба кор сар мекунам. Вале... рӯзи нав оғоз мегардиду вай боз дудила мешуд – охир, барои думбура гуфта дар умраш, ягон маротиба чўб натарошидааст. Пас чӣ тавр табар ги-рифта, зардолуи боғашро меғалтонад?

Бад-ин минвол солҳо паиҳам сипарӣ мешуданду мўйса-фед ба орзуяш расида наметавонист.

Ниҳоят порсол, аввали зимистон, ў дар ҳамин бозор, дар худӣ ҳамин ҷое ки ҳоло нишастааст, чанд косаву табакро дар байни ним соат фурӯхта, аз нахустин магазини сари кӯча каме ширинӣ ва як кило ҷой харида, ба Ховалинг баргашт. Вай тамоми раҳ, дар ҳолате ки тани коркӯфтааш дар болои мошини боркаш такон меҳӯрд, аз хусуси рӯзгори хеш ба ҳар навъ андеша мерафт. Фикр мекард, ки бемадор шудааст, син- ну соли ҳамсараш низ ба ҷое расидааст; ҳафт сол боз онҳо, пиру кампир, нафақа меҳӯранд. Чӣ илоҷ, умри одамизод оби ҷӯй барин – мегузараду меравад. Худо акнун ба ягона духта- раш, ба набераҳояш ҳаёти осуда диҳад, бахти бедор диҳад.

Агар ба як фарзанд мондани худро ҳисоб накунад, мӯйса- фед аз зиндагӣ шиква надорад. Сад афсӯс, ки занаш дар ҷавонӣ ногаҳон бемор шуду дигар кӯдак наёфт... Наберааш, нахустфарзанди духтараш, порсол ба аскарӣ рафт. Аз сура- те ки дар ҳамин қарибӣ фиристод, баръало маълум – қад ёзон- дааст, паҳлавон шудааст. Вай ҳоло дар кучо бошад, чӣ кор мекунад? Кошкӣ даҳ моҳи дигараш низ тезтар

мегузашту «бо- бо!» – гўён Саидакрам
оғўш кушода... аз дар медаромад!

Мўйсафед инчунин андеша меронд, ки
ҳамон думбураи солҳои дароз орзу
кардаашро кай месозад. Пагоҳ-фардо
гуфтан бас будагист. Як пояш инак ба
лаби гўр расидааст. Кӣ медонад боз ду-се
сол умр мебинад ё не...

Бегоҳ, вақте ки дар хонааш пойҳои
бемадори худро ба кодоки сандалӣ
андохта, ҷои гарм менӯшид, мўйсафед ба
кам-пираш рӯй оварда, қатъӣ гуфт:

– Ман дигар соғутарошӣ намекунам.

Кампир, ки дуртар аз сандалӣ менишаст
ва кадом суруди ҳазинро зери лаб замзама
намуда, барои вай нимтана медӯхт, оҳиста
чашм бардошт. Ва лаҳзае ба чеҳраи
мўйсафед нига-риста, ба оҳанги ҳайрат:

– Худат медонӣ, – гуфту гашта сар ҳам кард.

Рӯзи дигар мўйсафед субҳ надамида... аз
хоб хест. Берун баромада, дар ҳаловат
дастурӯй шуст. Ҳавои андак сарди зимистон
ба тану ҷонаш мадори тоза мебахшид. Чор-
панҷ соли охир вай ҳеҷ гоҳ худашро то ин
дараҷа бардам ҳис на-карда буд –
устухонаш чунон сабук, ки гўё аз нав ҷавон

шудааст. Дилаш низ равшан, гарми гарм...

«Ҳамин рӯз аини вақташ. Бале... Худо хоҳад, корам ба- рор мегирад».

Мӯйсафед аз дӯконаш, ки дар паҳлуи ҳезумхона воқеъ буд, аз байни асбобҳои чӯбтарошии батартиб як табари дастадарозу як сӯҳони калонро гирифта, бозпас ба таки айвон омад. Ва дар болои қуттие нишаста, онҳоро аввал ба пеши пояш гузошт, чанд дақиқа ба хаёл рафт...

Ҳангоме кампираш бедор шуда, ўро дар айвон дид, субҳ акнун сафедӣ мезад.

– Дар ин бемаҳал табар чӣ лозим, ки ин қадар ғичир-ғичир дорӣ?!

– Корат набошад, занак, – гуфт мӯйсафед ва табарро табъи дил тез карда, аз қафои вай ба хона даромад.

Баъди наҳорӣ аз сари дастархон сабук бархост. Пас ба кампираш, ки андоми ўро суолomez аз назар мегузаронд:

– Ту имрӯз ба ман ҳалал нарасон. Корам мушкил. – гӯён тарафи дар рафт.

Даме ки мӯйсафед ба поини боғаш расида, дар танаи ғафсу бақуввати яке аз чор зардолуи қатор табар монд, аз канори деҳа, аз фарози талҳои баланд

қурси офтоб лолагун рух намуд. Вай инро
фоли нек доништа, дучанд рӯҳ гирифт,
дасту бозувонаш зӯртар шуданд. Хаёлаш,
ки кӯхро занад, талқон месохт...

Мӯйсафед зардолуро ғалтонда, шоҳу
навдаҳои ба назар ношоями онро бурида
партофт ва танаашу ду шоҳи ғафсаш-ро ба
арраи дандонаҳояш саросар тези худ чанд
ғӯла карда, якта-якта ба таки айвон бурд.

– Инҳо чӣ лозим, мардак? Барои чӣ
зардолуро буридӣ? Охир, мева медод! –
гуфт кампираш, ки яқин аз кори ӯ но-
розӣ буд.

– Думбура месозам, занак, думбура, –
гуфт дар ҷавоб мӯйсафед, муддате нигоҳи
андешамандашро аз ғӯлаҳо на-бардошта. –
Думбураи нағз ҳам *мева* медиҳад.

– Пириву хартозӣ! Омада-омада... дар
куҳансоли касбат-ро дигар кардан меҳаҷӣ?

Мӯйсафед эроди ӯро беэътибор монд.

«Ба зан-мардум ягон чиз фаҳмонда
намешавад...» Айёми зимистон
гузашта, баҳор омад.

Мавсими боронгарӣ низ анҷом ёфт.

Акнун осмони деҳа бетак ва каб-кабуд
метофт. Ҳаво соф, офтоб рӯзи дароз

нурпошӣ мекард. Ба димоғ бӯи замини бедор, бӯи гулу сабза мерасид.

Мӯйсафед инак ғӯлаҳои зардолуро, то ки дар офтоб хушк шаванд, аз айвон ба сахни хавлӣ фуроварда буд. Баъзан соат аз паи соат мегузашту вай аз назди онҳо дур намерафт, – пӯстлохашонро меканд, чаппа мекард, рафту дар болояшон соя афтад, ба офтобрӯя мекашид. Ё дар ғӯшае нишаста, дуру дароз ба сӯи онҳо чашм медӯхт.

Дар ин гуна лаҳзаҳо мӯйсафед чисман ҳис менамуд, ки чӣ тавр гармии ҷонбахши офтоб ба мағз андар мағзи ғӯлаҳо, чун ба тани худ вай, раҳ меёбад. Басо мешуд онҳоро, ангор фарзанди инсон бошанд, навозиш ҳам мекард.

– Ба худо, ки ақлатро хӯрдаӣ, – мегуфт кампираш, аз ин кирдори ӯ дар тааҷҷуб монда.

Мӯйсафед ҷавоб намегардонд. Фақат механдид; механ- диду боз машғули ғӯлаҳо мешуд...

Тобистон даромад.

Мӯйсафед дар ин муддат як бузашро баумед кушта, рӯда- хояшро аз чарбу тоза кардаву махсус хушконда, «барои дум-

бура», – гўён аз онҳо ба дасти худаш чанд газ тори бақувват бофта монд.

Ғўлаҳо низ ба тоб омада буданд. Вале мўйсафед саросема намешуд.

«Боз камтари дигар, – мегуфт дар дил, қачкорду теша- ашро ба сўхону фасон тез карда. – Боз ду-се ҳафтаи дигар...» Ниҳоят вай дар пеши ҷўи равон, ки ҳавлиро қадре бури-

да мегузашт, аз сангу чим банд партофт. Ва об кўл шудан пас... аз ғўлаҳои зардолу якеро оварда, ба он кўл андохт. Ғўлачўб оби худахро гурезонда буд; акнун, то ки тарошида- наш осон гардад, мебоист оби бегона гирад. Бинобар ин се рӯз даруни кўл хобид.

Рӯзи чорум мўйсафед онро аз об бароварда, ба дўконаш бурд ва остин барзада, ба кор шурўъ намуд. Парвои оламу одам надошт. Аз субҳ то шом дар равшании пеши дар нишас- та нишаста, дар даст гоҳ қачкорду гоҳ теша, он ғўлаи ду- руштро тадриҷан ба шакли думбура меандохт. Аз ҳаракати баэҳтиёту

чашмони нурбораш равшан бармеомад,
ки мўйса- фед як асбоби маъмулӣ не,
балки мўъчиза меофарад. Ва он мўъчиза
худи ҳозир аз гармии дилу қудрати дасту
панҷаи ӯ қон гирифта, ба ҷунбиш меояд,
табассум мекунад...

– Ҳама думбураат ҳамин?

Хаёлаш парешон гардида, мўйсафед
дар муқобил ду на- фарро дид. Ҳар ду низ
ҷавон – яке зардинаи дароз; дуюмӣ, ки
дар даст магнитофон дошт, миёнақади
мўяш ҷингила. Ка- доме аз онҳо суол дод,
вай нафаҳмид.

– Меғўям, ки ҳама думбураат ҳамин? –
пурсид ҷавони зардина.

– Ҳо, бачам...

– Ин қадар
безеб?

Мўйсафед
озурда шуд.

– Чандсўмианд?

– Худат пурс.

– Даҳ сўм...

– Ба даҳ сўм ҷўбашро намеёбӣ.

– Ман ба ҷўбаш ҷӣ кор дорам? Ба ман
думбура лозим.

- Асбоби хуб лозим бошад, ана... бигир.
- Моли хуб будааст, а! Афташон дар чӣ ҳол – намебинӣ?

Дигар думбураҳо ялақос мезананд. Инҳо чӯби хушк барин...

– Ту аввал навохта бин.

– Ба навохтан менавозам. Лекин аз сози рангаш хунук чӣ фоида? Гап ҳамин, мӯйсафед: даҳ сӯмак медиҳаму яктаашро мегирам, розӣ набошӣ – ихтиёрат.

– Не-е, бачам, – калла ҷунбонд ӯ, – арзон пурсидӣ. Зардина ҳам шуда, аз думбураҳо якеро бардоштан ме-хост, ки ҳамроҳаш аз остини вай кашид.

– Мон, аввал бозорро дурусттар чарх занем.

Ба рӯи мӯйсафед қатрае борони сард расид. Боз як қатра ва боз... «Борон омад», – гуфт ӯ ба худ ва дарҳол миёнбан-дашро кушода, майл намуд болои думбурахоро пӯшад. Аммо дид, ки чаппаву роста шамол вазида, қатраҳои кам дар ками ғалтонро парешон мекунад; диду осуда гардид, – шояд аб-рҳо бартараф шаванд.

Он ду нафар рафта буданд.

Мўйсафед дар ин ҷои ҳанӯз серодам ва пур аз ғалоғула ба фикру хаёлҳои худ боз танҳо монд. Вай акнун меандешид, ки дар ҳар сураат гапи кампираш дуруст, ба тӯи набераашон ягон тўҳфаи арзанда баранд, кори хуб мешавад. Агар имрӯз асбобаш ба фурӯш рафта, ҳеҷ набошад, сад сўм меёфт, ҳамроҳи он сад сўме ки дар хонааш эҳтиёт карда мондааст, соҳиби дусад сўми нақд мегардид. Ба дусад сўм ягон қолини кироӣ харидан мумкин будагист.

Лекин ҳамон қолисро аз куҷо меёбад? Камчин вай. Ба ҷои қолин гилеми қоқма харад, ҷӣ? Бештар лақайҳо мебофанд – пашмин, бақувват, рангаш ҳам диданӣ...

Баъд фикри мўйсафед ба наберааш Саидакрам банд шуд. Аҷаб писари бакитфу бозу, адабаш ба адаби даҳ духтар басӣ мекунад. Ҷӣ дили ҳассос дорад ў! Ҷӣ сон думбура менавозад! Эҳ-ҳ, даме ки ангуштони Саидакрам ба рӯи торҳои соз мелағжанд, мўйсафед кўдакиашро дар хотир меорад, пойлуҷиашро... Он рӯзҳоеро ба лавҳи ёд меорад, ки бе падар монда, дар остони Табарбой аз субҳ то шом хизмат мекарду шиқамаш нони серӣ

намедид.

Саидакрам акнун тракторчӣ. Мегӯянд, ки дар касбаш би- сёр муносиб аст. Аммо мӯйсафед, танҳо мӯйсафед яқин ме- донад – вай на фақат тракторчии нағз, балки дар навохтан низ санъати баланд дорад. Баъзан, дар он дақиқаҳое ки на- берааш аз косахонаву торҳои думбура ягон нағмаро берун меорад, мӯйсафед гаранг монда, намефаҳмад ин оҳангро кӣ мезанад – худаш ё наберааш?..

Рӯзе ки Саидакрам аз хизмати ҳарбӣ баргашт, оғози ти- рамоҳ буд; дар боғҳо себу ангур ғарқ пухта буданд. Аз ҳар тараф бӯи офтоб, бӯи хуши мевачот меомад. Мӯйсафед та- моми тобистон аз дӯконаш қариб берун нарафта, ба ҷои як думбурае ки дар орзуяш мегашт, шашта сохта буд. Зеро ҳар дафъа, хангоме асбоби оғоз намудаашро аз даст мебаровард, ба вай чунин метофт, ки не-е... марҳами дарду аламҳояшро ҳоло насохтааст. Дили ӯ талаботи дигар дорад, думбураи беҳамто мехоҳад дилаш. Ва иншооллоҳ, мӯйсафед ба орзуи дерини худ мерасад.

Вақте думбураҳо асосан тайёр шуданд,

ба нияте ки ран- ги зарди онҳоро сурх мекунад, вай дар саҳни ҳавлӣ оташ афрӯхт. Агарчи Мирзокарими ҳамсояаш «ин касби ту нест, ту дар ин ҳунар нобаладӣ... ман тоб медиҳам», – гуфт, мӯйса- фед гардан нафуровард. Ва дар назди ӯ бисёр шарм дошт: паиҳам ҳар ҷо- ҳар ҷои ду адад думбураро сӯзонда, аз ношу- дии худ ба ғазаб омад ва ҳар ду ро ҳам дар сари зонуяш зада шикасту ба оташ андохт.

– Чӣ лозим буд! – дареғ хӯрд Мирзокарим.

Вале мӯйсафед, ки аз хирмани алав чашм намеканд, ба вай ҳатто нигоҳ накард. Ба кампираш ҳам – ӯ дуртар аз онҳо маҳзун рост меистод – назаре наафканд. Оташ аланга меги- рифт, думбураҳо часаросзанон месӯхтанд. Вай ба забонаҳои тези гулгун нигариста, аламноқ меандешид: шояд аз он ду ас- боб яктааш ҳамоне буд, ки солҳо боз дар орзуяш зиндагӣ дошт.

Аз ин фикр аъзои бадани мӯйсафед метафсид; гӯё оташ ба тани созҳо не... балки дар ҷони ҳудаш давида буд.

– Ҳеҷ қисса не, ғам нахӯр, – мегуфт

Мирзокарим, акнун ўро тасалли дода.

Мўйсафед сар намебардошт.

Баъд дар ҷои оташ як тўда хокистар монду вай дар азоб бархост. Ва мисли марде ки қоматаш аз кадом мусибати вазнин камон гардидааст, оҳиста-оҳиста қадам партофта, рӯ ба интиҳои боғи хомӯш рафт.

Ў чор-панҷ рӯз ба ягон кас ҳамгап нашуд. Кулли он ғай- рату ҳарорате ки зардолуро буридан инҷониб вучуди мўйса- федро тарк намекарданд, банохост гум гашта буданд. Пака- ру бедимоғ мезист вай. Хаёлаш, ки дили ҳамеша гармашро ба як пора санги сард иваз намудаанд.

–Ноумед нашав, – мегуфт кампираш, бешубҳа ба ҳоли ў раҳмаш омада. – Боз чорта думбура дорӣ. Мирзокарим ба- рин ду-се бор равғани зағир молида, дар офтоб монӣ, ранги оина ялақос мезананд.

«Ту кучову маслиҳат...» – бадтар хуноба мешуд мўйсафед. Аз байн чанд рӯзи дигар гузашту вай кам-кам ба худ омад. Ва як чоштгаҳ ду пора равғани дунба гирифта, ба дўко- наш рафт; думбураҳоро ба рӯи ҳавлӣ баровард. Ба «равғани зағир нағз нест, мардак?» – гуфтани кампираш эътибор на-

дода, ҳамон ду пора дунбаро ба ҳар чор
асбоб таъби дил мо- лид ва онҳоро дар
офтобрав гузошт. Сипас то бегоҳ хапу

дам аз паи кори хона шуд.

Субҳи рӯзи дигар рӯймоли
миёнбандашро кушода, дум- бурахоро ба
вай хуб пок кард. Баъде ки ҳама лайс
шуданд – лекин рангашон тағйир наёфта
буд, – ба онҳо тор гузаронду худ ба худ
«мабодо овозашон носоз барояд?» – гуфта,
дар ҳаяҷон ва тарсида-тарсида, чӯр намуд,
ки эҳа-а... садои дил- बारे доранд, дар ин
ҷиҳат ҳатто аз асбоби ҳамсояш як сару
гардан болотаранд...

– Ҳа-а, маълум, ки аз чӯби зардолу, –
мегуфт Мирзока- рим, ба тори онҳо панча
зада. Аммо вай инро ба мӯйсафед нигоҳ
накарда ба забон меовард; чунин
менабуд, ки – ода- мизод аст! – ҳасад
мебараду намедонад ғубори шояд дар чаш-
монаш аксардидаро чӣ тавр пинҳон
дорад.

Бинобар ин мӯйсафед таскин намеёфт:
дар байни созҳо асбоби дилхоҳаш нест.
Эҳтимол он думбузаро, ки ормони кул- ли
умраш буд, болои қаҳр ҳудаш дар оташ

андохта, бераҳмо- на сўзонд. Сазои сараш!
Дигар ҳеч гоҳ ба даст қачқорду теша
намегирад, гирифта ҳам наметавонад. Барои
он наметавонад, ки доништа ё надоништа
орзуи ширинашро, ниҳоли умедашро
сўзонд, хокистар кард. Бе орзу, бе дарду
ҳасрат...

– Чашм нарасад, овози бачо доранд, –
гуфта буд Мирзока- рим, ҳангоме аз дарвоза
баромада, ҳаёлманд ба тарафи хонааш
мерафт. – Лекин, ҳамсоя... рости гап,
рангашон назаргир не – паст, ҳатто хунук.

Муйсафед ба ин сухани ӯ дар сукут ҷавоб
гардонд ва дум- бураҳоро ғундошта, бозпас
ба коргоҳаш бурда монд.

Акнун дари дўкон ҳамеша қуфл буд.

Вай онро рўзе кушод, ки хабари аз
хизмати ҳарбӣ баргаштани набераашро
оварданд.

...Думбура ба Саидакрам хуш омад.

– Рангаш ҳам бисёр табиӣ, мулоим, –
гуфт ӯ ба шавқ. Ва муддате
ғўшакҳояшро тоб додаву чўр карда, баъд
сид-

қан навохт. Ончунон навохт, ки муйсафед,
аз фарёди торҳо рўҳаш болида, беихтиёр

меандешид: не-е, заҳматаш барбод
нарафтааст, ба худаш набошад ҳам...
барои наберааш сози муносиб сохтааст!

Дар рӯбарӯи вай боз ҳамон ду нафар пайдо
шуданд.

– Ку бигир, мӯйсафед, як навохта бинам,
– гуфт ҷавони зардина, ба олатҳо ишора
намуда.

Мағниафони ҷавони ҷингиламӯй, ки дар
пахлуи шари- каш лоқайд меистод, баланд
меҳонд:

Занҷири сари зулфи ту маҷнунам кард,
Нодидани рӯи ту ҷигархунам кард.

Ногаҳ назарам фитод бар холи лабат,
Холи лаби ту зи шаҳр берунам кард...

Мӯйсафед нахустин асбоби ба дасташ
омадаро бардошт ва Зардина онро зуд ба
оғӯш гирифт. Ҳоло қатраҳои сарди борон
дигар ба рӯи кас намерасиданд. Вале осмон
ҳамчунон абролуд буд. Шамол зӯртар шуда,
ба доману гиребони мар- думи дар рафтуо
печ меҳӯрд.

– Паст кун, – гуфт Зардина, ба ҳамроҳаш
нигариста.

Баъде ки Ҷингиламӯй овози

магнитафонро фурувард, вай он думбуаро тавонам-натавонам каме навохту:

– Маза надорад, афсӯс, – гӯён ба мӯйсафед баргардонд ва сози дигарро гирифта, аз сари нав ба «тинг-тинг»-и гӯш-хорош шуруъ намуд.

Ин дам чашми мӯйсафед нохост ба як ҷавонмарди нозу- кандом афтид, ки дар даст тӯрхалта, назди Ҷингиламӯй ис- тода, ба думбура задани Зардина зеҳн мемонд. Қади баланди химча дошт ӯ. Дар тӯрхалтааш чор дона – аз чӣ бошад, ки мӯйсафед ҳатто шумурд, – фақат чор дона себ буд! Ранги рӯяш пухта, мӯяш сип-сиёҳи дароз – он қадар дароз, ки пушти гиребони борониашро пурра пинҳон мекард. Куртааш сур- хи назаррабо, пиҷакаш кабуд; гарданбанди ҳафтрангаш тиру камонро мемонд. Саропо равшанӣ буд вай, аммо нигоҳаш... Мӯйсафед, дилаш андак таҳ кашида, пай бурд, ки ба ни- гоҳи якгуна ором, баҳаё ва бисёр ғамноки ӯ на ҳар кас мета-

вонад тоб
орад.

– Ақалан овозаш мебуд, – гуфт Зардина.

- Афсӯс меҳӯрӣ? – пурсид мӯйсафед.
- Не-е, – гуфт Зардина.
- Ту худат аз кадом манзилӣ? – боз пурсид мӯйсафед.
- Аз Ховалинг, – гуфт Зардина ба лабханд ва думбураро гашта дар ҷояш монду кафи дастонашро мағрур совид.
- Дурӯғ...
- Барои чӣ дурӯғ мезадаам?
- Барои он ки ягон ховалингӣ ранги ту беҳунар не...
- Ин думбураҳо соз ҷӯр нашаванд, гуноҳи ман?
- ...Ховалингӣ, кӯдакаш бошад ҳам, каму беш менаво- зад. Ту боз шарм надошта, аз Ховалинг мегӯӣ...
- Биё, мӯйсафед, сергапӣ накарда, дуруст фаҳмон: чанд сӯм меҳоҳӣ?
- Ман ба ту *хас* намефурӯшам, бачам.
- жингиламӯӣ овози магнитафонашро баландтар кард.

жингилак мӯӣ дорӣ,
Нозанин гулворӣ.

Садқаи номат шавам,

Номи ширин дорӣ...

Хандааш омада, мӯйсафед лаб газид.

– Дувоздаҳ сӯм бас аст? – пурсид Зардина.

– Не, – гуфт мӯйсафед.

– Хайр, ана... понздаҳ сӯм.

– Тавба...

– Нархаш аз понздаҳ сӯм як тин зиёд не.

– Рав ба раҳат, бачам.

– Розӣ шав...

Зардина инро гуфтан баробар
чавонмард, ки то ҳол ба сукут рафта,
ноҷунбон меистод, дар як ҳаракати тез
тӯрхал- таашро ба дасти Қингиламӯй
қапонда, рӯ ба мӯйсафед овард.

– Ман барои харидан пул надорам.
Лекин... агар иҷозат диҳед, ягон чиз
менавозам.

Мӯйсафед дар ризоият сар ҷунбонд.

Ба чавонмард яке аз думбураҳоро
гирифта, ба Зардина чашм давонд.

– Ку бинем, айб дар соз аст, ё
дар худӣ ту... Зардина
гӯшаҳро ба карӣ зад.

Қингиламӯй, дар чехрааш ифодаҳои

кунҷковии тамасхур- омеэ падида омада,
магнитафонро хомӯш кард.

Мӯйсафед дар тамоми ҳайаташ ба як
аломати суол таб- дил ёфта буд. Вай гӯё дар
тахайюр аз худ мепурсид: *инаш* чӣ
менавохта бошад?

Ҷавонмард дар бадали ду-се дақиқа
думбураро ба ҷӯр оварду чашмонаш нур
гирифта, ба навохтани оҳанге шурӯъ намуд,
ки аз зери ангуштони борики ӯ сабук,
форам ва чун рӯдҳо дар баҳорон пурхурӯш
мерехт. Оҳиста-оҳиста ба рағу паяш гармӣ
давида ва мафтунӣ ҷавонмард шуда,
мӯйсафед дар дил мегуфт: аҷаб нағмаи шӯх,
аммо... ҳам шиносу ҳам не, ҳам ба мисли
дунё куҳану ҳам нав.

Кадам оҳанг аст вай, аз кучост?

Овози думбура дам ба дам муассир
мегардид ва мӯйса- федро аз ин бозори
сермағал ба рӯи болҳои худ гирифта, то
даштҳои сабзу лолазорон мебурд; ба он
ёнаву ёлаҳое мебурд, ки рӯзи дароз ҷуфт
ронда, аз бӯи замини бедор сер намешуд.
Ба фарози кӯҳҳои баланд низ мебурд ва дар
он ҷо аз абрҳои пахтавор сафеди мулоим
барои вай болин сохта, суруди гар- ми

муҳаббат мехонд...

Мӯйсафед дид, ки дар назди ҷавонмард панҷ-шаш нафа-ри дигар ҷамъ омадаанд аз навои сурурангези думбура ҳаловат бурда, ба завқ калла мечунбонанд. Зардина ва Ҷинги-ламӯй ҳам, чехраҳо кушода, ба ҷанги серҳаракати ҷавон-мард, ки мӯи дарозашро боди сард парешон мекард, дар шав-қи зиёда ҷашм дӯхтаанд. Ва боз... аҷаб, ки қурси офтоб – гӯё маҳз ба ҳурмати *инсони* думбуранавоз – аз кодоки абре мулоим ба саҳни бозор менигарад.

«Дасташ дард набинад, мисли Саидакрам менавохтааст, худӣ набераам...»

Ӯ дар ҳаяҷон бархост.

Пас аз фурсате ҷавонмард нағмаи оғознамудаашро ба анҷом расонда, думбузаро нарма дар ҷояш гузошту ба қиёфаи мӯйсафед, ки лабонаш моили табассум буданд, дар эҳтиром назар андохт.

– Ташаккур, падар.

– Умрат дароз шавад, додар!

Мӯйсафед ба вай асбоби дуҷумро дароз кард. Ҷавонмард ҳам чизе нагуфта, онро ба даст гирифт.

...Нолаи думбура мавҷзанон ба чор тараф паҳн шуда, бис- ёр касонро аз раҳ бозмедошт ва ҳатто дар растаҳои наздик қисме аз одамонро, ки ҳар гуна мева ё сабзавот мефурӯх- танд, гӯё афсун намуда, як-як, ду-ду ба сӯи худ мекашид.

«Не-е, ин ҷавонмард аз Саидакрами ман боло», – мегуфт дар дил мӯйсафед, ба оҳанги вазнине ки аз торҳои соз пар- возӣ мешуд, мусаххар гӯш дода.

Офтоб боз дар пушти абрҳои тира монда буд. Шамол саҳт- тар вазида, бӯи барфро меовард. Анбӯҳи мардум дар гирди ҷавонмард, ки ҳамчунон менавохт, торафт афзун мегардид; гоҳ-гоҳе нидои таҳсину офарин шунида мешуд.

Мӯйсафед аз болои сари одамон ба канори осмони абр- нок чашм медӯхт. Вале дар он ҷо ба назараш осмон не, бал- ки як биёбони беҳадду ҳудуди тафсон метофт, ки пур аз реги равон буд. Дар он паҳнои бераҳм ҷавони ғарибе, ҳушу ёдаш ба хони ватан, афтону хезон масофа мепаймуд. Танҳо... пояш бараҳна, бемадор, жӯлидамӯй. Вай хуб медонад, ки ба дидо- ри ёру диёр намерасад. Бо вучуди ин аз

дарди ғарибӣ нолаҳо карда, дар банди азоб қадам мезанад...

Садои думбура фурӯ нишаст.

Мӯйсафед акнун ба ҷои биёбон издиҳоми мардумро ме- дид, ки дар ҷунбиш омада, мегуфт:

- Бар падарат раҳмат!
- Ҳунарманд будай...
- Кам нашав, писар!
- Аз дилу ҷигар мегирифтай...
- Кошкӣ боз ягон чиз менавохт!

– Ана дасту панча...

– Ту худат чикорай, ҷӯра?

– Ман?.. – гуфт дар табассум ҷавонмард ва асбоби сеюм- ро аз пеши пой мӯйсафед оҳиста бардошт. – Бухгалтер ман. Касбам ҳисобу китоб...

Мардум аз нав хомӯш шуданд.

Оҳанги дигаре ки мақомхоро мемонд, дар фазои бозор танинандоз гардида, ба дилҳо фишор меовард.

Мӯйсафед рӯҳу равони тоза гирифта, як ба думбурааш ва як ба ангуштони печони ҷавонмард менигаристу дар ҳавои он нағма фикр мекард: дастони падараш низ ҳамин

гуна пе- чон буданд. Раҳматӣ ин қабил
оҳангҳоро дӯст медошт ва бис- ёрҳо мешуд,
ки рӯзгори ноободи худро ба чунин навоҳои
та- саллибахш обод месохт.

Ниҳоят ҷавонмард думбураро ба вай
баргардонд; дар ҳолате ки мардум таҳсин
мехонданд, овозашро каме баланд карда, то
мӯйсафед шунавад, хушвақт гуфт:

- Ҳар сеяш ҳам аъло, падар.
- Бале, зӯр будаанд, – фикри ўро қувват дод
нафаре.
- Навозандааш чӣ? – гуфт дигаре.

Ҷавонмард ба рӯи Зардина, ки дар
пахлуяш ҳамон рост истода, инак
нигоҳашро аз вай қадре мегурезонд, ба
маънии

«ту, ошно, ин *азизонро* беҳуда наҳ задӣ» як
назар афканду аз дасти Ҷингиламӯй
тӯрхалтаашро гирифт...

- Ба хаёлам... санъаткор буд.
- Санъаткор? Не-е, худаш гуфт-ку: бухгалтер!
- Наход?
- Ҳар кӣ бошад, хушбахт аст.
- Эҳ, ман агар вай барин навохта
метавонистам...
- Ба мӯйсафед чӣ гуфт, шунидӣ?

– Не...

– Дар ҳақиқат думбурашинос будааст.

– Беҳуда нагуфтаанд: қадри зар заргар
бидонад, қадри гавҳар – гавҳарӣ...

– Ростӣ гап, агар овозашонро
намешунидам, ин намуд созҳо ба ман асло
мақбул намешуданд.

– Ба ту думбура чӣ даркор! Картошка
бошад...

– Ба худо, ки ҳаловат бурдам.

– Даҳ тин фоида гуфта, дар ҳамин бозор
мелухсем.

– Боз чӣ хел хоксор...

Мӯйсафед, ки аз ғояти шодӣ даступо
хӯрда, то ҳол наме- донист чӣ кор кунад,
хушу ёдашро ғундошта, хост ба ҷавон-
мард дурусттар шинос шавад. Вале акнун
ӯро дар ҷои исто- дааш надида, ба онҳое
рӯй овард, ки мисли дигар одамон низ
пароканда мегардиданд.

– Канӣ вай?

– Бирафт, – гуфт Зардина.

– Чӣ хел?!

– Ҳамин хел! – хандид Зардина.

жингиламӯй мурвати магнитафонро тоб

дод.

Садқаи номат шавам,
Номи ширин дорӣ...

– О вай...

Чунон ки хонааш сӯхта бошад, мӯйсафед термосу шолча ва думбурахоро ҷонсарақ дар хӯрчин андохта... хӯрчинро ба китф партофт.

– Ҳой, куҷо меравӣ? Як дам ист... Мани сода асбобатро хариданӣ, – гуфт Зардина.

Аммо мӯйсафед ўро нашунид.

– Аслан думбура ба ту чӣ даркор? – гуфт Ёингиламӯй ба Зардина. – Навохта натавонӣ... Чанд бор фаҳмондам, ки ранги ман... магнитафон гирифта гард. Пас ҳар чӣ хоҳӣ, мешуна- вӣ – суруд аст, нағма аст...

Аз ин гап ғашаш омада, Зардина рӯй турш кард. Ва но- хост дар ҷои мӯйсафед ва созҳои ў чашмаш ба як пиёлаи хурди пахтагулу як газ матои осмонранг афтид, ки ғарибу бекас меҳобиданд.

– Фаромӯш кардааст гаранг!

– Сазои сараш, – гуфт Ёингиламӯй ва

Зардинаро аз орин- чаш дошта, ба тарафи дўконҳои сайёр кашид.

Ин дам мўйсафед аз дарвозаи бозор баромада, ҳамон тар- зе ки бордонашро ба китф партофта буд, шитобон, баъзе раҳ- гузарҳоро беихтиёр дакка дода ва шояд ранҷонда, ба кўчаи калон наздик мешуд. Нигоҳи беқарораш ба ҳар сў давида,

аз байни мошинҳои рангорангу одамони бисёр пайваста он ҷавонмардро меҷуст.

Лекин ў наменамуд.

«Наход ки наёбам? Вай, охир, *ман* барои харидан пул на- дорам гуфта буд. Пул, а! Ҳамон пуле ки мо ин қадар азиз медонем, ҳудаш чист?»

Мўйсафед, дар китфи лоғараш хўрчин, дар хўрчинаш тер- мосу шолча ва се адад думбура... ба чор тараф чашм андох- та, дар кўчаи сермағали шаҳр ҳамчунон саросема, вале ба умед ва ҳатто хушнуд қадам мемонд.

1977

ПАНЧ

ҲОЛАТ 1

Ҳаво ниҳоят гарм буд. Баъди кор... сари раҳ ба бозор да-

ромада, вай як тарбузи калон харид, ки хона бурда, соате дар ҷӯи обаш сард нигоҳ дошта, бегоҳ ба зану бачааш куш- та хӯраду...

Тафси дилашро паст кунад.

Вақте ки аз дарвозаи бозор берун мешуд, нохост чанд ка- лимаи дар хаёлаш борҳо шунидаашро боз...

Гӯё аз дуриҳо шунида, лоҷарам истод.

– Ман бисёр хоб мебинам, – риши сафедашро хилол кар- да, андешаманд мегуфт мӯйсафеди лоғаре ба мӯйсафеди ди- гар. – Лекин аҷаб, ки ҳамеша кӯдакиамро хоб мебинам...

Вай даступо хӯрд. Ва аз он ду нафар чашм канда, зуд қадам бардошт.

Охир, ғалат карда буд!

Вай ин чанд калимаи шиносро ҳеҷ гоҳ нашунидааст, бал- ки аз дил мегузаронд. Худаш...

Ва ана, дар ҳавои гарм хаёлаш аз нав парешон гардид.

...Ҳавлии онҳо дар канори деҳа воқеъ буд.

Падараш деҳ- қонӣ мекард, – аз ин рӯ боғи сарсабзе доштанд.

Вай дар оила бачаи беқарор, гарданшах ва бисёр шум ҳисоб меёфт. Қариб ҳар рӯз ягон «кори нораво» карда, аз димоғи падару модар дуд мебаровард. Махсусан хоҳарашро, ки аз ӯ ҳафт сол калон буд, саҳт азоб меод. Ҳафтае на- буд... «нахустфарзанди модар»-ро ранҷонда, сабабгори оби дидааш нашавад. Онҳо ба ҳам то андозае *душманӣ* доштанд, ки пас аз талошу пархош рӯзҳои дароз ногап мегаштанд. Ва ҳар бор онҳоро падару модар ба сад азоб оштии меоданд.

Вай, ки ҳоло чилсола аст, нағз дар хотир дорад: ду суту- ни пешайвони хонашон қач буд. Ҳангоме хоҳарашро меран- ҷонд, ӯ бештар ба яке аз ҳамон ду сутуни дағал тақя оварда, талх мегирист.

Хоҳараш инак гирифтори шавҳари бадмасту фарзандо- ни бемор аст; мӯяш сафед, рӯяш пурожанг...

Ва ниҳоят бадбахт аст.

Худи вай ҳам дар зиндагӣ чандон наосуд.

...Солҳост, ки дар як шаҳри калон умр ба сар мебарад. Ва зуд-зуд хоҳарашро ба ёд

оварда, дилаш фишурда меша- вад. Ба ёд оварда, дардаш гарон, муттасил фикр мекунад: онҳое ки якдигарро ба ҳар ҳол дӯст медоранд, оё ҳамеша якдигарро азоб медиҳанд?

Вале ба ин суоли доимӣ, ки ҳар дафъа чун нештар ба дили пур аз захмаш фурӯ меравад, ҷавоб ёфта наметавонист.

Дирӯз ҳам вай дар пешайвони хонаи худ нишаста, тарбу- зи хунук мехӯрду беихтиёр хонаи падарро ба ёд меовард; гирияҳои талхи хоҳарашро мешунид; мӯи сафеду рӯи ожанг- гирифтаи ўро пеши назар медид. Ва ҳамон суоли ҳарина боз ба тору пуди мағзаш печида, *ягона* ҷавоби солим меҳост.

Аммо...

Ногаҳон ба вай чунин намуд, ки во аҷаб – Сутунҳои хонаву дари ҳудаш низ саросар қач шудаанд.

2

Дар пушти тиреза як бутта гули садбарг мешукуфт. Қариб ҳар рӯз борон меборид.

Баъди борон гоҳ офтоб мебаромад, гоҳи дигар – не... Вале он гирдаи заррин хоҳ рух намояд, хоҳ пинҳон бошад, пас аз борони

баҳор хонаи хурд ва камбағалонаи ўро
накҳати гулу гиёҳ фаро мегирифт.

Дар димоғаш бўи хуши наботот...

Вай аз тирезаи кушода дақиқаҳои тўлонӣ
ба берун менигарист. Нигоҳи батаассуфаш
рӯ-рӯи гулҳои сурхи шукуфо- ну баргҳои
сабзи ҳамон ягона бутта вазнин мелағжид.

Дар кафи баргу дили гулбаргҳо чун
марворид қатраҳои софи борон ҷило
медоданд.

Вай намедонист, ки ин буттаро кадоме аз
ҳамсояхо ши- нондааст; ва кай шинондааст.

Панҷ сол боз дар ҳамин бинои мавҳум
зиндагӣ мекунаду намедонад.

Бале...

Инчунин намедонад, ки чӣ тавр аз зану
фарзандаш овора гардида, ҳоло, дар
айёми пиронсолӣ, чӣ тавр гирифтори
ғаму андӯҳ шудааст.

...Қариб ҳар рӯз борон меборид. Баъди
борон қариб ҳар рӯз офтоб ё мебаромад, ё
не...

Ва ў қариб ҳар рӯз аз тирезаи хонаи хурд
ва камбағало- нааш, ки молмомол аз бўи
атрогини гулу гиёҳ мегардид, анде- шаманд
ба берун нигариста, аз он буттаи шукуфон

ва тару тозаи садбарг чашм намеканд;
дақиқаҳои тўлонӣ аз баргу гулбаргҳои
чавон чашм намеканду...

Ба ҳар гуна ҳаёлҳо мерафт.

Ин ҳолат чандин рӯз
давом ёфт. Пас...

Вай оҳиста-оҳиста буттаи садбарги пушти
тирезаро фа- ромӯш кард.

Хонааш дигар аз нақҳати гулу гиёҳ муаттар
намешуд.

Вале сабаби инро намедонист. Ҳатто ба
сараш ягон фикр ҳам намеомад. Чунки басо
рӯзҳое буданд, ки гӯё дар тори- кистон
мезист; гӯё вақту фазо барояш ҳаргиз вучуд
надошт. Ба мағзи дардмандаш ҳаёлҳои ҳама
гарон, ботил ва тарсо- вар мепечиданд.

Як бегоҳ вай пеши тиреза рафта, онро
калон кушод, – дас- тони лоғар, қадре
кабудтоб ва бемадораш меларзиданд...

Ба хона боди сард зада даромад.

Вай, ки дар зери як куртаи чиркин буд,
хунук хӯрд. Бо вучуди ин аз тиреза дур
нашуда, ба берун менигарист.

Ҳоло буттаи садбарг саропо урён буд. Дар
он на гуле ба назар мерасид, на барге...

Офтоб наменамуд.

Замин тира, рутубатнок.

Ва... долу дарахтони дигар низ ҳама
луччак буданд.

Вай гӯё шах шуда, нафасаш гиреҳ баста,
дар муқобили боди сард ночунбон меистод.

Сараш тос ва ришаш сап-сафед расида
буд. Қафаси си- наи як вақтҳо фарох ва
барҷастааш акнун фурӯ нишастааст.

Нохост ба чашмони хираи ӯ
ашк давид. Ва ларзиду...

Балки дар худ печиду тирезаро
напӯшида, қафо гашт. Раҳораҳ ба кадом
як шишаи холи пешпо хӯрда, сахт тар-
сид, – онро зери лаб ҳақорат кард. Сипас,
баъде ки шиша рӯ- рӯи фарши
тахтабанди ифлос ғелида, ба девор расид
ва са- дои гӯшхарош баровард...

Худро болои кат партофт. Ба пушт
хобида, муддати ма- диде ба шифти
нимторик чашм дӯхт.

Нигоҳаш ҳамчунон хира ва ашколуд буд.

Аз тирезаи ҳар ду паллааш низ кушода ба
хона боди сард медавид.

Вай аз ҷой намечунбид, – гуё мурда буд;
аз ҷой намечун- биду зӯр зада, номи

раҳматӣ модарашро ба ёд овардан ме-
хост. Аммо наметавонист...

Баъд вай як оҳи чуқур кашида, вазнин
пахлу гашт ва ха- ёлаш, ки аз фазои сарди
хона ба димоғаш саҳле бӯи гули садбарг
нишаст.

Ва ҳамоно гум шуд.

Баъд ўро хоб бурд, хоби сангин...

Ҳар ду паллаи тирезаашро шаби дароз
боди сард мекўфт.

...Вай он шаб дар хобаш ҳам ба сад азоб
номи модараш- ро мечусту қатъан
намеёфт.

3

Ин саҳар ҳам вай ба мўяш шона мекашид.

Аз шишаҳои тиреза равшании офтоби
бахорон дарома- да, ба ҳар тора мўи
хушбўяш ҷило бахшида, монанди риш-
таҳои бағоят борики нуқрафом оҳиста поин
мелағжид.

Вай ба мўяш шона мекашид.

Баргҳои тару тозаи дарахти зардолу,
зардолуи қандаки нав ғўрабаста...

Дар пушти тиреза шибир-шибир
чунбида, балки рақсида, нурҳои зарандуди
офтобро аз як шиша ба шишаи дигар ме-
андохтанд.

Сабаб чист, ки аз садои паст ва ғўшнавози
баргҳо... Ҳарчанд хуш меомад, ҳаёлаш
рахна ёфт.

Ба мўяш торафт сусттар шона зада,
билохир вай ғўё шах шуд, ба санг табдил
ёфт.

Пас шонаро як сў гузошт.

Ба ҳар ду оринҷ дар канори миз така овард.

Мўи сунбулаш парешон гардида, ба сари
китфони нозу- каш афтид; пуштаки курсии
роҳатро мисли абрешим нарма пўшид.
Чунин менамуд, ки мўй не... обшор аст. Ва
ин обшор ба худ нафис раҳ кушода, ҳоло
баёзи гардани ўро мешуст.

Булўрин буд ғўё гарданаш.

– Инак авҷи баҳорон... Шумо, баргҳои
нозанин, эҳтимол пичирос мезанед, ки *вай*
дигар ба ман меҳр надорад? Шояд
гуфтаниед: гапи одамон ҳақ – ба доми вай
беҳуда гирифтор шудӣ, фиреб хўрдӣ? Аз
беақлӣ?.. Ё ба ман фикри ўро расон- дан

мехоҳед, ки сол то сол пир мешавам ва акнун маро дӯст доштан амрест мушкил?.. Бигӯед, охир, баргҳои нозанин, би- гӯед: аз чӣ ин қадар пичирос мезанед шумо?

Вай сар ба сӯи дастони сафедаш ҳам кард. Миллаи маҳи- не аз мӯяш...

Поин афтида, рағу рағчаҳои кабуд ва қадре дамидаи пуш- ти он дастонро... маҳрамона пӯшид.

– Бигӯ, бигӯ, дарахти зардолу! Вай талх гирист.

– Ту ҳам гап зан, азизам! Азизи дилам... Чаро хомӯшӣ? Китфонаш меларзиданд. Донаҳои ашк...

Чун қатраҳое ки аз обшори мӯяш ҷудо шудаанд, ба рӯи да- стонаш, ба ангуштони дароз-дарози ҳанӯз зебояш мечакиданд. Дар пушти тиреза баргҳои дарахти зардолу, зардолуи қан- даки нав ғӯрабаста...

Беист пичирос зада, меҳрандуд меғуфтанд:

– Ба мӯят шона каш! Бале, шона... Ў баробари ҷонаш ме- донад туро!

Аммо вай инро намешунид. Ва ҷигараш хун шуда, мӯяш парешон... аз мағз-мағзи

дил мегирист.

4

Ин майдон чунон фарох, ки ба назар
ҳадду канор надо- рад. Сап-сафед аст. Кас
агар дарозтар нигоҳ кунад, чашм мебарад
рангаш.

Нӯки ниҳолон...

Ғарқи анвори офтоб, аз нафаси боди
сабуксайр оҳиста меҷунбанд.

Ҳавои саҳаргоҳон сард...

Ҳоло, дар ин нимарӯз, гарм аст.

Дар сари чўяке, дар пояи чанд ниҳоли аз
заҳри кимии барг- рехта, аммо кукаҳояш
ҳама шукуфон...

Дар болои пешдомани карбос як кўдаки
тахмин дусола меҳобад.

Дар наздаш пораи нон, бодиринги
газида, чумча, косаи чўбини холӣ.

Замин рутубатнок.

Ба димоғ бӯи ҳамон заҳр меояд, ки дирӯз
қариби бегоҳ ба сар то сари ин майдон...

Аз ҳавопаймо пошида буданд.

Зиллаи сиёҳе ба пои урёни кўдак
менишинаду фавран ҷаста, худро ба дигар

чўяк мезанад. Дуртар аз вай, дар шо- хаки
ниҳол, малахи танҳое беист мечунбад. Як
ганбуски виз- визак аз болои шиками
кўдак...

Рў-рўи куртаи чиркин шитобон гузашта
меравад. Ду-се пашша парзанон ғинг-ғинг
доранд.

Кўдак бедор шуда, мегиряд. Вале
гиряашро... Хишир-хишири
ниҳолон пахш мекунад.

Ана... ў бармехезад. Вале пояш дар банди
пешдоман пе- чида, рў ба чўяк меғалтад.

Баргҳои хазону хоки намро ба дандон
газида, паҳлу гашта натавониста, нафасаш
мегирад; дасту по мезанад. Вале...

Дигар аз ҳолу мадор рафта, ранги рўяш
батадрич кабуд мегардад.

Аз вай хеле дур, дар миёни майдон,
модараш бағоят хас- та шуда, беихтиёр
ғанаб кардааст. Дар пеши пояш як чуфт
калўши кўҳна. Дастонаш хорошида; куртаи
чити майдагу- лаш ҷо-ҷо дарида...
Намечунбад – сангро мемонад. Гўё ба

ду гесуи сиёҳаш ўро то охири умр дар нофи
замин бастаанд. Қурси офтоб бисёр
меҳоҳад, ки тамоми нурҳояшро ба чеҳ-
раи бетаровати ин зан рехта...

Аз барои кўдак бедораш кунад.

Ба сари майдон як зоғи сиёҳ пар кашида,
«қар-қар» овоз медиҳад. Овозаш чунон
гўшхарош, ки...

Аз қар-қари зоғи наҳс, ё аз чизи дигар...
дар ҳар сурат зан чашм мекушояд.

– Худам бедарак... хобам бурдааст, – ба
оҳанги коҳиш пичирос мезанад ў ва
пешдоманро, ки ҳанўз пур нашудааст, дар
миёнаш маҳкамтар баста, сараш ҳам, боз ба
кор шурўъ мекунад.

– Нағз, ки хоб аст, – дубора пичирос
мезанад ў. – Ҳам ба ман азоб, ҳам ба вай.
Лекин чӣ илоҷ, – бе пул рўз гузарондан
мушкил. Имрўз агар шаст кило чинам...
Ҳар килояш панҷ тин. Чанд сўм
мешавад?..

Аз ришта-ришта ашки ба гунаҳои
зардаш таровида бе-хабар, дарди
устухонҳояшро ба зўри иродат фуру
нишонда, зан кўшиш дорад ба қафо, ба

сари замин нигоҳ накунад.

Дар он ҷо писарчааш
хобидааст... Кош то
офтобшинам бедор
намешуд!

5

Вай ба сиву ҳафт қадам мемонд. Дардаш
сахт буд ва аз ин боис қариб ду моҳ боз дар
бемористон меҳобид.

Як рӯз, дар ҳолате ки сараш кам-кам ҷарх
зада, дилаш беҳузур мешуд, ба ранги
заъфарон дар рӯи кат нишаста, аз тирезаи
барқад ба сахни бемористон менигарист.
Ҳампала- таҳо дар атрофи миз гирд омада,
ҷой менӯшиданд. Онҳо ак- нун сиҳат ёфта
буданд...

Ва медонистанд, ки фардо ё пасфардо
ҳатман ба хонаҳои худ – назди зану
фарзандонашон мераванд. Аз ин рӯ хур-
сандӣ мекарданд; ҳар гуна латифаҳо
гуфта, ба қавле занги дил мебароварданд.

Дар берун авҷи баҳорон
буд. Борони найсон
меборид...

Вай аз шоҳаҳои сабзи дарахтон, ки дар

сахни беморис- тон ба шукӯҳ қад кашида,
дар дилу дида гӯё нуру сафо мебахшиданд,
чашм канда наметавонист. Хаёли
дардолудаш ба ҳар кӯй сар мехалонд; ҳама
умеду орзуяшро барбодраф- та
мепиндошт. Ва қалби пурэхсосаш
афсурда... беихтиёр кӯдакии худро пеши
назар меовард, – он айёмеро, ки дар паноҳи
навозиши модару меҳрубониҳои падар буд.
Аз ғами дунё дар канор мегашт, тани сиҳату
дили беғам дошт. Ос- мон барояш ҳама рӯз
мусаффо буд, замин дар зерӣ пояш пар-
ниёни ҳафтрангро мемонд. Офтоб...

Пайваста ба рӯяш механдид. Гӯё
бачагиаш гулбарге буд, ки дар оғӯши боди
атрбези баҳорон сабук шино карда, аз сари
боғоту талҳои сабз мегузашт.

Ҳоло чӣ?

Сиву ҳафт сол дорад ҳоло! Ва намедонад,
ки дар ин бе- мориғони момол аз бӯи
дору боз чанд муддат хоб меку- над.
Умуман аз ин ҷо зинда мебарояд ё...

...Ҳампалатаҳо баланд
хандиданд. Латифа меғӯянд
онҳо.

– Як бача ҳар рӯз ба тамошои филми

«Чапаев» метохта- аст, – бори чандум буд, ки чавони тахмин биступанҷсолаи рафидарӯй боз ба ҳикоят оғоз намуд.

– Хайр? – гуфтанд дигарон.

Чавон ба худ қиёфаи чиддитар гирифта, суханаширо бе-

ғам идома дод:

– Падараш аз ин кори ӯ ҳайрон шуда, пурсидааст: ту он филми пурмағалро чанд бор мебинӣ? То даме ки Чапаев аз дарё зинда нагузарад... гуфтааст бача дар ҷавоб.

– Ҳа-ҳа-ҳа... – хандиданд дигарон.

– Беақл! – латифаширо ҷамъбаст кард чавони рафидарӯй ва низ қаҳқаҳ зад.

Дар берун авҷи баҳорон буд...

Бемори сивуҳафтсола талх табассум кард. Ва чашм ба саҳни бемористон – ба дарахтони сабзу рез-рези борони най- сон дӯхта, дар як ҳисси ҷонсӯз аз дил гузаронд, ки вай ҳам бача буд. Дар зодгоҳи вай ҳам филми «Чапаев»-ро чанд шаб намоиш дода буданд. Вай ҳам пас аз он ки кору бори хонаа- шонро – аз қабили алаф даравидан, об овардан, ҳезум шика- стан, мева чидан, қаҳ кашондан ва ғайра саранҷом мекард...

Ҳар бегоҳ аз падараш ба зориву тавалло пули майда гирифта, тозон ба тамошои филми «Чапаев» мерафт. Падараш ҳайрон шуда, аз вай ҳам пурсида буд:

«Ту он филмро чанд бор мебинӣ?»

«То даме ки Чапаев аз дарё нагузарад», – ба чашмонаш ашк давида, гуфта буд вай ҳам дар ҷавоб.

...Боз ягон латифаи намакин шуниданд магар, ки ҳампа- латаҳо баланд хандиданд.

Вай беихтиёр табассум кард; табассуми тунук, беҳол... Дар пушти тирезаи барқад авҷи баҳорон буд. Ба сари саб- зи дарахтон борони найсон мерехт.

1987

БОРОН

Донистан мехоҳед, ки барои чӣ вақтҳои охир таби ман хуш нест? Ва чаро бештар дар банди ҳаёл мегардам?

Бале, ёфтам – ман зуд фаҳмидам, ки шумо сабаби ҳамин-ро пурсиданӣ. Лекин чизе нагӯед; хомӯш будан беҳтар. Чун-ки дарди диламро худам ҳам намедонам.

Масалан, имрӯз...

Чаро ман боз парешонам? Барои чӣ ҳушамро ғундошта наметавонам?

Аҷаб ҳолате дорам. Ба ҳар ҳел фикрҳо рафта, худ аз худ зик мешавам. Эҳтимол шумо бигӯед, ки сабабаш маъ-лум – дирӯз аз сармуҳаррир гап шунидӣ. Барои аз кор дер мондан, барои тундӣ, гарданшахӣ... Не, тахминатон нодуруст. Сабаби ин дигар аст. Зеро сардорамон пўстини маро *дирӯз* афшонда буд. Парерӯз не, як ҳафта ё як моҳ пеш ҳам не. Аммо мани меҳнатӣ...

Қариб ду моҳ боз дар чунин ҳоли парешонам. Хаёлам, ки ягон чизи бароям бисёр азизро гум кардааму вай худаш чист, ҳеҷ намефаҳмам. Рӯзҳои дароз ғарқи андеша мегардам, шаб-ҳо дуруст хоб рафта

наметавонам.

Ин саҳар, масалан, чӣ шуд?

Ягон воқиаи фавқулодда рӯй
надодааст. Лекин табъам хира.

Бегоҳ аз кор баргашта, як пиёла чой нӯшида-
нанӯшида, фавран ба сари миз нишастам, ки
ҳамон мақолаи фармудаа-шонро (шумо
медонед – дар бораи вазъияти ҳаммомҳои
шаҳр) ниҳоят шах карда, имрӯз ба мудири
шўъба супораму гўшам камтар ором гирад.
Вале... ҳарчанд зўр задам, нашуд. Дар пешам
санади бисёр, як таҳ коғози сафед, худам танҳо
– касе ҳалал намерасонад, ба дастам қалам...

Дар курсӣ баста мондагӣ барин камаш
ду-се соат наҷун-бида нишастам. Ҳамин
қадар нишастаму ақалан ним саҳи-фа
навишта натавонистам.

Ин мағзи сабил ба ман ҳеҷ итбат намекард.
Ба ҷои ҳам-момҳое ки дар муддати панҷ рӯз
аз яктааш ба дигараш раф-та, дар чӣ аҳвол
будани онҳоро ба чашмам дида, гоҳо хур-
санд шудаву баъзан ғазабам омада, аз таҳти
дил ягон чизи хонданбоб навиштан
мехостам...

Аз чӣ бошад, дар пеши назарам фақат
мардуму манза-раҳои деҳа метофтанд.

Деҳаи худамон, зодгоҳам...

Аз барор нагирифтани корам ботинан азоб кашида, ма- салан, чехраи мудирӣ ҳаммомӣ рақами чор ё нӯҳро тасав- вур карданӣ мешудам. Лекин... эҳа-а! – ба ҷои онҳо рӯи ка- сони дигарро меиддам: ягон кампири аз кӯдакиам шинос, ягон бачаи шӯх, ягон марди бадлафз ё хушгап... Аз ҳама бештар Иноят Шамсиддини ҷӯпонро ба ёд меовардам.

Вай дар деҳаи мо одами бисёр машҳур аст. Ба содагиаш. Аз оғози ҷанг то рӯзи Ғалаба ба фашистон мубориза карда, дар бари синааш ду ордени Шараф... ба деҳа баргашта, ҳамон боз дар калхоз рама мепояд.

Мефаҳмед – чил сол инҷониб ҷӯпон аст он мард. Дилаш соф, нияташ пок. Ба ҳама некӣ мехоҳад, ба ҳама бовар ме- кунад; аз ғами касе гиряш меояд, аз хурсандии дигаре... ҳа-ҳа нагӯед, ба рақс медарояд. Як ҳафта пеш шунавам, ба ҳамин одам боз ордени Шараф супурдаанд. Сеюмашро. Вай онро бояд чил сол муқаддам мегирифт.

Тасаввур кунед, ки мукофоти қаҳрамониҳо дар бадали чил сол

соҳибашро кофта-кофта, оқибат ёфтааст!
Пас хаёли ман ба Иноят Шамсиддин
нарафта, ба кӣ равад? Ба мудир
ҳаммоми рақами ду, ки бо вучуди ҷавони
сисола будан... деги маърака барин
шикам монда, аз ҳар қадамаш заминро
миннатдор кардан меҳаҳад?

Не-е, ин хелаш намешавад...

Хулоса, он мақоларо навишта
натавониста, аз худ но-рози як ҳабро
фурӯ бурда, нисфи шаб ба ҷогаҳ
даромадам. Аввал чандин маротиба
пахлу гашта, сонӣ...

Хоб

дидам.

Марям-
холаро.

Дар деҳаи мо ба ҳамин ном як пиразани
бадбахт зиндагӣ мекунад. Солҳои ҷанг ҳам
аз шавҳараш ва ҳам аз ду писараш хати
сиёҳ гирифта, тадриҷан ҳаёлинамо шуда, вай
то ҳол тани танҳо рӯз мегузаронад. Тобистон,
ҳангоми мураххасиям, то ки падару модар
ва хешу таборро зиёрат кунам, ба деҳа
рафта, ўро низ дар кулбаи фақиронааш
хабар гирифта будам.

Марям-хола дар айёми кўдакии ман...

Баъд ҳам – солхое ки мактаб мехондам, тез-тез ба ҳавли- амон омада, чусту чолок ба кору бори модарам ёрӣ мера- сонд. Ва гоҳо мешуд, ки шабона ҳамроҳи ману додарам дар айвони хонаамон хоб карда, дар равшании маҳтоб соатҳои дароз ба мо афсона мегуфт.

Аз он афсонаҳо баъзе... масалан, «Ҳафт додарон», «Ма- ликаи чилгазамӣ», «Кали Боқӣ», «Лаку Пак» ва ғайра то ҳол аз хотирам нарафтаанд. Инак, баъди қариб бист сол, ман метавонам онҳоро ҳарф ба ҳарф такрор кунам.

...Марям-холаи пир шаб дар хобам бисёр чавон буд; зебо буд. Саропо дар либоси сафед, ба даст китоб... дар соҳили як рӯди пуроб қад кашида, ба ман, ки аз ҳусни беҳамтои ӯ шах шуда, дар соҳили дигар меистодам, ба овози баланд, вале ниҳоят форамаш ғул-ғули дарёро пахш карда, эҳтиёт бош, писарам, муракаб аст кори ин дунёи фано мегуфт.

Боз мегуфт, ки ана ба ту мисолаш: дар азал Офтобу Маҳ- тоб ду хоҳарон буданд. Лекин ба ҳусни якдигар рашк мебур- данд.

Рӯзе ба кадом баҳона гапи онҳо гурехт. Дар байни ҷан- ҷол Маҳтоб ҳар замон ба Офтоб мегуфт, ки ман аз ту сад бор хушрӯйтар. Офтоб ҳам аз ҷаҳлаш нафуромада, такрор ба такрор дурӯғ, ман хушрӯй мегуфт. Қисса кӯтоҳ, инаш «ман хушруй», ваяш «не, ман хушрӯй, ман...» – гӯён ҷанҷоли онҳо сахттар шуда, дар ниҳояти кор Офтоб ба ин гапгузаронӣ дигар тоб оварда натавонисту ханҷари худро аз наём кашида, ба рӯи хоҳараш чанд зарба зад ва саркану покан гурехт. Чеҳ- раи зебояш хуншор гардида, Маҳтоб дар ғазаб аз пушти Оф- тоб давид; хеле давиду ўро дошта натавонист... Аз ҳамон рӯз онҳо якдигарро таъқиб мекунанд, аммо – бефоида! То алҳол рӯи Маҳтоб доғдор аст. Аз паи ханҷари хоҳараш Оф- тоб... Акнун фаҳмидӣ? Ҳа-а, эҳтиёт бош, писарам. Дунё му- раккаб, асли одамро шинохтан душвор.

Боз...

Ногаҳон пир шуда ва китоби дасташро аз болои рӯди те- зоб ба сӯям дароз карда...

Вай дар илтиҷо мегуфт, ки инро бигиру ба ман писарони ҷавонамро ёфта деҳ,

шавҳари заҳматкашамро ёфта деҳ. Би- гир...
Бигир, ки дар ин китоб сарнавишти
ғамангези онҳо сабт гардадааст.

Лекин дастам ба китоб нарасид – ман аз
рӯи санге ғели- да, ба дарё афтидаму...

Сахт тарсида, ғарқи обу арақ, бедор
шудам. Аз радиои девори ошхона ҳофизе
ба сӯзу гудоз «Муноҷот»-ро мехонд. Ин
суруди дилхарош, ки субҳи содиқ гӯё аз
дуриҳо ба гӯшам паст ва мавзун мерасид,
маро бештар мутаассир кард.

Аз хоби дидаам ҳайрон, дар мадди
назарам андоми кул- фатгазидаи Марям-
холаву хаёли ошуфтаам ба деҳа... аз ҷоғаҳи
худ базӯр хеста, дастурӯй шустам; риш
гирифтам.

Сипас хоҳам-нахоҳам чою нон хӯрда,
тохта қўча баро- мадам, ки аз дигар
ҳамкасбонам пештар ба кор расам...

Шумо албатта медонед – як соат қабл аз
ин ҳаво соф буд, борон ҳам намеборид.

Хулоса, акнун ба истгоҳи автобус расида
будам, ки но- гаҳон раъду барқ шуда,
шатар-шутур борон рехт.

Шамолаш тунд. Бинам – борониамро
напӯшида барома- даам, ҳатто чатр

нагирифтам. Барои то ин дараҷа
фаромӯш- хотирӣ, андешамандӣ ва он
мақолаи сабилро нанавиштан худро
маломат карда, ҷонсарақ қафо гаштам.
Дар хона бо- ронӣ пӯшида, алалэхтиёт
чатрро ҳам гирифта, бозпас ба ист- гоҳи
автобус омадам.

Дар зери шипанг одам бисёр буд.

Охир, ҳавои баҳор – шохборон мезад!
Автобус кам мегузашт.

Аз ҳафтумаш-ку қасд кардагӣ барин
умуман дарак набуд. Ман одатан ба ҳамон
автобус меоям. Нағз мегардад, ле-
кин баъзан... аз чӣ бошад, то як соат
интизор мешавад.

Имрӯз низ айни чунин ҳолат рӯй дод.
Дигар автобусҳо зуд-зуд гузашта, паёпай
одам гирифта мерафтанду ҳафту- маш
наменабуд...

Аз интизорӣ тоқатам тоқ гардида, дар
гӯшаи ҳарак аз паҳлуи як писарбачаи
хушсурати ба назарам мактабхон оҳис- та
нишастам.

Раъд гулдурӯс задаву ҳаданги барқ
синаи абрҳоро чок карда, борон аз
шасташ намегашт.

Ман аз роҳи ғарқи об чашм намекамдам. Дар баробари рез-рези борон хаёлам ба ҳар кӯй сар меҳалонд. Фикр ме-кардам, ки аз мани гаранг рӯзноманигор мебарояд ё не. Фикр мекардам, ки Иноят Шамсиддини даҳмарда барои ҷонбозиҳо дар набарди зидди фашизм пас аз чил сол сеюмин ордени худро гирифта, шояд саҳт ба ҳаяҷон омада бошад; аз ғояти хурсандӣ ба ҳаққу ҳамсояҳо эҳтимол зиёфат ҳам дода бошад. Одами дасткушод вай, дастархондор...

Боз фикр мекардам, ки ин хоби шаб дидаам... Аҷаб, таъ- бираш чӣ бошад?

Ниҳоят барои чӣ дигар кас неву маҳз Марям-хола даро- мад ба хобам? Ҳоло вай сиҳат-саломат аст, ё ҳодисае...

Нохост назарам ба як аробаи чорчарха афтид, ки онро аспи кабудӣ лоғар аз канори раҳ кашола карда мегузашт. Марди кӯзапуште, дар даст лаҷом, либосаш ҳама тар, ба қур- сии пеши ароба нишаста, чунон ки дар зерӣ борони саҳт по- бандӣ ғаму андӯх бошад, сархам ва гӯё аз кулли ташвиши дунё беҳабар мерафт.

Яқин пир буд аспи кабуд. Дар тани пўсту устухонаш чо- чо холҳои сафед дошт, ки нахустин зарраҳои ба рӯи замин рехтаи барфро мемонданд. Бо вучуди ин чонвар, ёли даро- заш аз дами тези шамол парешон гардида, аробаи чарххояш резинӣ ва пур аз қуттиҳои гуногунро ба ҳама зӯри худ оҳиста-оҳиста кашида мебурд.

Корзада буд аспи пир!

Ман ба қадаммони душвори вай нигариста, беихтиёр аспи дигарро ба хотир овардам, ки низ кабудӣ холдор буд.

Аспи падарам...

Дурусташ, аспи давлату лекин падарам...

Азбаски солҳои сол ҷангалбонӣ мекард, онро аз ҳисоби кадом идора савор шуда мегашт.

Як рӯз падарам аз кўҳ омада, зуд оши бурида хўрду дар болои кўрпача дароз кашида, гарму нарма гуфт, ки рав, писа- рам, аспро ба дарё бурда, об дода бие. Мани он вақт даҳ- дувоздаҳсола аз ин хоҳиши вай ниҳоят хурсанд шуда, савори асп филҳол ба лаби дарё расидам.

Мепурсед, ки дар ҳамон син аспсаворӣ мекардӣ? Албатта!

Аз падарам омӯхта будам...

Хулоса, дар поини деҳа ба лаби дарё расида, ҷонварро аз об хуб сер кардаму дар бозгашт – аз кӯҳтал гузаштан баробар тозондам. Падарам пеш чандин маротиба исрор ба ис- рор гуфта буд, ки номаш аспро... баъд аз об хӯрданаш –

Тозондан гуноҳ!

Аммо шавқи кӯдакиам боло гирифт ба сағрии ҷонвар қамчин зада, онро дар кӯчаи деҳа беибо тозондам. Ман ҳа- бар надоштам, ки падарам ба хона омада, зертанги аспро қадре суст кардааст. Аз ин рӯ...

Вақте ҷонвар дар шаст ба дарвозаи ҳавлиамон мерасид, нохост аз болои вай чаппа шуда, якҷоя ба зертанги кушода ва зину арақчинаш дар ҷӯи канори раҳ ғалтидам. Ва дар зами- ни саҳт шонаам зарб хӯрда, ҳамоно фарёд кашидам.

Охир, ҷӯи сабил об надошт – хушк буд, қоқи қоқ буд!

То даме ки фиғони маро шунида, падарам тохта аз хона баромад, асп гунаҳкорона шиҳа кашида, нарма пой кӯфта, аз барам дур намешуд; ба нигоҳи чашмони

равшан ва калон- калони худ гўё узр меҳост. Чунин менамуд, ки вай аз ман дида бештар азоб мекашад; агар он лаҳза фақат шонаи ман дард кунад, пас...

Аз ғояти раҳму шафқат ҳама вучуди ҷонвар метапад, та- ранг мешавад.

...Ба аспи пир ва соҳиби кўзапушту сархами вай нигарис- та, дар истгоҳи автобус ба як дарди ширин беихтиёр ҳамон воқиаро ба ёд овардам. Ва ҳангоме ки аробаи пурбор рафта- рафта, дар пушти хамгашт нопадид гардид, худ ба худ:

– Чӣ бало зад ҳафтумро?! – гўён асабонӣ бархостам.

– Ҳозир гузашт-ку, амак, – фаҳмонд писарбачаи хушсу- рати аз афташ мактабхон, ки чанд дақиқа дар паҳлуи ӯ хомӯш нишаста будам.

– Наход! – гуфтам ман дар ҳайрат ва аз парешонии худ каме шарм дошта, дубора дар лаби ҳарак ҷой гирифта, боз ба ҳар гуна хаёлҳо рафтам.

Раъду барқ ҳамон хурӯшида, беист борон мерехт. Ман...

Чашмам ба раҳ...

Мошинҳои дар ҳаракатро гоҳ медидам, гоҳ не. Зеро дар лавҳи хотирам манзараҳои деҳа пайдо шуда, кӯчаи асфалт- пӯши шаҳрро аз пеши назарам мебардоштанд. Ва ман чун дар овони беғами кӯдакӣ талҳои як ба як сабзи дилнавозро баръало дида, дар зерини борони баҳор гӯё аз сари нав пойлуч метохтам...

Бад-ин минвол аз байн чӣ қадар вақт гузашт, – намедод- нам. Фақат ҳаминашро медонам, ки:

– Омад, амак, ана... – гуфт ба табассуми ширин писарбача.

Ман аз дунёи дерини худ раҳо ёфта, чашмам ба автобуси ҳафтум афтид, ки дар он паиҳам одамон савор мешуданд.

Даме ки саросема ба дари автобус расидам, писарбача:

– Амак, о ин... – гӯён аз остини борониам оҳиста кашид. Бинам – дар дастам портфел!

Хаёлам, ки кӯдаки мактабхон бошам, портфели он пи- сарбачаро беихтиёр аз болои ҳарак гирифта, худро ба сӯи автобус задаам.

Мефаҳмед?

Замин накафид, ки аз чашмони дар
хайрати вай пинҳон гардам. Хайрият,
автобус буд...

Ҳозир ана, давида ба идора меравам.

Мақолаи фармудаашонро навишта
натавонидам. Аз кор ҳам дер
мондам.

Аввал аз мудирӣ шўъба, баъд аз котиби
масъул, баъд аз муовини сармуҳаррир ва
баъд аз худи ӯ бе муҳобот гап ҳам
мешунавам.

Хайр, ҳеҷ қисса не. Одат кардам ба
талху тунд... Бадиӣ кор дар он ки ман
сабаби ин ҳолатамро, решаи дарди
диламро равшан дарк карда
наметавонам.

Ана ҳамин хел...

Шояд ҳаёли маро фасли баҳору
боронҳои паёпай паре-шон месозанд?

Эҳтимол...

Лекин як чизро нек медонам – солҳои
охир ман дар ин фасл гўё тағйир меёбам.
Тобу тавонро аз даст дода, зуд-зуд ҳис
мекунам, ки ба ҷои мақолаҳо дар хусуси
ҳаммом, сарта-рошхона, дўкони таъмири

пойафзор ё аҳволи бозор...

Чӣ гӯям?

Раман навиштан

мехоҳам! Бале, бале...

Механдед, а?

Беҳуда. Чунки ягон рӯз рамани маро ба чашми худатон мебинед. Ҳатман... Он гоҳ ба ҷои хандидан ҳайрон мешавед, лол мемонед. Ҳоло чӣ? – яқин бовар надоред; ҳазён мепиндо- ред. Шояд фикр ҳам мекунад, ки ман ақлабро бохтаам. Аз беҳунари, аз васвасаи қаламкашӣ, аз орзуҳои ботил...

Ё нодуруст

мегӯям? Дуруст

албатта...

Эъ, ин борони сабил боз гирифт-ку! Ганда гирифт. Касро дигар ба ҳоли худ намондагӣ барин... Хуб, ҳар чӣ бодо бод! Таваккал ба худо гуфтаанд. Ҳоло ман рафтам, бале, шумо саломат бошед. То боздид; то ҳамон рӯзе ки рамани маро хонда, аз боби он ҳатман қисса хоҳед кушод.

1985

КАТАРИН

Гашт мекунад рӯзи аввали зимистон. Ва боз... мегузарад соате аз ҳаёти муқаррарии инсон. Чанд лаҳза инҷониб май- да-майда борони сард борида, шояд аз камари кӯҳҳои дур нафаси тези барфро меорад. Як марди биниаш барҷастаи газ- гӯшт, ки ба назар тахмин панҷоҳсола метобад, сараш ба рӯймоли гарди маҳкам бастагӣ, кӯрпаи баҷилди вазнинро қариб то таки манаҳаш кашида, дар кати пастаки пеши ти- реза хобидааст. Гунаҳои суп-сурхи ӯ ба чашмони кабуди андак чуқураш гӯё бозӣ мекунанд. Яқин ҳарорат дорад мард. Хона чандон гарм не, – дар кунҷи дуртар аз паҳлуи дари дутабақа, дудкашаш берун аз шифт рафта, бухории оҳанин... ба вай фурсате қабл алав мондаанд магар, акнун тафс мегирад.

Мард аз оинаи тиреза, ки домани ҳар ду пардаашро бар- задаанд, ҳаёлманд ба саҳни ҳавлӣ, ба нам-нами якнавохти борон менигарад. Баъд оҳиста паҳлу мегардад. Ва аз байн дақиқае нагузашта, болини таки

сарашро болотар тела ме- диҳад. Бетоқат аст вай – гўё аз риши тунуки малла, аммо як қадар дамидаи худ ғашаш меояд. Балки дар бадаш задааст чор рўз интараф мурда барин дароз хобидан? Ҳар чӣ бошад, ранги рўяш бегона, дилаш зиқ ва хотираш парешон мето- бад... Инак боз паҳлу мегардад ў. Пас баиллат як калла афшонда, аз нав ба сахни ҳавлӣ менигарад. Ва худи ҳамон дам чашмонаш дурахшида:

– Ваҳ! – гўён саросема кўрпаро аз қафаси синааш дур меандозад. – Ўўраам, а! Ўўраам...

Марди бемор пойҳои лоғарашро аз кат фуруварда, зуд ҷуробашро мепўшад. Бархоста, ҷомаашро низ чаққон ба китф мегирад.

...Ва дар кушода шуда, ба мушояти ҳамсари вай дўсти бачагиаш Нозилҷон медарояд. Онҳо якдигарро гарм ба оғўш кашида, салом-алейк мекунанд, самимона аҳвол мепурсанд. Пас дар болои кўрпачаҳо ба ҳам рўбарў нишаста, аз дари таомул даст ба фотиҳа мебардоранд.

– Қадам расид, бало нарасад!

– Намерасад...

– Илоҳӣ омин! Гуфтам... аз ту як хабар гирам.

– Хуш омадӣ, дӯстам! Ҳар қадамат болои дида... Ту, охир, тоҷи сарӣ!

– Воҳима нашавад, Ҳотамбек... – меғӯяд Нозилҷон. Ва баъди лаҳзае сукут, лабони андак ғафсаш моил ба табассум, маънидор мепурсад: – Аслан чӣ гап? Аз нақли як кас-ним кас ман туро бемори лоҳис тасаввур кунам... дурустӣ-ку! Ҳеҷ тағйир наёфтаӣ, ҳамон Дами Гарми қадимай.

– Ҳоло лақаби ман дигар, – нигоҳашро гурезонда, қариб ғамгин ба забон меорад Ҳотамбек.

– Аз инаш ҳам хабар дорам, – меҳандад Нозилҷон.

– Хабарат бошад... – гуё ногаҳон ба хаёл рафта, идомаи суҳанаширо фурӯ мебарад ӯ. Ва ба ҷониби ҳамсараш, ки низ пиққӣ хандида, ин дам аз хона баромадан меҳост, дар як ито- би омехта ба меҳр чашм медаводнад. – Бисёр наханду аз паи дастархон шав!

– Албатта... – хушнуд берун меравад зан. Ва лаҳзае хомӯшӣ ба миён меояд.

– Хайр, гап деҳ, – айни вақт онро шикаста, нарма мегӯяд Нозилҷон.

– Чӣ гап диҳам? Ранг бину ҳол пурс... – рӯймоли гардиро аз гирди сараш кушода, ба табассум тоқӣ мепӯшад Ҳотам- бек. – Кам-кам таб дорам. Боз ин ки месурфам. Сурфаи хушк... Вараҷа барин нохост гирифт сабил! Чор рӯз пеш... Хуб, аз худат пурсам – чӣ ҳол дорӣ, Душанбе чӣ хел? Зану бачаҳоят сиҳат-саломатанд?

– Шукр, ҳама осудаанд. Душанбе низ тинҷ. Ҳоло ки ман дар он ҷо нестам, тамоман тинҷ будагист.

Ҳотамбек аз мағзи дил меҳандад.

– Худо мегӯем, ки аз паи қадами ту акнун деҳа нотинҷ нашавад.

– Ахир бас кардӣ нӯшиданро? – ҷиддан мепурсад Нозил- ҷон, ба ҷигари сухани вай зиёда эътибор надода.

– Худат чӣ?

– Ман ҳамон Аҳмади порина. Як хел...

– Аммо қиссаи акаат пур аз пастиву баландӣ.

Ҳамсари Ҳотамбек нону суфра меорад. Аз пушти ӯ, дар даст чойники калону чанд пиёлаи хушгул, ба хона нахустии- сараш

медарояд. Онҳо ду-себорӣ аз нав берун рафтаву ҳамо- но баргашта, рӯи дастархонро зуд мамлуи гуна-гуна нозу неъмат мекунанд. Дар охир як шишаи гардандарози арақаш нимабаланд низ пайдо мешавад.

– О будааст-ку! – барқ мезананд чашмони Ҳотамбек.

– Ин фақат барои акаам, – ширин меҳандад ҳамсари ӯ, зани кушодаҷеҳраи яқин содадил.

– Ҳа-а-аъ... – ночор абрувонашро боло мекашад Ҳотам- бек. – Хуб, ҳоло ба шумо ҷавоб. То палав тайёр нашавад, ба сӯҳбати мо дигар ҳалал нарасонед.

Модару писар мераванд.

Ва дӯстон боз танҳо мемонанд. Ҳотамбек нон мешиканад.

– Кай омадӣ?

– Дина бегоҳӣ... – меғӯяд Нозилҷон.

– Зану фарзандонатро ҳам овардӣ?

– Не, танҳо омадам. Вақтам танг буд – худо хоҳад, фар- до баргаштаниам.

– Аз дидори модарат сер нашуда?

– Чӣ илоҷ! Кору бор, ташвиши рӯзгор...

– Тобистон, баъде ки як ҳафта барин дар деҳа истода, бозпас рафтӣ, – пешонии фароҳашро ба ангушти ишорат тук- тук мезанад Ҳотамбек, – ин *акаат* қариб мемурд.

– Узр меҳоҳам, чӯраҷон, ман дер шунидам. Лекин пурси- да, аз ёру бародарон фаҳмидам, ки ҳарчи сиҳат ёфтаӣ. Пас осуда шудам.

– Як мӯъҷиза буд ба по хестани ман. То ҳол боварам на- меояд...

– Аввал аз шафоати худо доништан лозим. Баъд аз тоқа- ти ҷону ҷигари худат...

– Гуфтанд ту ҳамон рӯзҳо сафари хидмати доштаӣ.

– Бале, Кобул рафта будам.

– Дар ин муддат ягон чиз менавишти, ё фақат кору бори давлат?..

– Кам-кам... Ку бинем, оқибат чӣ меояд ба кафлес.

– Агар менависӣ, иншооллоҳ, ҳосилаш хуб аст. Ту истеъ- доди баланд дорӣ, дӯстам. Ростаҷро гӯям, вақтҳои охир туро бисёр пазмон шудаам. Зуд-зуд аз модарат пурсида меистам, ки чӣ хату хабар ҳаст,

занг мезанад ё не...

– Хуб, акнун ҳикоят кун, – чӣ тавр афтидӣ ба ин аҳвол?

– Баъд ту маро ба масхара нависӣ, а!

– Муносиб бошад, чаро не?!

Ҳотамбек, чехраи зардинааш шукуфон, даме сукут вар- зида, чунон ки нохост ба ягон амали хавфнок тасмим гирифт- тааст, айёрона меғӯяд:

– Майлат, ба ту ҳамаашро нақл мекунам. Лекин... аввал табъи дил адаби ин занакро додан лозим.

– Яъне? – ҳайрон мешавад Нозилҷон.

– Ҳоло мефаҳмӣ, – хандон аз ҷой меҳезад Ҳотамбек ва аз пушти кат як шиша арақи накушода оварда, масрур дар паҳ- луяш мегузорад. – Ҳаминакро дукаса фуру мебарем.

– О ин бисёр. Баъд... оё мумкин аст ба ту? Ҳарорат дорӣ...

– Аз рӯзе ки ба он фалокат гирифтор шудам, занак нӯши- данро қатъиян манъ кард. Вай ҳатто аз гапгузаронӣ наме- гардад. Аммо акаат, рафту харҷаш аз кисаи дигарон бошад, баъзан менӯшад кам-кам.

– Аз янга пинҳонӣ албатта?

– Чӣ илоҷ! – сараш андак хам, сард оҳ мекашад Ҳотам- бек. – Агар не, дар бало мемонам.

– Ҳар чӣ бошад, зиёд аст вай. Ана ҳаминаш кифоя, – ши- шаи кушодаро нишон медиҳад Нозилҷон.

– Не, дўстам. Модоме менўшем, аз табаррукаш менўшем. Худат-ку нағз медонӣ: аз Исматулло дар зимистон ҳатто барф рўёнда намешавад. Эҳа-аа...

– Воқиян, чӣ ҳол дорад шон?

– Гаштааст бе дарду ғам. Дунёро об барад ҳам, мижааш хам намехўрад. Саҳар як сари қадам омада буд. Ин Шера- лӣ, – ногаҳон лақаби навъи шиша, ки онро аз номи ҳофизи гарданаи бисёр дарози Ўзбекистон гирифтаанд, ба ёдаш расида, механдад Ҳотамбек, – аз ҳиммати Исматуллоҷон, аз пули бедардимии дўсти бачагии худамон. Яъне табаррук!

– Беморбинии баарақ, а? – низ механдад Нозилҷон.

– Ҳа-а, бачамард дар киси даруни борониаш овард. Чаш- ми янгаатро, ки қаравул меистод, намедонам чӣ хел реб дода, сари вақт дар пушти кат монда

рафт. Ё чӣ боло, аз омадани ту хабар дошт?! Дар ҳар сурат одам аз насибааш рӯй наме- гардонад...

– Хабар дошт албатта. Саҳарӣ, зоғи сиёҳ нулашро на- олуда, ба ман занг зада буд... Хайр, кушо акнун, – маҷбур гардан мефурорад Нозилҷон.

– Ҳай муғамбир аст ин чӯраамон. Як даҳан нагуфт-э!

...Ниҳоят, баъде ки хӯрдаву нӯшида, шишаро холи кар- данд, Ҳотамбек даҳони онро маҳкам мепӯшад ва бурда ба эҳтиёт боз дар ҷояш, дар пушти ҳамон кати пастак мемонад. Пас дангал мепурсад:

– Ту қиссаи аз нав зинда шудани маро дар ҳақиқат шуни- дан меҳоҳӣ, ё аз раҳи адаб... яъне дар омади гап гуфти?

– Биллоҳ, ки сидқан шунидан меҳостам!

– Ин хел бошад, гӯш фаро деҳ. Лекин суҳанамро наме- бурӣ. То охир... Хуб?

– Қабул, – табассум мекунад Нозилҷон.

– Лўндаи гап, ман ҳамон саҳар аввал ба анбори хоҷагӣ раф- та, аз кали Анвар дар як зарфи дулитрӣ катарин харидам.

– Катарин не, которан, – мӯйсари

мошубиринчи базебаш- ро ба ангуштони дарози худ шона мезанад Нозилҷон.

– Ана, суханабро буридӣ!

– Шуд, чӯраҷон, дигар овоз намебарорам.

– Овозат ки намебаромада бошад, –
каме сурфида, орин- ҷашро ба болин така
медихад Ҳотамбек, – буду шуди қисса
ҳамин: аввал рафта аз кали Анвар ду литр
кота... като... Э фарқаш чӣ? Катарин
меғӯем, вассалом... Мазмун – аввал дар як
зарфи оби маъдан аз ҳамон тухми анқо
харида, даҳанаш- ро нағзакак бастам. Ва
аз гарданаш гирифта, кали Анварро
хурсанд карда, бозпас ба раҳ даромадам.
Қад-қади кӯча гоҳ ба инаш, гоҳ ба ваяш
вохӯрда – таомул, охир! – салом-алейк
шудаву кам-кам лақида, хотирам аз чор
ҳадди дунё ҷамъ, оҳиста меомадам.
Бепарво будам. Азбаски он рӯз ҳеҷ кори
зарур надоштам, шояд аз шарофати
фориғӣ... худ ба худ рӯҳам меболид.
Кӯкнориҳо барин ба ҳар гуна ҳаёлҳои ши-
рин рафта, озод, беташвиш, саллона... ва
аз чӣ буд, ки ҳатто бисёр хурсанд қадам
мемондам. Ҳамин хел то дари магази-
намон расида, ҷашмам нохост ба

Исматулло афтид. Вай ба ду нафар улфатамон – ту онҳоро хуб мешиносӣ, доимианд онҳо, – каме дуртар, дар кати баланди зери дарахт бемалол чорзону зада, ба қавли худаш маишати канори ҳавзи Кав- сар дошт. Аввал хостам, ки номаълум гузашта равам. Аммо Исматулло ҳам маро дида, ба ишораи даст даъват карду филҳол аз раъям гаштам. Сабил монад, табиатам беҳад мулоим, – ба ягон кас не гуфта наметавонам... Аз ин рӯ қана- так бароварда, зуд дар назди вай ҳозир шудам. Ва мо, чор тан паҳлавони гарданшикан, то нисфи рӯз аз ҳамон кати пе- шорӯи магазин нахеста, гардани панҷ шишаро бехато шика- стем. Газакамон чӣ? – шакароб, нон, камтар мева... Худат медонӣ, ки одам агар ба дӯстони бачагиаш давра гирад, ҳар касу нокас пашша нашуда, бар замми ин сӯҳбат табъи дил ҷараён ёбад, асло хестанаш намеояд. Аз шаш дари олам гап зада, занги дил мешӯй, гузаштаро ба ёд меорӣ, имрӯзаро ба муҳокима мекашӣ... Хулоса, роҳат мекуни. Мо ҳам лақида- лақида, ба

тавре роҳат карда, нимарӯз, баъде ки шишаҳо бил- кул холи шуданд, аз дари магазин ғайб задем. Яъне гаранг будем ё хушёр, ба ҳар ҳол, ҳар кадом ба роҳи худ рафтем. Ҳамон рӯз офтоб аз саҳар башаст омада, гармо тадриҷан боло гирифта, оқибаташ – ҳаво ба мисли танӯр метафсид. Боз ин ки ғуборогин буд сабил, вазнин буд. Ҳамвор нафас кашидан як азоб... Дар дастам зарфи пур аз катарин, ман рӯ ба хона лаб-лаби канал оҳиста пой монда, базӯр меомадам. Раҳораҳ аҳволам ба дараҷае танг шуд, ки як-ду бор истода, то метавонистам, чуқур дам задам. Бинам, дар ҳақиқат фои- да доштааст – ҳушам дар чояш қарор гирифта, оҳиста-оҳиста сабуки ёфтам. Бо вучуди ин аз дил гузарондам, ки биё, ранги рӯямро ҳоло дар хона нишон намода, аввал ҳамин катаринро ба сари замин бурда монам... Акаат, охир, дар он ҷо як каппача дорад! Худат медонӣ-ку: ман чор сол боз иҷора-кор. Се гектарро ўҳда карда, ба илова ҳосили айни муддао гирифтан аз дасти ҳар кас намеояд. Дар як муддати кӯтоҳ ман он замини партавро чунон ба тоб

овардам, ки эҳа-а! – тонна-тонна бор
медихад. Соли дароз на фақат оилаи
худам, балки хешу табор низ таъминанд аз
пиёзу картошка. Боз хеле мефурушам...
Исто, ки ту ҳам якхалтаи барӣ,
намешавад?

– Мани беҳабар сари тирамоҳ захира
карда будам, – нарма механдад Нозилҷон.

– Гапамро набур... Аҷаб бетоқатӣ!

– Модоме батаъкид мепурсӣ, ҷавоб
нагардонам?

– Майлат, набар... Лекин ба миёни
суханам лагад на- зан, – меғўяд хушҳолона
Ҳотамбек ва идома медихад: – Хуло- са, аз
дил гузарондам, ки дар ин аҳвол хона
намеравам. Ва бешитоб самти заминамро
пеш гирифтам. Агарчи кайфам ҳоло ҳам
баланд буд, дар ҳавои бисёр гарми чанголуд
беш аз ним соат қадам зада, ҳалқам аз ғояти
ташнагӣ қоқ, но- хост ба боҷаам рўбарў
омадам. Ба Саидвали... Вай сари вот истода,
дар китфаш каланд, ба ҷўякҳои пахта
менигарист. Замини мо аз бари якдигар...
Воқиян, ман ҳам мувофиқи шар- тнома
ўҳдадорам, ки дар баробари ғайра зироат
пахта низ

мекорам. Ҳар сол... Медонӣ, а? Қилу қол надорад ин масъала!

– Медонам, – беихтиёр меғӯяд Нозилҷон.

– Хайр, – даме ба сукут рафта, фарох механдад Ҳотам- бек. – Тарки одат – амри муҳол. Буридан гир... Ту аз кӯдаки- ат ҳамин тартиб бетоқат будӣ.

– Ёд надорам.

– Албатта, кадом одами ту барин хушёр гуноҳашро зуд ба гардан гирифтааст? – як култ чой менӯшад ӯ ва боз қадре хомӯш монда, аз сари нав ба сухан меояд: – Давоми қис- са – Саидвали маро дида, хушу хурсанд вохӯрдӣ кард. Гуфт, ки имрӯз бояд намеомадӣ, аз куҷо пайдо шудӣ. Яқин ҳамсӯҳ- бат мехост вай – аз афташ... тани танҳо чунбида, зиқ монда буд рӯзи дароз... Бемадор даст афшонда, чои хунук пурси- дам. Надорам гуфт. Баногоҳ қаҳрам омада, худро якбора аз даст дода, қариб беҳуш шудам. Даруни сарам ваҷарос ме- зад. Дасту поям вазнин, ҳатто ба ларза печида, зуд нишас- там, балки афтидам. Хуллас, одаму олабро фаромӯш карда, фақат ёд дорам, ки –

намедонам кай – ана чой гуфтам. Ана...
нихоят ташнагӣ мешиканам. Баъд хоб
меравам, хоб... Ва он зарфи пур аз
катаринро, ки яқин дар паҳлуям ғелида
буд, худам беҳабар чанг зада гирифтаму
ҳамоно ба лаб бурдам. Тамом, дигар чизе
дар хотирам намондааст. Маълум шуд, ки
наздики як ҳафта...

– Тавба! – ба оҳанги таассуф калла
мечунбонад Нозил-ҷон. – Ҳамин қадар
беҳуш будӣ, а?!

– Беҳушгӣ ҳам гап? Мурда будаам, мурдаи
ғассол... – орин-ҷашро аз болин гирифта,
боз чорзону мезанад Ҳотамбек.

– Нағз, ки дар он ҷо ба Саидвали
воҳӯрдаӣ...

– Рост мегӯӣ, – сухани Нозилҷонро
бурида, вай худаш идома медиҳад: – Агар
не, ҳаром мемурдам.

– Баъд чӣ?

– Чӣ мешуд баъд? Ҳоло пӯсида, аз ҳам
мерехтам дар гӯри торик.

– Ман ин *оқибати* вазнинро дар назар
надоштам, – та-бассум мекунад
Нозилҷон. – Фақат доништан мехостам, ки
ба кадом насақ раҳо ёфтӣ аз ҳалокат.

– Тафсилоташро аз Саидвалий пурс, –
лоқайд мегӯяд Ҳотамбек. – Аз рӯи
шундаам ҳамин қадар медонам, ки вай
маро саросема ба гаҳвораи мататсиклаш
андохта, дартоз хона меорад. Нохост ин
аҳволро дида, бачаҳо аввал саҳт
метарсанд. Пас ана... ба гираву нола
медароянд. Янгаат рӯю мӯй канда, гумон
мебарад, ки тамом, мурдааст соҳиби са-
раш. Охир, латта будаам, беҳушу беёд...
Саидвалий дар як азоби алим ба вай
мефаҳмонад, ки бисёр овоз баланд наку-
над, ман ҳоло зиндаам; нағзаш – чӣ қадаре
бошад, шир ёфта биёрад. Боз эҳтиёт
шавад, ки ҳамсояхо аз ҳақиқати ҳол пай
набаранд...

– Девор агар афтад, дарун афтад гуфта,
хостааст қиссаи туро пинҳон дорад.

– Албатта, олуи дар он бӯи бад ҷон ба
ҷаббор диҳам, оқибаташ чӣ мешуд?! Ба
зоту зурётам исноде меовардам, ки якумр
аз ёди мардум намерафт.

– Ҳар чӣ бошад, муҳиммаш – зинда
мондӣ.

– Хулоса, онҳо ба даҳанам паёпай шир
рехта, муддате интизор меистанд, ки банда

беҳбудӣ меёбам, ё не...

– Ту ягон чизро дар хотир надорӣ?

– Ку-учо! – гардан ёзонда, мад мекашад Ҳотамбек. – Гуф- там-ку: мурда будаам, мурдаи ғассол... Баъд мебинанд, ки не-е, баданам ғарқи арақи сард, шири хӯрондашон аз даҳа- ну биниам омада, хона пур аз бўи катарин, ба дами назъ расидаам, ҳамин ҳозир қон медиҳам. Бечораҳои монда, *табобатро* дигар бас мекунанду ҳасади ин акаатро кўдак барин боз дар гаҳвораи ҳамон мататсикл андохта, саркану покан ба беморхона мебаранд.

– Нағз, ки ақлашон гирифтааст.

– Янгаат тақозо мекунад. Овоза нашавад, иншооллоҳ, ба худ меояд гуфта, боҷаам аввал бурдан намехостааст.

– Бечора Саидвалий...

– Қони одам аст, – хушҳол меғўяд Ҳотамбек. – Вагарна дидори ману ту дар қиёмат мемонд.

– Якумр бояд аз вай минатдор бошӣ, – мутаассир ба за- бон меорад Нозилҷон.

– Саидвалий дар беморхона ҳам хизмати бисёр кард. То сари по нахестам, дар гирдам парвона буд хонаобод.

– Чанд рӯз хобонданд?

– Зиёда аз бист рӯз! – ба оҳанги ифтихор ҷавоб мегардонад Ҳотамбек. – Се-чор рӯзи аввалро тамоман дар хотир надорам. Баъд кам-кам дарёфтам, ки ҳанӯз ҷони зиндаам. Чӣ хел аз кали Анвар катарин харидам, чӣ хел дар пеши мағазинамон дар ҳузури Исматулло арақ хӯрдм, чӣ хел дар сари замин ба Саидвали дучор омада, қаҳролуд даст ба зарфи пур аз чой бурдам... низ тадриҷан пора-пора ба ёдам расид. Гоҳо чашмонам кушода буданд, лекин гап зада наметавонистам, мадори ҷунбидан ҳам надоштам. Дар конаки биниам рӯдаи борик, ҳозирон чӣ мегӯянд, – баръало мешунидам, идрок мекардам, аммо худам гунг будам. Зуд-зуд гӯшҳоям ҳуштак кашида, хаёлам, ки аз тазйиқи дард косахонаи сарам метар- кид. Бо вучуди ин зӯр зада, мехостам аз ягон чиз беҳабар намонам, дар айни замон фаҳмонам, ки ман зиндаам, умедашонро накананд – дилам, охир, бақувват! Духтур ҳам возеҳ гуфт-ку: дилаш агар тоб оварда тавонад, зинда мемонад, дар

акси ҳол... афсӯс, мо дигар илоҷ надорем. Чунин буд хулосаи духтур. Яъне ин тарафаш аз худам вобаста. Пас тоб меорад дили ман! Худо хоҳад, ба ҳар бало тоб меорад...

– Офарин! – беихтиёр хитоб мекунад Нозилҷон. – Ту ҳаме- ша сахтҷон будӣ. Ҳатто аз баландтарин дарахт афтида, ҳеч воқиа рӯй надодагӣ барин тохта ба по мехестӣ. Аслан аз ту ҳаракат, аз ман баракат гуфтаанд. Часпу талошатро дида, худои карим яқин раҳматро хӯрдааст. Вагарна имрӯз мо, чӯраҳо, бе ҳазлу шӯҳихои ту чӣ кор мекардем!

– Илоҷатонро меёфтед. Дар ин дунёи пурғавғо ҷои ягон кас ҳолӣ намондааст.

– Ба ҳар ҳол...

– Бисёр тахмин назада, давоми қиссаро шунав.

– Ба чашм!

– Ана ҳамин хел хушомад карда ист, – қаноатманд ме- гӯяд Ҳотамбек ва як сурфида, ҳикояташро идома медиҳад: – Ҳангоме камтар ба ҳуш омада, нахустин бор пай бурдам, ки банда ҳоло зиндаам, нохост ба гӯшам сураи ёсин расид. Чаш- монамро

базӯр нимкоф карда, дуртар аз худ хира-
хира як шабахро дидам – яқин аз доираи
ҳамон сиёҳӣ меомад овоз. Аҳволам бисёр
бад будааст, ки бечораҳо мулло оварда-
анд, – омехта ба ноумедии шадид аз дил
гузарондам ман. Баъд фаҳмам, дар воқеъ
мемурад гуфта, хонаро ҳам ба тартиб
андохтаанд. Мазмун – янгаат ба мадади
хешу табор аз ҳар чихат барои гӯрондани
соҳиби сараш тайёр шудааст. Сад фоиз... То
даме як зарра мадор ёфта, ба имову ишора
нафаҳ- мондам, ки бас кунед акнун, ҳай
ёсин мехонданд. Овози бо- рики мулло
беҳад хунук мерасид ба гӯшам. Мурдан
намехо- стам, охир! Умуман аҷоиб буд
бемории акаат, харро ханда- ву бузро гиря
буд, саропо як масхара буд, мазох буд... Ҳа-
ма – чи аҳли оила, чи ёру рафиқ, чи духтур,
чи хоҳари шаф- қат ё фаррош... – хуллас,
лозим донанд, ҳудаву беҳуда ҳама гап
мезаданду ман не. Чунки ҳатто лаб кушода
наметавони- стам, гунг будам, тароша
барин шах будам. Дигар бӯи умед нест, –
мегуфт яке, хости худо, – мегуфт дуюмӣ, ба
сабру тоқат даъват менамуд сеюмӣ...
Онҳоро шунида-шунида, маро асосан хоб

мебурд. Вақти бедорӣ медидам, ки зуд-зуд тире-заро кушода мемонанд. Ва палата пури магас мешуд. Янга-ат, берӯзӣ, даҳану биниашро ҳар замон ба рӯймолча маҳкам карда, дар сари болинам музтар менишаст.

– Шояд аз бӯи доруву дармон... – суоломез ба Ҳотамбек менигарад Нозилҷон.

– Э не-е-е... Аз бӯи катарин!

– Чӣ тавр? Оё баъди чанд рӯз ҳам... – гаранг мемонад вай.

– Бале, – дар виқор калла мечунбонад Ҳотамбек. – Аз ҳар нафасам меомад сабил. Агарчи духтурҳо гаштаву баргашта дарунамро шустаанд, он бӯи бад як ҳафта зиёдтар аз даҳану биниам берун шуда, номаш магасро қир мекард. Ба чашми худ медидам, ки ҷонварҳо аввал дар ҳавои палата каме пар зада, баъд чӣ хел сарозер меғалтанд. Рафту ба ман наздик шаванд, ё ба ягон ҷои рӯям ё дастам шинанд, тамом – филҳол меғелиданд. Саидвали хандон мегуфт, ки ба шарофати катарини ту аз шилки магас дигар парво надорем... Ҳамин тавр, беш аз бист рӯз дар беморхона дароз хоб кардам.

Аммо ҳанӯз ҷавоб нашуда, тамоми ноҳия аз қиссаи ман дарак ёфтааст. Майлат, инашро як дарди бахайр медонем. Аз ҳама бадаш, табибони ҳозиқи мо ҳар чӣ фармоянд, янга- ат бебаркаш сарф карда, ба сари чорсад долларе ки алалэх- тиёт дар хона нигоҳ медоштам, ҳалолу покиза об рехтааст. Дар ниҳояти кор ҳам бепул мондем, ҳам саломатиамро бой дода, дар байни мардум аҷаб афсона шудам. Акнун ҳатто кӯдаки қади раҳ маро амаки Катарин меғӯяд.

– Ту фақат аз хӯрдан меёбӣ, – беихтиёр гап мепартояд Нозилҷон.

– Чӣ хел? – мутаҳайир ба вай чашм медӯзад Ҳотамбек.

– Лақаби аввалаат ҳам ҳосили баднафси буд. Ё фаромӯш кардӣ?

– Мани сода он вақт аз куҷо медонистам, ки Исматулло, чӯраи ҷонамон, як карсон атолаи махсус сӯзонро оварда, бар- қасд дар пешам мондааст! Ба хизмат тўҳмат...

– Охир, дилам дами гарм меҳоҳад гуфта, ҳамаро безор карда будӣ.

– Хайр, чӣ? Аз сахар дар рӯи ҳавлиаш каланд заниву вай ақалан дегашро

натафсонад, мебоист ҷим истӣ?!

– Не албатта! Одам фақат ҷим истад, дигар ба ҷӣ раҳ лақаб мегирад?

– Лекин рост. Баъде ки он атолаи сабилро, беҳабар аз найранги шумо, осема дам кашида, дилу ҷигарамро муфт сўзондам, ба ҷои раҳм маро дар як муддати кўтоҳ ба Дами Гарм машҳур кардед. Гўё таҳтан ном надошта бошам, ома- да-омада... дар ин сину сол ана, Катарин ҳам шудам.

– Ғам нахўр... – пушти сар меҳорад Нозилҷон.

– Ман ғам нахўрдаам, – ҷиддӣ мегўяд дўсти бачагии ӯ. – Бигузор ноамро нагиранд. Ҳаргиз... Ниҳоят ҷӣ фарқ дорад, ки банда Ҳотамбекам ё Катарин?!

– Ҳар кӣ бошӣ, ту бе ягон муҳобот одами хубӣ, ҷўраҷон. Ҷӣ тавре дар ёдам мондааст, аз худи овони кўдакиат баинсоф будӣ. Яъне модарзод... Худои карим ҳам маҳз инро яқин ба назар гирифта, умри дубора додааст ба ту. Эҳтиёт шав акнун. Воқиян, духтурҳо ҷӣ мегўянд – нўшидан мумкин ё...

– Манъ карда буданд.

– Аммо ту эътибор намедиҳӣ?

– Чаро? Фақат гоҳ-гоҳ... аз ҳисоби дӯстони беғараз...

– Аз ҳисоби Афлотун бошад ҳам, дигар нанӯш. Тамоман... Кӣ медонад, боз нохост ба ягон фалокат печида, мабодо чандинсола номи некатро бой диҳӣ. Олами ҳодисгуфтаанд.

– Номи нек, а! – бепарво даст меафшонад Ҳотамбек.

– Ношукрӣ нақун, – ба худ ваҷоҳати ҷиддӣ мегирад Но-зилҷон. – Мардум ба ту эҳтироми зиёд доранд. Хурду калон... Чунки нағз медонанд – як инсони ҳақталошӣ, дастку-шодӣ, дилу ниятат покиза, чашмат ҳалол, ба ёру ошно садоқат дорӣ, муҳимбарорӣ. Боре нашудааст, ки аз қавлат гаш-та бошӣ; ҳаққи ягон бева ё бечораро ҳам нахӯрдаӣ, ба амонат хиёнат накардаӣ. Дар ҳар сурат мардум инро на дида-анд, на шунидаанд. Аз ҷумла худи ман... Боз чӣ лозим ба як марди мусулмон!

– Мо ҳамин хел одам гуфта, қор занам?

– Не, ту қор назан. Ту саломатиатро эҳтиёт кун.

– Дар ин дунё худои карим ҳар чӣ

фармуда бошад, ҳамон- ро мебинӣ.

– Вай арақ нӯш нагуфтааст-ку...

– Исматулло мегӯяд, – маҷбур механдад Ҳотамбек. – Ди- гар улфатҳо мегӯянд... Онҳо чӣ қадар шилқинанд, худат нағз медонӣ.

– Бо вучуди ин нанӯш, – аз гапаш намегардад Нозил- ҷон. – Як-ду сол гузаштан баъд мефаҳмӣ, ки эшон то кадом андоза ба ту садоқат доранд. Яъне вай дигар *намегирад* гуф- та, пояшонро аз дари хонаат кананд, ё аввала барин туро ба дастархони худ даъват накунанд, пас бешубҳа дӯстони ха- сакӣ будаанд.

– Ҳар кор шуданаш мумкин...

– Мумкин ҳам гап! Ин дарсе ки аз қазо гирифтӣ, бояд якумр ба ту кифоя бошад. Аслан чӣ фоида аз ошнобозии бар- зиёд?!

– Лекин рост мегӯӣ, – андак ба хаёл меравад Ҳотамбек.

– Ақалан оқибати шаш фарзандатро фикр кун. Ҳоло ак- сарияти онҳо хурданд, мактабхонанд...

– Бале, – калла мечунбонад ӯ. – Баракат ёбад устодашон Исматулло. Чӣ будани забону адабиётро *мефаҳмонад* бача- мард...

– Худо нагирад ҷони ин хел муаллихро!

Аз раҳаш на- гашт, ки нагашт.

– Арақхӯриашро дар назар дорӣ?

– Агар не, боз чиро?! Ба он лабу даҳан намедонам вай ба хонандаҳо аз чӣ дарс медода бошад... Балки шарму ҳаё чист, умуман фаромӯш кардааст?

– Биё, мон, – як дам сар меҳорад Ҳотамбек. – Нағзаш, аз худат пурсам. Дар муддате ки ҳамдигарро надидаем, чиҳо навиштӣ?

– Ба ин суоли ҳарина, ҷаноби бемор, банда кайҳо ҷавоб додам, – меғӯяд Нозилҷон.

– Яъне кам-кам менависӣ? Ҳоло дар дег, ҳоло ба кафлес наомадааст?

– Ҳамин тавр. Садқаи аҳли фаҳм шавам...

– Хайр, аз нияту нақшаҳоят гап зан.

– Чӣ гап занам? – ҷиддӣ мепурсад Нозилҷон. – Хирад- манде фармудааст, ки худоро хандондан хоҳӣ, дар пеши вай минбаъда нақшаи худро ба забон биёр.

– Таслим! – меғӯяд Ҳотамбек, пас аз лаҳзае дандон са- фед карда.

– Мағзи ин ҳикматро албатта дуруст фаҳмидӣ?

– То чое пай бурдам, ки мазмун... бача дар сафар бошад, номашро Музаффар

намегузоранд.

– Доништа мон...

Ҳотамбек акнун ба сухани дӯсти худ қариб эътибор на- дода, аз таки кўрпача як носкадуи хушранги ҳалқа-ҳалқа нуқракўбро, ки ба назар хеле ҷаззоб менамуд, оҳиста берун меорад. Баъд онро дар партави чароғи шифт фурсате тоб додаву тамошо карда, ба сари зонуяш тик-тиқ мекубад. Гўё нос кашидан мехоҳад. Вале аз чӣ бошад, чунон ки Нозилҷон интизор буд, даҳони шилшиладори он кадучаи зеборо наку- шода, ногаҳон ба лўлаболин така мезанад. Пас ба дўсташ як чашм давонда, боз ба носкаду менигарад. Гашта ба дўсташ... Хомўш аст Ҳотамбек, хаёлманд аст. Ба назар чунин мето- бад, ки ҳушу ёди ӯ дар дуриҳои дур парвоз доранд. Ниҳоят собунаки пояш аз сари нав тик-тиқ садо медиҳад. Маълум нест, ки вай нос кашиданист, ё он мояи ифтихори худро на- моиш дода, ҳамин тавр бозӣ кардан мехоҳад.

– Шинохтӣ, а? – оқибат мепурсад Ҳотамбек.

– Албатта, нишона аз бобои човандозат,

– дарҳол ҷавоб мегардонад Нозилҷон. –

Инро кӣ намедонад?!

– Аммо ту фаромӯш кардай.

– Чӣ хел? Шинохтам-ку...

– Ман гуфтаниам, ки ба ваъдаат устувор набудай.

– Боз кадом ваъда?

– Дар вақташ қавл дода, қиссаи ин носкадуру кӣ навиш- тан меҳост?

– Ман албатта...

– Ниҳоят, бобои маро кӣ машҳур кардани буд?

– Боз ҳам ман.

– Пас сабаб чист, ки наменависӣ? – он кадучаи зебо дар кафи даст, оринчашро хандон аз лӯлаболин канда, чорзону мезанад Ҳотамбек.

– Ҳоло фурсаташ нарасидааст, – мулоим меғӯяд Нозилҷон.

– Ба ҳикоя карданам ягон даҳ сол шудагист...

– Шояд, лекин тафсилоташро нағз дар хотир надорам.

Мавридаш ояд, як бори дигар аз худат пурсидани будам.

– Пурс, охир! – баланд меҳандад

Ҳотамбек. – Ё ҳанӯз вақту соаташ не?

– Чаро? – андак хиҷил мешавад
Нозилҷон. – Бемалол бо- шад, камтар ба
ёдам меовардӣ...

– Агар сидқан шунидан хоҳӣ, ман он
қиссаро, ҷўраҷон, камтар не, пурра нақл
мекунам.

– Кошкӣ...

– Ба шарте ки ваъдагиатро зудтар
менависӣ.

– Гап якта – худо хоҳад, ин дафъа аз ёд
намебарам, – диққаташро аз таҳти дил
ҷамъ меорад Нозилҷон.

– Хуб, одаму лафз гуфтаанд, – ҷиддан даст
ба дўсти ба- чагии худ медиҳад Ҳотамбек.

Баъд чор ҳадди хонаро ҳаёлманд аз
назар гузаронда, муд- дате сукут меварзад.
Ҳатто як қадар парешон метобад. Но-
зилҷон гоҳ-гоҳ ба чехраи инак саҳле
тирафои ӯ нигариста, ботинан худро
маломат мекунад, ки воқиян ҳам чаро он
ҳоди- саи вобаста ба бобои рафиқи
шафиқашро сари вақт ба қалам наовард.
Охир, аз айёми кўдакӣ онҳо ғалтидаву
хеста, баъ- зан аз фарти беақлӣ
гиребони ҳамдигарро канда, вале бо

вучуди ин ҳаргиз кина нагирифта, гўё баногоҳ якҷоя калон шуданд. Мактаби деҳаро низ ҳар ду дар як рӯз ба итмом расонданд. Хулоса, дўстии онҳо бе ҳеҷ аҳду паймон, бе махсус зиёфату ҷомапўшонӣ, бе ғаразу тамаъ, аммо бисёр гарм ва ҳамвор идома дорад. Инчунин бояд иқрор кард, ки Нозил- ҷон ба инсонгарии Ҳотамбек, ба хайрхоҳиву хуштабиатӣ, ниҳоят ба дили софу лафзи поки ў пайваста эҳтиром мегузорад. Пас вай ба кадом мучиб дар пеши дўсташ ваъдахилоф шуд? Ба ташвиши зиндагӣ, ба фаромўшхотирӣ, балки аз бе- эътиборӣ? Ҳар чӣ ҳам бошад, мусаллам аст, ки ў, Нозилҷон, ҳудаш беҳабар, эҳтимол оби дари хонаро беқадр медонист. Мазмун – ба нафаси зодгоҳаш, ба пасту баланди рўзгори мар- думи он, ба гуна-гуна воқеоти ин гирду гўша хеле кам аҳами- ят медод. Ба пиндораш мавзўҳои навиштани бояд дар ҷойҳои дигар, дар миёни одамони ғайр, дар муҳити обу хоки ноошно тавлид меёфтанд. Бале, рост гуфтаанд, рост – яқин аз худӣ рўзи азал қадр надорад оби дари хона, бегумон тира метобад он...

– Чӣ фикр мекуни?

– Ман ҳам аз ту инро пурсидани будам, – мулоҳизааш қатъ гардида, ба Ҳотамбек чашм медӯзад Нозилҷон.

– Зуд-зуд дарег меҳӯрам, ки рӯи бобоямро надидаам, – каме мағмум меғӯяд вай. – Аҷаб бераҳм аст фалаки чомакабуд.

– Аз кори фалак ё не, таърихи дуру дарози инсоният хун- резихои шадидро низ дар бар мегирад. Ман гоҳо фикр мекунам... онҳое ки гӯё дар дирӯза ҷанг ба фашистон ҳалок шу- данд, ҳама қаҳрамон буданд.

– Дар муҳорибаи Сталинград ҷон медиҳад бобои банда.

Як марди расо чилсола...

– Медонам, аз раҳматӣ падарам шунидаам.

– Одами бисёр нотарс, лекин ба ҳақиқати ҳол тандеҳ бу- дааст ӯ. Дар ҷовандозӣ, гӯштин, лозим ояд, ҳатто дар зано- занӣ ҳамто надоштааст.

– Боз падарам меғуфт, ки ба шарофати амаки Талбак но- маш ноҳаққӣ дар ин музофот ками дар кам рӯй медод.

– Бале, ягона фарзанди падару модар будааст бобои ман.

Талбида будааст...

– Чӣ илоҷ, дар он солҳо ҷанги Олмон тану ҷони милли- онҳо нафарро ба коми бетаки худ фурӯ бурд. Гӯё хушку тар баробар месӯхтанд.

– Ҳамин тавр – месӯхтанд, хокистар мешуданд... – хаё- лолуд манаҳ меҳорад Ҳотамбек. – Мегӯянд... одами беҳад якрав будааст Талбак-човандоз, аз дами шамшер ҳам руй намегардондааст.

– Якрав набошад, дар вучудаш зӯймӣ боло нагирад, оё чанд шабонарӯз аз пай Иброҳимбек барин саркардаи бедод мегашт?! – чойникро пештар кашида, ба худаш чой мерезад Нозилҷон.

– Хунук нашудааст?

– Ширгарм, айни муддао...

– Пас гӯш фаро деҳ, – аз сари нав ба лӯлаболин така ме- андозад Ҳотамбак. Ва як сурфидаву гулӯ равшан карда, нос- кадуи нукракӯб дар даст, ниҳоят ба қиссаи ҷадди худ мегу- зарад, ки замоне паҳлавони номвар буда, дар човандозӣ низ шӯҳрати босазо доштааст. – Бобову бобокалонҳои мо, пушт ба пушт мардуми хокпош, ризқу рӯзиашонро аз раҳи деҳо- қонӣ меёфтаанд.

Ба мисли ин бандаи гаправ.

– Бобоят якрав, худат гаправ... – бино монда, нохост ба забон меорад Нозилҷон.

– Ту ҳам дар тамасхур устухон надорӣ, а!
– офтоби аз пушти абр берун частагӣ барин филҳол чехрааш кушода шуда, дар табассуми фарох ба чашмони мешии дӯсти бача- гиаш менигарад Ҳотамбек. Баъд хушнуд идома медиҳад: – Хӯш ки бошад, илоҳӣ фардо пули сиротро дав-давои гузаш- та, аз пешгаҳи ҷаннат ҷой ёбад, раҳматӣ падар баъзан ҳико- ят мекард, ки вақте қиблагоҳаш, яъне бобои ман... ба воя мерасад ва гоҳе гӯштин гирифта, гоҳи дигар ба аспӣ як кас- ним каси доро буз кашида, дар гирду атроф кам-кам ном мебарорад, рӯзе... шояд ба хости худо аз қадри раҳаш анбоне меёбад хурдакак, аз чарми пухтаи ҷигарранг, даҳанааш маҳ- кам бастагӣ. Аслан ӯ дар кадом ҷои дур корафтаи шуда, ҳамон ҳин харсавор меомадааст, тани танҳо... Бобои мо ав- вал ҳайрон мемонад – дар он қарибихо касе нест, ки ҳақиқати ҳолро баён дорад. Зеро ин ҳатман аз ягон раҳгузар, аз ягон одами сафаракӣ. Ҳар кӣ ҳам бошад, худаш беҳабар, яқин аз улоғаш ғалтондааст

бандаи бепарво. Аслашро боз худо ме-
донад... Ба чунин андеша пас анбончаро
оҳиста кушода ме- бинад, ки эҳа-аа-а! –
дарунаш пур аз ашёи гаронбаҳо: хан- қари
бағилофи дасташ мурассаъ, чанд қуфлаки
гиребону гарданбанди беҳамто, ҷуфт-ҷуфт
гӯшвораву ангуштаринҳои банигин, се адад
соғараки заррин, чор-панҷ шадда марвори-
ду марҷони сурх, шаш-ҳафт сархораву ҳатто
як дона хилоли низ тиллоӣ, ба илова расо
сад ашрафии аъло! Ўраи қони ман бошӣ,
акнун ёбу гир... Камина агар дар қои
бобоям ме- будам, ин қадар сарватро
дида, биллоҳ, ки аз ҳуш мераф- там.
Воқиян, аҷибаш – аз байни он зару зевар
ҳамин носка- дуи азизу авлиё ҳам мебарояд.
Ҳоло гапам чӣ буд? Ҳа-а, эҳти- мол ман аз
ҳуш мерафтам. Вале бобои қаҳрамони
банда ақлашро бой намедихад; анбон дар
паллаи хӯрчин, шабон- гаҳ ба манзил
мерасаду онро дар пеши падараш
гузошта, буду шуди ҳодисаро нақл
мекунад. Ниҳоят ҳар ду аввал хеле музтар
монда, баъд аз рӯи инсоф маслиҳат ороsta,
ба хулоса меоянд – ягон одами зинда,
бахусус калонтари деҳа, ки пи- ракии

табиатан бисёр фитна будааст, бояд аз ин кор дар ҳеҷ сурат хабар наёбад. Бахташ тофта, он раҳгузари давлатӣ дур нарафта бошад, аз гум шудани анбонаш ҳатман воқиф гар- дида, ба такудав меояд, аз як кас-ним кас пурсуҷӯ мекунад. Ва албатта дар байни мардум гап хеста, ба гӯши падару пи- сар низ мерасад, ки вай кӣ будааст. Пас онҳо ин анбончаро бурда, бе ягон каму кост ба дасти соҳибаш месупоранд. Ба расми мусулмонӣ раҳна назада, дар гуноҳ нағӯтида, танҳо савоб хоста... Лекин аҷаб, ки бе овозаву дарвоза шаби дигар ногаҳон дари бобокалони маро мекубанд. Баромада бинанд, як аспакии паҳлавонҳайат, банур...

– Яъне ҳамон нафаре ки анбонашро ғалтондааст? – каме бетоқат шуда, мепурсад Нозилҷон.

– Худи худаш, – суоли ўро тасдиқ мекунад Ҳотамбек. – Хулласи калом, маълум мегардад, ки вай як тоҷири қубоди- ёнӣ буда, пурсон-пурсон фалон вақт аз фалон раҳ киҳо гу- зашта, то кучо рафтани аксарияти онҳоро камобеш муайян намуда, бобои каминаро низ ҷуста меояд. Ва

оқибати кораш бахайр, ҳамон шаб хушу хурсанд дар кулбаи бобокалони мо меҳмон мешавад. Дар ҳаққи бобои навҷавони мо таҳсину офаринҳо меҳонад. Баъд ана, пагоҳаш... анбонро дар пеши ӯ кушода, аз таҳти дил меғўяд, ки ҳар чӣ меҳоҳӣ, бигир. Чо- вандоз ба андешаи сухани мардак нашиканад, он зару зева- ри ҳар кадоме то ин дам шиносро боз як маротиба аз назар гузаронда, фақат ҳамин носкадуи ҷононро интиҳоб мекунад.

– Пас вай худат барин носкаши чор кас медидагӣ буда- аст, – беғаш меҳандад Нозилҷон.

– Меғуфтанд, ки раҳматӣ ҳаргиз намекашид, – ба тамкин ҷавоб мегардонад Ҳотамбек.

– Қиссаи бобои парҳезгори ту сирф афсонаро мемонад.

Бе ягон муҳобот.

– Ҳар чӣ бошад, дар замонаш ин фирқа одамон вомехўр- данд. Сода, шояд баинсоф. Боз кӣ медонад...

– Хуб, баъд чӣ мешавад?

– Тоҷир, – ба ҳикояташ давом медиҳад Ҳотамбек, – аз рафтори вай ангушти ҳайрат газида, ба бобокалони банда ҳазор

рахмат мегӯяд, ки ягона фарзандаш ба чунин чашму дили сер ба воя расидааст. Ҳатто оби дида мекунад он мар- ди хушбахт. Ва аз бозёфти худ, яъне аз анбонча чил ашра- фии башумур гирифта, ин ҳаққи ҳалолат, писар, илоҳӣ на- сиб кунад гуфта, маҷбур ба дасти бобоям меқапонад.

– Эҳа-аа-а... Чил ашрафӣ давлати бисёр калон буд, – овоз бароварда, гӯё худ ба худ меандешад Нозилҷон.

– Яқин кам набудааст, ки онҳо дар як муддати кӯтоҳ кул- баашонро ғалтонда, ба ҷояш се дар хонаи барҳаво месозанд. Гави ҷӯшоӣ ҳам мехаранд, чор-панҷ моли майдаашон ба рама табдил меёбад. Муҳиммаш – бобои ҷовандози ман ниҳоят соҳиби асп мешавад. Аспи таърифӣ, аспи тозӣ...

– Худо агар диҳад, намерурсад, ки писари кистӣ.

– Ҳақ асту рост, дӯстам, – мад кашида, хушҳол мегӯяд Ҳотамбек. – Қисса кӯтоҳ, падараш зуд аз доми камбағалӣ раҳо ёфта, бобочони мо акнун ба аспи номдори худаш буз мегирифтааст. Дар гӯштин ҳам рӯз то

рӯз месабзидааст. Яъне ки дигар дасткӯтоҳ набудаанд онҳо. Аммо ин айёми хуш дер нарафта, як-ду сол пас инқилоб мешавад, амир Олимхон ме-гурезад, ба ҷояш аскарони сурх меоянд. Паёпай, даста-даста, беҳисоб... Ба қавли раҳматӣ қиблагоҳ – вай ҳам албатта аз падараш шунидагист, – балои қазо барин як гирудори шадид бархоста, саг соҳибашро намешинохтааст.

– Воқиаи он солҳо аз таърих маълум, – меғӯяд ба тамкин Нозилҷон. – Ту дар бораи носкаду гап зан.

– Кашола кардам? – меҳандад Ҳотамбек. – Пӯстканда-ашро шунидан хоҳӣ, амир гурехтан пас ҳаракати босмачи-гарӣ, ё чӣ тавре имрӯз меғӯянд, дар раҳи дифоъ аз ватан му-бориза оғоз гардида, дар ин арсаи хунин Иброҳимбеки ла-қай саркардаи муносиб шинохта мешавад. Вай рӯзе ба тарафҳои мо ҳам омада, дар пеши масҷиди ҷомеъ ба мардум муроҷиат мекунад, ки ҳар каси баномус агар хонаву дарашро азиз дониста, диёри мусулмонободи худро аз тасарруфи кофирон берун овардан хоҳад, ё мувофиқи синну сол ба сафи мо да-

ройд, ё ба нияти ғалабаи лашкари ислом алоқадри ҳол нақ- дина супорад, аспу улав диҳад. Аз байн фурсати зиёд нагузашта, се-чор сарҳуй ба аскарӣ розӣ мешаванд. Баъзе ода- мони доро хоста ё нахоста, пул мебиёранд, шаш-ҳафт аспи базину лаҷом низ тақдим мекунанд. Аз ҷумла бобои содаи мо ҳам ҳисса дар кори хайр гуфта, он ёри на камтар аз Шаб- дези худро шахсан ба ихтиёри Иброҳимбек мегузорад.

– Аҷаб саховате!

– Ман бошам, ягон санги шашпарра бурда меодам, ки ба сараш занад.

– Сабаб?

– Ба ақли кўтоҳи банда... вай барин муборизҳо асосан дар кўи нафси бади худ мубориза мекарданд.

– Гапат ҷон дорад.

– Лаънатӣ он рӯз аспи бидави бобои маро дида, чашмо- наш барқ зада, аз ғояти хурсандӣ магар, боз меғўяд, ки носи нағз ёфт мешавад? Бале, – филҳол ҷавоб мегардонад ҷован- доз, ҳамин носкадуи зеборо аз бағалаш берун оварда.

– Пас ў мекашидааст...

– Ман, охир, нав ба ту фаҳмондам, ки не! – хитоб меку- над Ҳотамбек. – Худаш ҳеҷ гоҳ накашида, барои якта-ним- та носӣ гирифта мегаштааст.

– Яъне бубинед, ки ман чӣ хел носкадуи нестдарчаҳон дорам? – ба завқ меояд Нозилҷон.

– Шояд. Балки савоб гуфта...

– Баъд?

– Сталинград рафта, аз худаш пурсӣ намешавад?

– Ман давоми қиссаро шуниданӣ, гаранг!

– Давомаш ҳамин ки Иброҳимбек носро мекашаду нос- каду ро гардонда намедихад. Зеби мо будааст мегӯяд хан- дон. Човандоз ҳарчанд молашро бозпас мехоҳад, бефоида... Лақай дигар парво накарда, пеш- пеши саворони худ шоду бод ба раҳ медарояд. Бобои паҳлавони мо чӣ? То носкадуям- ро аз дасти вай гардонда нагирам, ин деҳаи аҷдодиро акнун пушти сарам мебинад гуфта, аз паи Иброҳимбек таваккал қадам мебардорад. Лекин осон аст ба савора расидани пиё- да? Албатта не... Бо вучуди ин човандоз аз қасдаш намегар- дад – манзил ба манзил чандин

рӯз таъқиб карда, ду-се ма- ротиба ўро мебинад. Ҷасуруна мегӯяд, ки амонатамро бар- гардон. Аммо ҳар дафъа Иброҳимбек ба як сухани «ту аҷаб одамӣ...» фақат хандида, носкаду ро гашта намедиҳад. Гӯё паҳлавонро ба бозӣ андохта, масхара кардан мехоҳад.

– Ҳамон вақт бобоят чандсола будааст?

– Камобеш бистсола, муҷаррад...

– Аспи бидавашро ба ду дасти адаб супурда, аз пай як носкаду ин қадар овора шудан... – лаҳзае ба ҳаёл меравад Нозилҷон. – Ростӣ, кас дар ҳайрат мемонад.

– Ман ҳам то ҳол ҳайронам, – андешаи ўро тасдиқ наму- да, аз сари нав чорзону менишинад Ҳотамбек. – Вале зуд- зуд фикр мекунам, ки дар воқеъ инсони якрав будааст бобои човандози ман, истодагари баору номус будааст. Агар не, ба гуфти ту азоби алим кашида, марҳилаи дуру дарозро тай зада, баъзе шабҳояшро дар ҳар гуна фарозу нишеб рӯз кар- да, падару модараш ахир ноумед, оқибат то худӣ Деҳнав ме- расад? Нотарси ро бин...

– Деҳнави имрӯза Ўзбекистон?

– Бале. Аммо дар он ҷо ҳам Иброҳимбек ўро дидан замон хуб меҳандад, ки ин бандаи худо эҳтимол сиҳат нест. Ҳатто чашмашро саҳт тарсондан меҳоҳаду аз ҷӣ бошад, дар-рав мулоим шуда, баъд ана... меғӯяд: ман ба ту қоил, бача-мард, ҳақиқатан дар иқдоми худ устувор будай... Ва як муддат ўро аз ҳар дар ба гап гирифта, боз ҳам мурданивор қаҳқаҳа зада, ниҳоят ин кадучаи нозанинро бармегардонад. Бобои мо аз ғояти шодӣ тоқиашро албатта ба осмон меандозад.

...Банохост дари хона кушода шуда, дар остона андоми Исматуллои муаллим намоён мегардад. Ва Ҳотамбек:

– Давомаш ба вақти дигар, – гӯён зуд аз болои кўрпача меҳезад. – Ку биё, дўстам...

– Ана, омадам. Хабар накунед ҳам, омадам, – гулдурос мезанад овози меҳмон.

– Ҷӣ бало, мастӣ? – низ бархоста, ҳазломез мепурсад Нозилҷон.

– Маст ё не, ду-се кас шуда, ба ёди шумо кам-кам нўши- дем, – борониву кулоҳи фарсудаашро як сў партофта, хода- вор хушки дароз, норозиёна ғур-ғур мекунад ў.

– Хушат дар чояш? – меғўяд Ҳотамбеки дар ҳар сурат бемор. – Мо ҳоло намурдаем.

– Зинда бошӣ, ба суроғи муаллими камбағалат одам ме- мондӣ...

– Ту ғам нахўр, Ҳотамбек, ин чўраи мо ба ёди худаш нўшида, андак малул шудааст, – ба Исматулло оғўш меку- шояд Нозилҷон.

– Лекин ҳай обсофкунакӣ! – бардурўғ чигот меандозад

меҳмон, ки низ дўсти бачагии ўст.

Баъд аз вохўрдии гарму самимӣ онҳо дар гирди дастар- хон нишаста, аввал даст ба фотиҳа мебардоранд. Пас ба ҳам- дигар дубора, инак батафсил пурсупос мекунанд.

– Саҳарӣ аз аҳволи шон хабар гирифта будам, – соҳиб- хонаро дар назар дошта, ниҳоят танҳо ба Нозилҷон рўй мео- рад Исматулло. – Худат чӣ хелӣ – тану ҷонат сиҳат? Вақт- ҳои охир ками дар кам меоӣ, пазмон шудаем.

– Мо дукаса, иншооллоҳ, пазмониатро мешиканем, – нарм мегӯяд дар ҷавоб Нозилҷон.

– Ба чӣ? – гӯшу ҳуш мегардад Ҳотамбек. – Ба амонаташ- ку хиёнат кардем...

– Ана, нисф зиёд мондааст, – ба шишаи болои дастархон нигариста, қир-қир меҳандад Исматулло.

– Ин аз толоби дигар.

– Фарқаш чӣ? Кайфаш бошад, шуд...

– Кайф меодагисту афсӯс, ки дар зери назорат, – маъни- дор табассум карда, беозор мегӯяд Нозилҷон.

– Шии-шаа?! – мутаҳайир як ба вай, як ба Ҳотамбек чашм медаводнад Исматулло.

Ҳамин дам дари хона аз нав боз гардида, нахустписари Ҳотамбек дар рӯи лаълӣ чои гарм ва ҳар навъ газак меорад. Ба чойники холиро гирифта, берун мераваду баъд аз лаҳзае модари ӯ як лангарӣ оши палав медарорад. Омехта ба ҳаври он дар димоғҳо бӯи иштиҳоангез менишинад. Табақро дар мобайни дастархон мондан пас... занак эҳтимол шишаи гар- дандарози арақаш ҳамчунон нимабаландро махсус аз назар

гузаронда, табъаш хеле хуш, ба Нозилҷон гарм муроҷиат ме- кунад:

– Нанӯшидаед-ку...

– Аз дасти ту нӯшида мешавад, чӣ! – ба ҷои дӯсти худ Ғавран ҷавоб мегардонад Ҳотамбек.

– Ман аз акаам пурсидам...

– Ана, Исматулло омад, ҳоло менӯшем, – аз шарми нога- ҳон ба гунаҳояш як қадар хун давида, дар тавозӯи мегӯяд Нозилҷон.

– Ош шавад! – дари хонаро оҳиста кушода, занак аз пай кори худ меравад.

– Ин Шералӣ дар зерӣ назари кӣ будааст, акнун Ғафми- дӣ? – ба Исматулло ҷашм медрӯзад Ҳотамбек.

– Дар зерӣ назари худо бошад ҳам, менӯшем, – хотир- ҷамъ мегӯяд вай. – Охир, ҷӯраи ҷонамон омадааст! Кайҳо боз ба дидораи зор мегаштем.

– Ман дигар намегирам, – қатъӣ садо медрӯзад овози Но- зилҷон. – Бе ин ҳам ба одами бемор нӯшида, гуноҳ кардам. Ҳатто шарманда шудам.

– Дар пеши кӣ? – гӯё ҳайрон монда, ба ҷид меурсад Ис- матулло.

– Ҳеч набошад, дар пеши худам.
– Ҳотамбек касал не, беҳуда ғам меҳӯрӣ.
– Чӣ хел, аз як мурдан гаштаасту...
– Худо хоҳад, боз аз сад мурдан мегардад!
– Ту, нағзаш... дигар ба вай чаққа нашав. Воқиян ҳам дӯст бошӣ, зинҳор аз ёдат набар, ки духтур чӣ фармудааст.

– Хуб, ба ин касали лоҳис намерезам. Дуямон менӯшем, пеш аз ош, кам-кам...

– Гуфтам-ку: не!

– Дилат мекашида бошад, худат нӯш. Бемалол... – ба Ис- матулло рӯй меорад Ҳотамбек.

– Ҳамин қадар кайфаш бас будагист, – коҳишнок механ- дад Нозилҷон.

Исматулло, ки чолок шишаро гирифта, ба пиёлаҳо арақ рехтан меҳост, сараш андак ҳам, онро дуртар аз худ дар як гӯшаи дастархон монда:

– Лекин рост, – меғӯяд. – То ин ҷо омадан ман хеле гулӯ тар кардам. Шумо дар ҳақиқат нахоҳед, пас банда ҳам ди- гар наменӯшам.

– Ҳар ду ихтиёр доред, аммо ман дар воқеъ чиддан... – гӯш- ти инак майдари аз болои тахтача ба рӯи ош мегузорад Ҳотамбек.

– Ту аввал кўча баро, Катарин. Баъд ана... дида арз ме- кунем, ки то чӣ андоза қиддан не меғӯй.

– Шунидӣ? – мепурсад Ҳотамбек аз Нозилҷон. – Таҳдид- ро шунидӣ? Аз доми алоиқи *инҳо* халосӣ нест. Боз ту ба ғўшам мехонӣ, ки аз худат эҳтиёт бош...

– Хуб, гиред, палави кадбону маътал шуд, – ба арзи ҳоли ӯ чандон эътибор надода, даст ба лангарӣ мебарад Нозилҷон.

Ва ба ҳамин хомӯшӣ дар миён омада, ёрони куҳан як муд- дат ош меҳўранд, газак мегиранд. Пас, ҳангоми чои гарм, дариҷаи гуфтугўро аз дигар тараф кушода, ҳар кадоме аз он чи оғаҳ аст, бе ҳеҷ тааннута ягон соат барин сўҳбат меку- нанд. Аз вазъи пойтахт, ҳолати таълиму тарбия дар мактаб, баъзе воқеоти хушу нохуши деҳа, инчунин аз рўзгори шахси худ, ҳаёти собиқ ҳамсинфон, ниҳоят аз боби имону инсоф... Исматулло акнун Ҳотамбекро бе лақаби наваш ном меги- рад. Соҳиби хона низ хеле меҳрубон – маълум, ки сидқан меболад аз ҳузури дўстони айёми дур. Нозилҷон ҳам хур- санд аст; тану ҷонаш хоса ҳаловат бурда, ғўё дар олами саб- зи кўдакӣ

масрур ба гардиш меоянд. Билохир вай пиёлаи холиро оҳиста дар рӯи дастархон монда, ба оҳанги шукру сипос мегуяд:

– Инак ба ман иҷозат.

– Ба камина ҳам, – зуд ўро пайравӣ мекунад Исматулло.

– Боз камтар шинем, чӣ? Охир, шабҳои зимистон дароз! – далел меронад Ҳотамбек.

– Ҳоло аз дидори модар сер нашудаам. Саҳар баргаштан лозим, – низ асос меорад Нозилҷон.

– Чӣ илоҷ, чўраҷон, майлат... Дар кучое бошӣ, зинда бош.

Ба аҳли оилаат салом расон. Садқаи ҳар қадамат...

Дўстон ба дастархон фотиҳа хонда, қаноатманд аз ҷой меҳезанд. Ҳотамбек ҷомаашро ҷаққон ба китф андохта, чашмони кабудаш равшан, хушнуд нидо мекунад:

– Ман худам шуморо то таки дарвоза мебарам!

– Мабодо, ки гашта биёем, а? – нешханд мезанад Исма- тулло.

– Ёфти, – мегӯяд ӯ. – Нозилчон-ку, хайр, маълум – инсоф дорад, вале аз одати *нағзи* ту метарсам.

– Ҳай зихнай, Катарин...

– Боз ҳамон гапи бӯйнок!

– Пушти хамидаро гӯр рост мекунад.

– Ту албатта дар худат санҷидаӣ...

Онҳо ба чунин суханон хандида-хандида, аз дарвозаи ҳавлӣ берун меоянд. Ва беихтиёр таваққуф намуда, фурсате сукут меварзанд. Гӯё баногоҳ худро дар як олами ноошно мебинанд. Гӯё намедонанд дар ин нимторикии шабоҳанг ба ҳам боз чӣ гӯянд, дигар аз кадом боб ҳарф зананд... Маҳин мерасад садои борони майда, борони сарди шои зимистон. Дар кӯчаи ҳоло хилват, ки ба ду тараф вазнин тӯл кашида- аст, аз симчӯби пеши баъзе ҳавлиҳо ҷо-ҷо равшани медавад. Деҳа хомӯш, ба ҷуз гирияи аламноки борон ғайра овозе наме- печад дар он. Аз чӣ бошад, Нозилчон модари куҳансолашро нохост ба худ тассавур намуда, қомати наҳифи ӯро дар пуш- ти

тиреза мебинад – чашмаш чор, яқин раҳ
мепояд кампир, раҳи ягона писар...
Ҳотамбек тар шуда, эҳтимол хунук хўрда,
дастонашро ба остинҳои чома меандозад.
Исматулло як сур- фида, пойҳояшро
монугир мекунад. Ва дўстон, дўстони айё-
ми беғашӣ бачагӣ, ба чанд сухани дар ин
гуна мавридҳои хайрухуш зарурӣ ба се
ҷониб рӯй оварда... аз ҳам ҷудо, ҳар кадом
ба хилвати худ мераванд.

2005

ОҚИБАТ

Вақте... дар хаёлаш асло дам
нагирифта, заррае ҳам ро- ҳат набурда ва
аз гуна-гуна хобҳои шаби дароз дидааш,
ки ғолибан даҳшат доштанд, ҳатто поре
дар ёдаш намонда, гӯё маҷбур чашм
кушод,

Хонаи бисту панҷ сол инҷониб барояш
шинос ғарқи ан- вори офтоб буд.

«Ҷоштгаҳ шудааст», – ҳамёза кашида,
лоқайд аз дил гу-

заронд зан. Сипас ба девори аз шинухези
тўлони мағасҳо чиркини рўбарўяш ва
кочоли гирду атроф – ҷевони хеле кўҳнаи
либос, оинаи барқади низ кўҳна, қолинаки
рангаш паридаву паташ қариб рафтаи
назди кати чўбин, –

Кати чўбини фарсуда, ки худ ҳоло дар
болои он беҳаракат- кат меҳобид...

Ниҳоят, ба тўрпардаи кайҳо боз
нашустаи тиреза ғайри ихтиёр ва як-як
назар давонда, зуд паҳлу гашт; ин ҳамаро
гўё тобу тоқати дидан надошту аз рӯи
одати доимӣ нигарист; ноилоҷ ва
сарсарӣ чашм андохт ба онҳо! Имрӯз
душанбе – тавонад, боз каме ғанаб
мекунад; фардо аз худ саҳар чун- буҷўл,
азоби алим...

Фардо аз саҳар то бегоҳ дар хоначаи
мартубвабадбўи пуш- ти ошхона,

Ҳамон ошхонае ки дар як гўшаи бозори
шаҳр воқеъ гар- дида, одамон ба он ҷо аз
субҳ то шом барои лағмон ё манту хўрдан
медароянд...

Медароянду мебароянд,

Миёнаш дуқат, вай боз

зарф мешӯяд; Тал-тал
мешӯяд!

Бас будагист андешаҳои беҳуда. Ҳоло соате бошад ҳам, зӯр зада... хоб кардан лозим.

Лекин дақиқаҳо паёпай мегузаштанду ба чашмони зан дигар хоб намеомад. Имрӯз дилашро вай аз ҳаррӯза бештар захмину ғамгин медид. Ба назараш деворҳои хона, ки як ти-резаи хурд дошт ва дараш маҳкам пӯшида буд, бадани то динаҳо тароватноку барги гул барин хушранги ўро чун дас-ту панҷаҳои оҳанин саҳт ба тазйиқ мегирифтанд. Рӯйҳои са-фед, шояд аз он ки вақтҳои охир ҳеҷ ором хобида наметавонад ва борҳо аз мағзи ҷигар оҳ кашида, дам ба дам паҳлу мегардад, –

Рӯйҳои сафеди андак тиратоб дар такаш ғичим шуда, ба монанди як чизи кареҳ ғашашро меовард.

Мижагони зан – вай худ аз ин беҳабар монд – баногоҳ тар шуданд. Ба гунаҳояш ришта-ришта ранги сиёҳ давид; ранги сурма...

«Аҷаб, – гуфт ў дар дил, – ҳатто аз нури офтоб бадам меояд. Ман чӣ тавр ба ин

варта афтидам? Чӣ шуд ба ман?..

Магар намедонам сабабашро? Хуб медонам! Кай шуд, чӣ шуд ва чӣ тавр шуд – медонаму боз ҳам... Аҷаб!»

Оби дидаашро пок карда, зан ба шаст аз ҷогаҳ хест ва мӯи кӯтоҳ буридаи дар болин патакшудаашро ба сари ангуштон *шона* зада, беихтиёр пеши оина рафт.

Хушқаду қомат буд ҳанӯз; чашмони калон-калони бодо-миаш фаттон буданд ҳанӯз! Аммо пӯсти ҷо-ҷо аз ашки сурмаолуд сиёҳгардидаи рӯяш хушк, илова бар ин реза-реза ожанг дорад ва ҳатто қадре захиру пажмурда метобад.

Вай дар муқобили оина фурсате карахту беҳаракат ис-тод. Баъд, чунон ки ба костани ҳусну тароваташ маҳз ҳамин оинаи намедонад бисту панҷ...

Ё садсола гунаҳкор бошад, ба қаҳру захр аз вай рӯй тоф-та, бе ягон мақсад ба хонаи дигар гузашт.

Ҷиҳози он хонаи калонтар ҳам кӯҳна ва бетартиб буд; фарши чиркини тахтагинаш-ку қариб як моҳ боз латтаи тар-ро

надидааст.

Зан ба абрувони думи мор барин
борикаш бадтар гиреҳ андохта, дари он
хонаро пӯшид ва рафта...

Ба ташнав об сар дод.

Тахмин ним соат пас чой монда, ба як пора
нону панир – дигар чизе наметуст дилаш –
наҳорӣ кард. Болои мизро ғундошт. Ва
наҷунбида, муддате дар курсӣ нишасту боз
ба хонаи хоб ворид шуд. Аз пеши оина...

Акнун ба вай ҳатто назар ҳам наафканда,
Шитобон гузашт. Ва филҳол пардаро
кушода, аз тиреза ба сахни ҳавлӣ нигарист.

Оғози тирамоҳ буд. Барги дарахтонро
гӯё бештар чанг гирифтааст. Омехта ба
бӯи газу бензини мошин аз куҷоҳо сахле
бӯи себ ва ангур меояд. Бачаҳои шинос –
қариб ҳама- гӣ – ҳоло аз хонаҳои ин бинои
чорошёна баромада, дар таки дарахтон
машғули бозӣ буданд. Ба чашмони зан
баъзе ка- лонсолҳо низ менамуданд.

Ё сайру гашт
мекарданд онҳо... Ё дар
сари даст кӯдаке
доштанд.

Як замон вай ҳам фарзанд дошт, зани

башавҳар буд.

Аммо баъд...

Хайр, гуноҳи худаш ин, оқибати ҳавову
ҳавасҳои беҳосилаш – ҳаққо, ки даво нест
худкардаро!

Нигоҳаш карахт... зан дар пеши тиреза
истод-истоду ли- боси тоза пӯшида, дар
даст сумкачаи базеб, кўча баромад. Ва
савори автобус то маркази шаҳр расид.
Беихтиёр ба чанд магазин сар халонда, пас
дар беҳтарин кинотеатр паиҳам ду филм
тамошо кард. Яке ҳаёти мураккаби кадом
оилаи ҷавон- ро ба тасвир мекашид, дигаре
мазҳакаи сервоқиа ва моло- мол аз мусиқӣ
буд.

Зан аз ду филм ҳам қариб чизе
нафаҳмида, ба хотири па- решон раҳи Боғи
истироҳатро пеш гирифт.

...Инак дар гўшаш садои якнавохти дарё,
вай гўё шах шуда, ҳеҷ наҷунбида, дар зери
чанори азиме ба рӯи ҳарак менишаст; ғарқи
хаёл буд. Ҳисоби вақт барояш вучуд ки на-
дошт, дар ин боғи орому салқин кай боз
нишастааст, – пок намедонист. Нигоҳи
беифодааш дар банди як пора осмони
кабуд,

Осмони дур...

Зан ҳатто одамони дар рафтуоро намедид, шарфаи пой- мониву овозашонро ҳам гӯё намешунид.

Ниҳоят ў як чунбида, аз дуродур, аз пораи осмони сари дарахтон,

Дарахтони соҳили дигари дарё...

Оҳиста чашм канда, даст ба анбончааш бурд. Ва аз он мактуберо берун оварда, ба хондан шурӯъ намуд. Дар охири мактуб чунин сатрҳо буданд: «...субҳи содиқ гузашт аз дунё додари меҳрубонам. Азбаски дӯстат медошт, ту нопокро тамоми умр аз ёд набурда, сарашро дубора ҷуфт ҳам накарда, дар панҷаи дарду алами зиёд рафт ба дори бақо. Ҳоло таскини дили афғори ман ин аст, ки дар ҳар сурат номи нек монд аз ў, писари бамаънӣ монд, гул барин набера монд. Лекин ту ба он қадар худкомиҳо чӣ дорӣ имрӯз дар бисотат? Аминам, ки ҳеҷ...» Дар бадали беш аз як моҳ ин сатрҳоро маротибаи чандум мехонад, – зан намедонист. Бале... вай фақат ҳами- нашро медонист, ки зуд-зуд ба онҳо чашм давонда, гӯё саропо дармегирифт, сӯхта хокистар мешуд.

Ва оби дидааш шашқатор, ба худ қатъӣ
мегуфт: дигар намехонам!

Вале боз...

Мактуб аз хоҳари собиқ шавҳараш буд.

Аз хоҳари ҳамон шавҳараш, ки бист сол
муқаддам ба ри- зоят ва ҳатто исрори ў...
писарчаи сесолашонро ҳамроҳ ги- рифта,
рӯи ифлосатро дубора набинам гуфта, ба
як шаҳри дур кӯчида рафт. Ва зан танҳо
монда, аз чунин *танҳой* шодӣ карда, худро
комилан ба айшу нӯш бахшид. Дар хонаи
вай қариб ҳар шаб каси дилхоҳаш буд...

Май буд, суруду мусиқӣ буд, рақсу бозӣ
буд.

«Акнун ҳеҷ чиз надорам ман, рост
гуфтааст хоҳараш, – он мактубро дар кафи
даст фишурд зан. – Аслан ҳам чизе на-
доштам... Сазои сари бемағзам!»

Дар ин дақиқаҳои тезгузар низ, чун
рӯзҳои охир, фақат як ормон ўро саҳт ба
шиканча мегирифт, – ба дидори писа-
раш мехост расидан. Бигузор лаҳзае... Чӣ
хел шуда бошад вай? Бист сол боз
надидааст.

Бист сол...

– Нозанин дар ин ҷо нишастаасту мо ташналабон ме- гардем.

Зан каме ларзида, сар бардошт.

– Зик метобӣ? – даҳонаш то баногӯш ёзида, хандон гуфт мард. Пас ҷуссаи вазнинашро дар паҳлуи ӯ ба ҳарак партофт. – Се сол мешавад, ки туро надидаам. Хубӣ?

– Бихез...

– Чӣ?! Ё нашинохтӣ маро?

– ...Рав ба раҳат.

Мард мутаҳайир ба чехраи вай назар давонда, ҳамчунон ба ханда гуфт:

– Медонам, ту баринҳо сернозанд.

– Палид...

– Худат чӣ?

Зан тохта аз ҷой хесту доман афшонда, шитобон рӯ ба ҷониби соҳил овард.

– Нозанин, ман ба ту гап дорам. Ист, охир... – гуфт аз қафо мард.

Аммо зан наистод ва дар ситез қадам монда, нафастанг то лаби дарё расид.

Офтоб ғуруб мекард.

Аз ҷойхонаи барҳавои соҳил ба атроф садои мусиқӣ паҳн

мегардид...

Зан акнун аз раҳи регпӯш ва об пошида,
тоза рӯфтаи таки дарахтони чанор ба қади
дарё мерафт. Оҳиста ва гӯё беҳу- шу беёд
пой мемонд. Баъзан аз баробараш ду-ду, се-
се...

Одамон мегузаштанд.

Сайру гашт доштанд
одамон. Вай онҳоро
ҳам медид...

Ҳам намедид.

Бад-ин минвол хеле қадам зад. Раҳаш
батадриҷ танг шуд, ноҳамвор шуд. Пас...

Кӯр шуд!

Ва ӯ аз болои чимзор боз як муддат пеш
рафта, дуртар аз ниҳолаки хушкидаи гелос
қарор гирифт. Хилват буд он ҷо; ғайр аз
хурӯши дарё дигар садое ба гӯш намерасид.

Ягон кас нест дар гирду атроф...

Зан рӯи сабза нишаста, ба маҷрои
пурталотум нигарист... То чашмонашро
об бурдан нигарист.

Сипас ангуштони дасти фишурдаашро
кушода:

– Лекин ту ба он қадар худкомиҳо чӣ

дорӣ имрӯз дар би- сотат? Аминам, ки
ҳеҷ... – гуфт зери лаб ва мактубро оҳиста
болои анбонча монду сарандози
хушгулро аз бари китфаш гирифт.

...Шаб фаро расида, соат аз паи соат
мегузашт. Аммо зан аз дарё берун
намеомад.

Воқиан, шино карда ҳам наметавонист зан!

Бодаки серуни соҳил як пора коғаз
ғиҷимро дар миёни анбончаи сурху
кафши сиёҳи оҳараш нашикастаи ў
хишир- хишир бозӣ медоронд.

1986

ДУШМАНОН

Соате боз ин ду нафар дар хонаи хурди
озода ва аз ча- роғи барқ равшан батамкин
сўҳбат доштанд. Ҳар ду ҳам пир буданд. Яке
дар болои кати симин меҳобид, дигаре
дуртар аз вай... ба рӯи се қабат кўрпачаи
таки девор менишаст. Номи яке Замон,
номи дуюмӣ Амон... Агарчи солҳо инҷониб,
аз

худи айёми ҷавонӣ, ба ҳам душмани қаттол буданд, расми деҳа, умуман одамгарӣ тақозо мекард – ҳангоми беморӣ, му- сибат ва ғайра нохушӣ аз ҳоли яқдигар хабардор бошанд.

Пас дилашон меҳост ё не, онҳо ба ин расму оин гардан мефуроварданд. Махсусан солҳои охир, дар дами пирӣ...

Ҳавлии Амон дар пойгаҳи деҳа воқеъ буд.

Замон дар саргаҳи он зиндагӣ дошт. Ва ана, дар тӯли умри дарозаш соҳиби духтару писар ва набераву абераҳои зиёде шуда, синнаш ба ҳаштоду панҷ расида, ниҳоят...

Се моҳ боз аз бистари беморӣ хеста наметавонад.

Амон аз ӯ калонтар – ба домани навад расидааст. Вай ҳам баъзан касал мешавад. Лекин...

– ...устухони ту сабук, – гуфт Замон. – Ту ҳоло бардам.

– Баландтар гап зан, – ба ҷониби ӯ саҳл гардан ёзонд Амон. – Нашунидам.

– Меғўям, ки гўшат кар бошад ҳам, ту ҳанӯз бақувватӣ, бардамӣ.

– Албатта, устухони ман ба меҳнат шах

шудааст, – лар- заи сарашро базӯр нигоҳ дошта, ба овози баланд гуфт Амон.

– Мо чӣ, меҳнат накардаем?! – аз гапи ӯ қаҳраш омада, дар бистари худ як ҷунбид Замон.

– Не-е, ту ҳам меҳнат мекардӣ. Аммо баробари ман не...

– Замин муфт бошад, дунбаи гӯсфанди парвой барин фар- беҳ бошад, каланд задан осон... ҳатто роҳати ҷон!

– Боз каҳи қўҳнаро бод медиҳад *ин*, – даст ба риши сафе- даш бурд Амон.

– Хайр, чӣ гӯям дигар?

– Ҳеҷ чиз нагӯй, фақат тан деҳ: мардона иқрор кун, ки ман ҳар чӣ ёфтам, аз зӯри дасту бозувонам ёфтам, аз меҳна- там ёфтам.

– Зӯри ҳамон дасту бозувонатро дар куҷо харҷ мекар- дӣ? – ба нешханд пеши даҳони Амонро гирифт Замон.

– Ба замини калхоз, ба замини худам... – пилки чашмони камбинаш пир-пир pariда, гуфт дар ҷавоб Амон.

– Ту замини калхозро ба миён наандоз. Аз замини таки биниат гап зан, – рағҳои чаккааш бештар дамида, дастони лоғар ва

кабудтобашро аз зери кўрпа баровард
Замон.

– Ба замини ман чӣ шудааст?! – низ
қаҳраш омада, рост ба гунаҳои заҳир...
ба чашмони ҷӯкида, мӯйлаби пахта-
вор сафеди тунук ва манаҳи тоза
тарошидаи бемор нига-рист Амон.

– Ҳеҷ чиз нашудааст, лекин... Вай аслан
замини ту набуд!

– Медонам.

– Донӣ... барои чӣ аз даҳанат асал
рехта, зӯри дасту бо-зувонатро ин қадар
тавсиф мекунӣ?

– Барои он ки аз замини раҳматӣ
падарат як порааш баъ-ди инқилоб
замини ман шуду то метавонистам, арақи
ҷабин рехтам.

– Чӣ, замини раҳматӣ падарам ба ман
ҳам тааллуқ на-дошт?

– Инашро худат нағзтар медонӣ.

– Дошт, – гуфт дар оҳанги таассуф
Замон ва ба ду ан-гушти ларзон нӯки
бинии дарозашро хорида, илова на-муд:
– Аммо дар коми ту шуд.

– Чӣ қадараш? – аз ӯ чашм нақанда,
бардурӯғ пурсид Амон.

– Масхарабозӣ нақун, – ҳаёлолуд гуфт Замон. –
Кўдак нестӣ!

– Хайр...

Амон хомӯш монд.

Замон ҳам дигар гап назад.

Ақнун ҳона ғарқи суқунат шуда, чиқ-
чиқи соате ки дар пеши тиреза меистод, гўё
баландтар гардид.

Амон қашшоқиву пойлучиҳои худро ба
ёд меовард. Ба хотир меовард, ки чӣ тавр
бечора падараш қорзада шуда, ба чил ҳам
надаромада, оқибат аз дунё гузашт. Ва ў,
Амон, дар он рӯзи зимистон гирифта-
гириста, дар қатори панҷ-шаш мар- ди
савобчӯй... аз паи тобути падар дар чӣ
азоби алим ба қаб- ристони дур аз деҳа
расид. Пас аз солҳо чӣ тавр ба гардиши
айём соҳиби як миқдор замин шуд...

Ҳаёли Замон ҳам ба рӯзҳои гузашта мерафт.

Вай фикр мекард, ки падараш дар ин
музофот чӣ одами бадавлат ҳисоб меёфт!
Ҳукмаш чӣ хел ба мардуми деҳа раво буд;
чӣ хел онҳо аз оташи ғазабаш
метарсиданд, шабу рӯз дар хизматаш
буданд. Ва ў, Замон, чӣ тавр дар сояи
давлати падар хушу хурсанд давр меронд,

аз ғами дунё парво на- дошт. Сипас амир
гурехту...

Чӣ тавр ба хонадони онҳо, чунон ки
раҳматӣ бобояш ме- гуфт, чашми кадом
бедиёнат расид...

– Ташна мондам.

– Чӣ? – як қад паридагӣ барин зуд сар
бардошт Амон. – На- фаҳмидам.

Замон ба тарафи ӯ беҳол даст афшонд
ва овозашро ба- ландтар карда:

– Гуландом, – гӯён набераашро ҷеғ зад.

Фурсате нагузашта, аз хонаи дигар як
духтараки қадрас дар назди вай ҳозир
шуд.

– Камтар чои хунук рез.

Духтарак аз чойники калони қирмизӣ,
ки дар пеши Амон... Дар рӯи дастархон
меистод,

Ба пиёла чой рехт. Ва баъде ки бобояш
ташнагии худро шикаста, кунҷи лабони
беҳунашро пок карда:

– Ташаккур, духтарам, – гуфт, оҳиста аз
хона баромад. Амон як лаҳза ба кати
бемор назар давонда, лаб ба су-
хан кушод:

- Агар медонистам, ки дилат чой мехоҳад, худам медро- дам. Нафаҳмондӣ...
- Ту?! – абру барҳам кашид Замон.
- Чӣ ту? – боз пилки чашмонаш пир- пир pariда, бетоқат шуд Амон.
- Ҳамин *ту* ба ман чой медодӣ?
- Набошад чӣ?
- Ба ҷои чой захр медодӣ, захири зақум... Чой, а!
- Ман ба ту ҳайрон.
- Сабаб? – фавран ба ҷониби Амон рӯй овард Замон.
- Сабабаш – як поят дар лаби гӯру... аз бадгапиат наме- монӣ, – ҷавоб гардонд Амон.
- Поям дар худи гӯр бошад ҳам, ту барин душманамро ба шакар куштани нестам.
- Бас будагист.
- Боз албатта... ман ба ту ҳеҷ бадӣ надорам мегуфта- гистӣ?
- Мегӯям! Чунки дар ҳақиқат ягон нияти ганда надош- там. То ҳоли ҳозир дилам соф. Ҳамаашро худат сар кардӣ.
- Хаёлат, ки ҷим шинам буд?

– Надонам, – нигоҳашро аз ӯ гурезонда, маҳзун гуфт Амон.

– Оқибати дунёро наандешида, ба замини ман муфт со- ҳиб шудӣ...

– Вай замини ту набуд, – сухани Замонро бурида, аз нав ба рӯяш нигарист Амон.

– Аз кӣ буд? – нешханд кард Замон.

– Аз падарат.

– Аз падарам ки бошад, ба *ман* мерос мемонд.

– Беҳуда худатро азоб надеҳ...

– Аз гап нагурез!

– О ту чаро ин қадар ба ман мечаспӣ?

– Барои он ки гуноҳатро ба гардан намегирӣ.

– Ман гуноҳ надорам.

– Аз ёдат рафт? Падарат хизматгори падарам буд. Усту- хони худат ҳам ба *меҳнат* не, ба нони мо шах шуд. Лекин инқилоб омаду дар намақдон туф кардӣ. Дар пеши гушна- пурзӯрҳо дум ликонда, аз хурсандӣ бача барин дар эзорат сар дода, зуд ба замини мо даромадӣ; давр акнун даври ман гуфта, гулу райҳон коридӣ.

– Замини шуморо пора-пора... ба бисёр

камбағалҳо дода буданд. Ҳоло ҳам ана... нисф зиёдаш дар ихтиёри калхоз. Лекин ту фақат ба ман заҳр мезанӣ. Шаст сол қабл аз ин-ку дар кӯҳи Фарҳод ба сӯям тир андохта, қариб кушта будӣ. Баъд ҳам чандин бор ба ҷонам қасд кардӣ. Боз чӣ меҳоҳӣ?

– Калхоз, камбағалҳо... дарду бало гуфта, сари маро мӯл гаранг нақун. Ҳа-а, калхоз ба раҳи ҳудаш, камбағалҳои ме- гуфтагиат ҳам... Алами ман аз дигар чиз.

– Шунавем, кани...

– Чанд бор мешунавӣ? Ба ту хапгир чӣ қадар фаҳмонам, ки дигарон ба ҳар ҳол хизматгори дари хонаи падарам набуданд; бегона буданд. Аз онҳо гила кардан беақлӣ. Ғайр аз ин... аксарият оҳиста-оҳиста мурданд. Аммо ту...

– Чӣ, ман пештар мурам буд? Аз безаминӣ мурам буд?!

– Безамин монда, сад бор мурӣ ҳам, ба қадри нону нама- ки мо расида, ин замин ба ман лозим не гӯӣ, ягон кас туро зада намекушт. Ман ҳам то имрӯз аз ту домангир намешу- дам. Ҳар дуямон, охир, чун бародарони ризой будем; айёми

кўдакӣ дар як ҳавлӣ бозӣ карда мегаштем.
Ё гапам дурӯғ?

– Аз бозиҳои кўдакиамон – рост. Лекин дигараш...

– Чӣ дигараш? – теғ кашида, ба Амон нигарист Замон.

– Дигараш ин ки, – гуфт дар тамкин Амон, – ҷафои пада- рат ба ман кам набуд; баъд аз овони кўдакиамон ҷафои ху- дат ҳам... Азоби раҳматӣ қиблагоҳам-ку ҳисоб надошт.

– Пас ту аз мо қасос гирифтан мехостӣ?

– Не! Дар ин умри дарозам сад бор гуфтам, ки не!

– Не бошад, барои чӣ бе пӯшт-пӯшт замини моро соҳибӣ кардӣ?

– Инашро ҳам медонӣ.

– Ба он ғазале ки солҳо боз мехонӣ, ақли ман намерасад.

– Мағзи саратро дурусттар кор фармо. Пас шояд...

– Лозим не акнун, – ба чӣ хаёле рафта, ногаҳон ором шуд Замон. – Ҳамааш гузашт, дигар барнамегардад.

– Рост, ҳар чиз аввалу охир дорад, –

хулоса кард Амон.

– Боз ҳамон гапи қўҳна, – дастони бемадораширо ба таки кўрпа гирифта, зери лаб гуфт Замон.

Ба хонаи озодаву ба чароғи барқ равшан... Аз нав дар оғўши сукунат монд.

Аммо пас аз лаҳзае дар кушода шуда, ба он ҷо ду каси дигар даромаданд, – писари хурдии Амон ва аз қафои вай...

Набераи калони Замон.

Баъде ки писари Амон дар паҳлуи падараш нишаста, аз ҳоли бемор пурсон шуд ва ба чанд сухани гарм ўро дилбардорӣ кард, Замон ба наберааш рўй овард.

– Куҷо будӣ?

– Аз гаву гўсола хабар гирифтам, – гуфт ҷавони тану- манди хушсурат, ки пас аз хатми донишгоҳ чор сол инҷониб дар калхоз аграномӣ мекард.

– Падарат наметобад?

– Хонаи ҳамсоя гузаштанд – меҳмон доштааст. Ҳамин замон меоянд.

– Хайр...

Ин дам Амон ба писараш ишора намуда:

– Шабҳангом... Омадааст, ки маро гирифта барад, – гуфт ба Замон, – туро бинад... Акнун ба мо иҷозат.

– Майлат.

Амон ба ҳимои писараш аз ҷой хеста, ба сӯи дар қадам андохт

– Хуш бош!

– Ту ҳам... – гуфт дар ҷавоб Замон ва аз болин андак сар бардошта, мулоим илова кард: – Ду-се бор кашола шуда омадӣ... раҳмат.

– Чӣ? – гапи Замонро нашунида, бозистод Амон.

– Мегӯям, ки ба ҳар ҳол ту одами бад нестӣ.

– Ҳа-а-а... – хушдимоғ мад кашид Амон.

*

Баъди чанд дақиқа вай аз паҳлуи писараш дар курсии бароҳати «Жигулӣ» нишаста, ба пойгаҳи деҳа – тарафи хо-нааш мерафт. Зарраҳои барфи нахустин дар партави ҷароғи мошин печутоб хӯрда, бепарво ба рӯи раҳ мефуромаданд. Кӯча дар ин шабонгаҳ хилват буд. Аз ҷониби кӯҳ боди сард мевазид.

– Зимистон ҳам омад, – гуфт худ ба худ

Амон ва ба сар чунбондани писараш
эътибор накарда, дар як ҳисси ҷиргарсӯз аз
дил гузаронд, ки пири ғартут шудаанд
онҳо! –

Ҳам ҳудаш, ҳам Замон...

Дар аввал, агарчи канда-канда давом
меёфт, сӯхбаташон нағз буд. Вале... чун
дар аксар маврид боз гапи *ҳамон* замин
баромаду кайфи Амон парид. Замон,
хайр, маълум – то душ- мании худро зери
хок набарад, дигар осуда намешавад. Ў
дар вақташ як таҳамтан буд, ки эҳа-а! –
думи филро меканд. Дар суҳан ҳам
устухон надошт. Амонро бештар ба гап
мул- зам мекард. Инак саломатиаш бад,
гумон аст, ки ба по хе- зад. Акнун вай,
Амон, то метавонад, зуд-зуд рафта...

Аз ҳоли Замон бояд хабар гирад; қарзи
инсонии худро ба ҷо гузорад... Он зӯми
худо ҳар ҷӣ гӯяд, ихтиёраш – мин- баъд
гӯш дода, Амон ҷим мешинад. Охир, рӯзҳое
буданд, ки Замон ҳам, сараш ба болин
расидани ўро шунида, зуд ба аёда- таш
меомад. Ҳоло ана, бистарӣ шудааст, мадори
чунбидан надорад, чароғи умраш
мемурдагӣ барин.

Амон дар банди чунин хаёлҳо мутаассир
ба хонааш ра-сида, нохост – аз ғояти ҳаяҷон
ҳатто дар саҳни ҳавлӣ мудда-те истода, асо
ба даст, дар ҳайрат дарк намуд, ки бе
Замон, Бе он душмани ҷонаш...

Фақат боз ками дигар бошад ҳам, дар
рӯи ин дунёи рав-шан зиндагӣ кардани
вай бисёр мушкил аст.

1986

РОҲИ ПАСТ, БАЛАНД...

...Ҳамроҳи дӯсти маскавиаш Мансур дар тараддуди боз- гашт буд.

Зодгоҳи ин ҷавони содадили ҳоло сисола, ки баъд аз хат- ми мактаби миёна дар институти политехникии Шаҳр хонда ва ба ризояти падар ҳамон ҷо монда, зан гирифта, ҳашт сол боз дар муассисае меъмор шуда кор мекард, ба дӯшташ ни- ҳоят хуш омад.

Онҳо қариб як ҳафта дар деҳаи на чандон калони обу ҳавояш тоза, пур аз дарахтони сарсабз, боғҳояш серҳосил ва меваҳояш шаҳдбор, ки дар қади дарёчаи шӯхи кӯҳистон воқеъ буд, таъби дил истироҳат карда, ранги рӯяшон тозата- ру ҷисмашон гӯё солимтар гардида, акнун дар нияти бозгашт ба Шаҳр буданд.

– Ба мо иҷозат, додо... дигар вақт надорем, – шаби гу- зашта ба падари мӯйсафедаш фаҳмонда буд Мансур. – Анд- рей фардо ба Маскав мепарад, билет дорад.

Ғайр аз ин... дар идора кори худам ҳам бисёр. Панҷрӯза рухсатии гирифтаам ана... тамом шуд.

– Майлат, писарам, – ба оҳанги камерикқат гуфта буд дар ҷавоб падар. – Ин дафъа мўлтар истодӣ, моро хеле хур- санд кардӣ... Ба аҳли оилаат салом расон. Тану ҷонат сиҳа- ту сарат баланд бошад, корат ҳамеша ривоч ёбад, – хотири мо ҷамъ!

– Ягон ҳафта пас боз меоям. Ба келину набераатон...

– Кошкӣ! Мо ҳама ба дидорат зор... Худат мебинӣ, ки ман пир шудаам, умрам кам мондааст: мўйсафед-мардум оф- тоби лаби бом барин.

– Ин хел нагӯед.

– Ту ҳафа нашав, писарам. Кори дунё ҳамин – омадану рафтан дорад. Ҳоло ки зинда ҳастем, якдигарро зуд-зуд дида истодан баробари ҳазор тилло.

– Рост, додо...

– Рафиқат инсони нағз будааст – хоксор, хушфеъл, меҳ- рубон. Ба вай фаҳмон, ки моро фаромўш накунад. Фурсат ёфта боз биёяд, ин дафъа ба зану фарзандаш...

– Соли дигар ҳатман меояд. Мо дар ин

хусус аҳду пай- мон бастем, – гуфт Мансур ва ба дўсташ Андрей, ки дар сари дастархони пур... аз паҳлуи мўйсафед тавонам-натавонам чорзону зада, дар як табассуми гарм ба сўҳбати падару пи- сар гўш медод, оҳиста рўй оварда, ба забони русӣ мулоим пурсид: – Ҳамин тавр не?

– Дар бораи ман ҳарф мезанед?

– Албатта... Падарам мегўянд, ки ба рафиқат фаҳмон – зану фарзандашро ҳам гирифта биёяд, моро аз хотир набарад; дар ин боғи салқини мани мўйсафед ҳар қадаре хоҳад, истиро- ҳат кунад... мева хўрад, нафаси озод гирад.

– Ташаккур. Ман акнун падари турсидқан ба худ падар хондаам. Насиб бошад, ҳоло ҳамдигарро боз мебинем, би- сёр мебинем.

Ин сухани самимии дўсташро, ки дар деҳа чанд калимаи тоҷикӣ ёд гирифта, аз таҳти дил хурсанд шуда, баъзе аз он- ҳоро хандаовар талаффуз мекард, Мансур ба падараш шарҳ дода, такроран гуфта буд:

– Андрей соли дигар ҳам меояд, додо, ҳатман меояд.

– Айни муддао, писарам. Деҳа ба вай

форида бошад, раф- ту ягон камбудиамонро дида, аз мо наранчида бошад, – олам гулистон!

– Баръакс... беҳад хурсанд, ки ниҳоят ба расму оин, хул- қу хў ва рўзгордории мардуми кўҳистон ошно шуд.

– Мо ҳам хурсанд. Лекин афсўс... дуруст сўҳбат карда натавонистем. Айби худам – забонашро намефаҳмам. Бо вучуди ин аз шишту хезаш дониستم, ки ҷавонмард аст, дилаш оина барин соф. Рӯи камиро набинад, умраш даро- зу ризқаш фарох бошад.

Шаби гузашта дар сари дастархон ҳамин гуна гуфтугў доштанд онҳо. Мўйсафед гоҳ ба писарашу меҳмони ӯ ва гоҳ ба кўлбори тахту даҳанбаста, ки дар як кунчи айвон қач шуда меистод, беихтиёр назар давонда, батамкин сухан меронд.

Вай умуман одами вазнин, дурандеш ва хушгап буд. Та- моми умр деҳқонӣ карда, ҳафт фарзандашро беминнат хо- нондаву ба воя расонда, чор-панҷ соли охир дар сояи онҳо давлати пирӣ меронд. Ва чунин менамуд, ки тамкину таам- мули ӯ дар ин муддат аз будаш бештар гардида, ба кас

аса- ри нек ҳам мегузорад.

Хуллас, шаби гузашта онҳо аз ҳар дар сўҳбат ороста, хеле дер, аммо хушу хурсанд ба хоби роҳат рафтанд.

Имрӯз...

Ду хоҳари калониву бародар ва додарони Мансур барои гусели ӯ ва дўсти маскавиаш, ки дар ин чанд рӯз ба дидадарой, покдилӣ ва гуфтори нарми худ ба ҳамаи онҳо писанд омада буд, дар ҳавлии мўйсафед барвақт ҳозир шуданд.

Ва ҳоло, саҳаргоҳ... интизорӣ мекашанд, ки мошини ваъ- дагӣ кай меояд.

Вале он баъди ним соат, як соат, якуним соат ҳам наомад. Мансур асабӣ мешуд. Дўсташ низ, агарчи худро осуда вонамуд мекард, ботинан бетоқатӣ дошт – мабодо ки аз ҳаво- паймо дер монад!

Мансур инро мефаҳмид ва хиҷолат кашида, мегуфт:

– Шояд ба *вай* ягон ҳодиса рӯй дод.

Аммо дар лабони Андрей табассум мешукуфт.

– Парво нақун, дар ҳар сураат меравем. Мошини раҳгу- зар ҳаст, боз... автобус

будагист.

– Аз автобус ҳоло дер мондем. Барои мошини раҳгузар...

– То маркази ноҳия пиёда рафтан лозим?

– Ёфтӣ! – бадтар асабӣ мешуд Мансур.

– Ҳеҷ қисса не, пиёда меравем. Бинем, ки ба ҳавопаймо расидан мушкил, – фавран ягон таксӣ мегирем. Пул дорам...

– Ман ҳам дорам!

– Пас... рафтем, – ҳамчунон механдид Андрей.

– Меравем, нарафта чӣ... Лекин, охир, ту шоҳидӣ, вай *ху- даш* ваъда карда буд.

– Ба оилаи мо як мошини доимӣ даркор барин, – гуфт зери лаб мӯйсафед, ки низ дилтанг мешуд.

– Мехарем, – овоз баровард писари калони ӯ, ки то ҳол гӯё дар банди хаёл монда, хомӯш менишаст.

– Худаш ваъда карда буд, а! – дар қаҳр даст афшонда,

байни лабу дандон гуфт Мансур. – Ҳеч набошад, хабар ме- дод, ки рафта наметавонад.

– Бача нашав. Ҳоло вақти муҳокимаи вай не...

Андрей суханаширо ба охир нарасонда, ҳамон писари ка- лони мӯйсафед ба рӯи Мансур маънидор як назар афканду тохта аз ҷой хест.

– Рост мегӯяд, нағзаш... зудтар раҳакӣ шавед.

Ҳамин дам аз кӯча овози мошин баромад ва пас аз фур- сате дар пушти дарвоза матораш хомӯш гардид.

Лекин ба ҳавлӣ каси дигар...

Собиқ ҳамсои мӯйсафед Зафарбек даромада, ба ҳама ҳолпурсӣ кард.

Ӯ ҷавони тахмин биступанҷсола буда, қатори аксарият дар савхоз тамоку мепарварид, коргари пешқадам ҳисоб меёфт. Дастони бақувваташ шахшӯл; ҳудаш на бадафт, на зебо, фурутан, қоматаш баланд...

– Ба як муҳим наздатон омадам, бобо, – фаҳмонд вай ба мӯйсафед.

– Хуш омадӣ!

- Токамон...
- Инро гуфту ҳамоно хомӯш монд.
- Аз оҳиста ҳам шуда, кӯлбораширо бардоштани Андрей хомӯш монд.
- Ва дар ҳайрат ба Мансур рӯй овард.
- Меравед?
- Ҳа-а...
- Ин қадар тез?
- Ташвиши зиндагӣ, кору бор...
- Ба чӣ меравед?
- Пиёда... Аз маркази ноҳия ягон мошин мегирем.
- Шумо, шаҳриҳо, аҷаб одамони мураккаб. Ё баръакс...
- Барои чӣ ин хел фикр мекунад?
- Барои он ки мағрур гӯям, мағрур нестед, сода ё саҳт шармин ҳам нестед. Умуман шуморо фаҳмидан душвор.
- То ин дараҷа набудагист.
- Пас чаро як даҳан нафаҳмондед, ки мошин лозим?
- Дигар кас моро дилпур карда буд. Ҳоло бинед, аз афти кор... дер мондем.

– Кӣ ҳамон дигар кас?

– Фарқаш чӣ, – гӯё ба вай одат шуда бошад, Мансур ав- вал даст афшонда, баъд тўрхалтаи пур аз себҳои калон-ка- лони сурх ва ҷомаи падараш ба Андрей пўшондари бардош- та, аз поғундаҳои сангини айвони баланд поин фурмад.

Аз қафои ӯ ва дўсташ ҳама аҳли оила қатор шуда, сӯи дарвоза рафтанд.

Собиқ ҳамсои муйсафед Зафарбек низ...

– Шуморо ман бурда мемонам, – гуфт вай ба забони русӣ. Андрей, дар китф кўлбор, сари андак каммўяш луч, ба чехраи дар офтоб қариб чигаррангшудаи ӯ сабук назар аф- канда, ба маънии «ихтиёр...» абрувони пайвасташиро қадре боло кашид.

– Лекин... ба шарте ки шарм надоред. Мошини ман фа- сон не – «Запарожетс»!

– Медонам, – якбора хурсанд шуда, сухани ӯро аз даҳо- наш гирифт Мансур. – Мо, шаҳриҳо, ба қавли шумо одамони мураккаб бошем ҳам, ба мошини *фасон* сахт одат накардаем.

– Боз беҳтар! Ана... марҳамат, рафтем.

Вай бори онҳоро дар боғочмонак гузошта, дари моши- навро, ки наппа-нав ва озода буд, ба эҳтиром ва бисёр хок-сорона аз ду тараф кушод.

Ба ҳама гарму нарм хайрухуш карда, аввал дўсташ ва пас Мансур аз нишастгоҳи қафо ҷой гирифтанд.

– Ҳамон муҳиммат чӣ буд? – пурсид мўйсафед, вақте ки Зафарбек мошинро ба кор андохта, даст ба чанбари фармон мебурд.

– Имсол, чашм расидагӣ барин, ангури боғамон маза на- дорад, бобо, – хок задааст.

– Мўл об монда будӣ?

– Мўл ҳам нею намедонам барои чӣ... Хайр, бегоҳ омада мас- лиҳат мегирам, ё пагоҳ... Аввал инҳоро ба манзил расонам.

– Ҳазор раҳмат ба ту! Асло мўхтоҷӣ набинӣ, – дар ҳаяҷон гуфт мўйсафед,

Ва ба онҳо сафари бехатар хоста, дуои нек кард; сидқан даст ба рӯй кашид...

Мошин дар ҳаракат омад. Ҳангоме ки деҳа қафо монд:

– Моро то Шаҳр бурдан шарт не, – гуфт Мансур ба собиқ ҳамсои падараш Зафарбек. – Аз ҳудуди ноҳия бароварда, то Раҳи калон расонед, кифоя. Ба он тарафаш автобус би- сёр, таксӣ ҳам.

– Хуб...

– Ҳаққатонро медиҳем.

– Чӣ хел ҳаққам?

– Ҳаққи хизмат! Дар чунин гармо... барои сарфи бензин, сарфи вақт.

– Дар ин хусус ҳатто даҳан кушодан ба ману шумо наме- зебад, – гуфт Зафарбек, ки чашм аз раҳ нақанда, ба эҳтиёт мошин меронд. Сипас хандида, илова намуд: – Шумо дар синну сол аз ман калон бошед ҳам, ба ҳар ҳол... дар як кўча тохта мегаштем, дар як деҳа ба воя расидем. Ғайр аз ин, агар инсон барои ҳар кори некаш пул ё чизи дигар талабад, ода- му одамгарӣ куҷо мешавад!

– Бубахшед. Ман аз саҳар каме асабӣ будам, фикр на- карда гуфтам. Нохост...

– Ҳеҷ гап не, вазъияти шуморо мефаҳмам; махсусан ки ин хел... аз ҷои дур меҳмон доред.

Вай хомӯш монд.

Мошин баъзан такон хӯрда, чархҳояш дар гузари шағал- пӯши байни деҳа ва маркази ноҳия баланд садо бароварда, дар як маром пеш мерафт.

Мансур низ сукут варзида, дар бораи худ ва дигарон фикр мекард; фикр мекард, ки рост, панҷ ангушт баробар не. Мисли ин одамон ҳам ҳар хел мешаванд. Яке ҳақгӯй, дуюмӣ ваъда- боз, сеюмӣ бахил...

Аммо вай...

Аввало мардуми дурӯғзанро бад мебинад. Ёро аз ҳама бештар *фиреб* ба ғазаб меорад; маҳз *фиреб*!

Гуноҳи худаш – зудбовар аст.

Дониста-надониста, ба касе бовар мекунаду баъд фиғо- наш баромада, муддатҳо озурдахотир мегардад.

Мансур қадре ошуфта ба дӯсташ нигарист. Вай аз во- қиаи ин саҳар руйдода малул шудааст, ё не?

Вале Андрей... чехрааш равшан, ба манзараҳои қадимӣ раҳ – ба талу теппаҳои сӯхта, ба кӯҳҳои наҷандон баланди

дур аз онҳо қадафрохта лоқайд назар давонда, лабони каме ғафсаш моил ба табассум, орому осуда менишаст.

Мансур аз вазъи дӯсташ як андоза хурсанд шуд.

Вай инак мекӯшид он беамалро, ки аввал барояшон гӯё хизмат карда, аз Шаҳр ба деҳа оварду дар ниҳояти кор фиреб дод – ё шояд ягон ташвишаш баромада, хабар расонда натавонист, – фаромӯш созад.

Бо вучуди ин дилаш хичил буд.

Дар як меҳру ихлоси мардона ба хотир меовард, ки ҳар дафъа, вақте аз паи ин ё он супориши идора ба Маскав ме- рафт, Андрей ё ягон рафиқи вай, агар бохабар бошанд, чӣ тавр ўро ба мошини худ ҳатман пешвоз мегирифтанд...

– Кӣ шуморо бурданӣ буд? – андак ба қафо тоб хӯрда, ногаҳон пурсид Зафарбек.

– Фарқаш чӣ? – чун дар хонаи падар, аммо ин навбат мулоим гуфт Мансур.

– Дар ҳар сурат... фаҳмем. Ба тариқи ғайбат не, аз дари сӯҳбат... Ҳамдеҳаи

худамон будагист албатта?

– Ёфтед!

– Кӣ?

– Хаскаш.

– Ана-а! – ба оҳанги тамасхур хандид ӯ. – Шумо ба ҳамон чилдурӯғ бовар кардед?

– Аз кучо донам? Одам гуфтем, инсоф дорад гуфтем... Ба қавлаш устувор менамуд.

– Вай қавл надорад. Як чоплуси аз худо гашта. Дар деҳа ҳатто кӯдак кӣ будани ӯро медонаду шумо...

– Чӣ илоҷ, одамро шинохтан душвор.

– Лекин зарур!

– Рост... Фиреб хӯрдем. Агар ин гуна ваъдахилофияшро медонистем, сахари мардон дар маркази ноҳия ба автобус савор шуда, ҳоло нисф зиёди раҳамонро тай мекардем. Ав-тобуси дуюм баъди пешин...

– Фаҳмидам, дўстатон ба Маскав билет доштааст; ба ав-тобуси дуюм равед, дер мемонед. Дар ноҳияи мо, сабил, таксӣ ҳам нест. Аз ягон ҷо одам биёрад... доштан мумкин. Агар не, соатҳо дар сари кӯча мошин пойда мешинед.

– Ҳама гап дар ҳамин.

– Истед, ки вай ба шумо кай ваъда кард?

– Як ҳафта пеш, боз дина...

– Хонаи падар рафта буд?

– Ҳа-а...

– Худаш? Хабаргирӣ?

– Не. Як ҳафта қабл аз ин мо дар Шаҳр тараддуди ба деҳа омадан доштем, ки суроғ карда, ба ҷои корам рафт. Ман аввал ўро нашинохтам. Охир... дар бадали ҳафт-ҳашт сол надидаам.

– Баъд гуфт, ки ман фалонӣ, дур бошем ҳам, хешатон?

– Бале.

– Вай *хеши* ҳама. Ба шарте ки кораш афтад, – боз хандид Зафарбек. – Хайр, давомашро гап занед.

– Давомаш... чун фаҳмид, ки мо ба деҳа омаданӣ, моши- ни нозанин дорам, ман худам шуморо мебарам гуфт. Дар ин ҳавои гарм ба автобус савор шуда, меҳмонатонро азоб на- диҳед гуфт. Масофаи кам не, дусаду бист километр гуфт...

– Хуллас, ки овард.

– Ҳа, тамоми раҳ ниҳоят меҳрубон буд. Латифаҳои нама- кин гуфта, моро

механдонд.

– Шайтони бекафшу маҳсѐ вай! Ба гап ҳам чунон ҷома мепӯшонад, ки даҳани кас воз мемонад.

– Баъд ваъда кард, ки моро бозпас худаш ба Шаҳр меба- рад; дар деҳа бемалол дам гирем; ба ҳурмати хешигарӣ, ҳам- деҳагѐ – хизмат аз вай.

– Бепул оварда буд?

– Тин нагирифтааст. Баръакс... меҳмон будааст гуфта, ба ин дӯстам як корди нағз тӯҳфа кард. Аз кордҳои таъри- фии Фарғона.

– Аҷаб-ку!

– Чияш аҷаб?

– Пас аз ин қадар меҳрубонӣ шуморо қариб дар сари раҳ монданаш.

– Эҳтимол ягон кору ҳол рӯй дода бошад, ё мошинаш вай- рон шуда бошад. Лекин хабар нарасондан...

– Ўро ҳеҷ бало назадааст. Вақте ки назди падаратон ме- рафтам, ман дида будам. Ба мошинаш тарафи марказ тоб меҳӯрд. Маркази ноҳия...

– Наход! Охир, вай дина ҳам... бегоҳ, дар хона ҳамроҳи мо хеле нишаста, аз одаму олам сўхбат карда, гап якта, сахар ман худам шуморо бурда мемонам гуфта буд. Пас чӣ тавр...

– Надонам, – китф барҳам кашид Зафарбек ва ду-се дақиқа сукут варзида, чунон ки ба қароре омада бошад, ногаҳон пурсид:

– Вай дар Шаҳр аз шумо ягон илтимос карда буд?

– Не.

– Дирӯз чӣ?

– Дирӯз ҳам. Фақат... дар рафти сўхбат гуфт, ки имсол нахустфарзандаш ба институт дохил шуданӣ. Агар тавонам, ба якта-нимта ёру ошноҳо гап зада, ба вай ёрӣ расонам.

– Шумо чӣ гуфтед?

– Гуфтам, ки ин хел корҳо аз дастам намеоянд. Аз дастам оянд ҳам, ман дар ин бора ба касе даҳан намекушоям. Писаратон... дар мактаб нағз хонда бошад, бе ҳеч восита худаш дохил мешавад. Умуман ин гуна давуғеч, яъне дарро монда, аз тиреза

даромадан кори хуб не...

– Акнун фаҳмидам.

– Чиро?

– Сабаби ваъдахилофии ўро.

– Аммо ман нафаҳмидам.

– Сода будаед!

– Мумкин.

– Вай аслан дар ғами дохилшавии писараш ба ҷустуҷӯи шумо меравад...

– Мумкин.

– Мумкин не, аниқ...

– Пас чаро дар ҳамон ҷо, дар Шаҳр, гапашро нагуфт? – су- хани ўро бурида, дар ҳайрат пурсид Мансур.

– Чунки шумо нияти сафар доштед, ба деҳа меомадед. Илтимосамро раҳораҳ... ё баъдтар, дар арафаи бозгашти он- ҳо... гӯшрас мекунам гуфта, хушу хурсанд шуморо меораду дирӯз, дар хонаатон, барҳадар рафтани хизматашро донис- та, латтааш ба об меғалтад. Акнун фаҳмидед?

– Қариб... Лекин ташвиши писараш ба муносибати ин- сонӣ, ниҳоят ба ваъдаи ў чӣ дахл дорад?

– Дорад, барои ин қабил одамон дахл

дорад.

– Хайр, акнун эҳтиёт мешавем. Кӯр асояшро як бор гум мекунад...

– Пеш ҳам вай шуморо хабар мегирифт?

– Гуфтам-ку: дар ҳафт-ҳашт соли охир аввалин бор рӯяш- ро дидам.

– Ана, ҳол он ки нисфи умраш дар Шаҳр мегузарад.

– Яъне ман ба ӯ даркор будам? Барои ҳамин маро коф- та... оқибат ёфт; азизу авлиё карда, ба деҳа овард?

– Бале. Аммо вақте фаҳмид, ки шумо харашро аз лой на- мебароред, рафту ягон рӯз вохӯрем, дар дунё чӣ пур – баҳо- на гуфта, ваъдаашро... чун носи даҳан ба кӯча партофт.

– Хайр, раҳаш ба худаш, сояаш ба девор!

– Лекин муҳиммаш, шумо аз вай хафа нашавед. Чунки он бўқаламун ба ин ҳатто намеарзад.

– Воқиян, касбаш чӣ?

– Намедонед?

– Не, напурсидаам.

– Дар як ошхонаи шаҳрак кор мекунад, дар маркази ноҳия. Пивафурӯш! Ҳама

дабдабааш аз болои ду-се тини мардум.

– Фаҳмо, – гуфт андешаманд Мансур ва дигар ҳарфе назад.

Мошин ба ҳудуди шахрак наздик шуда, акнун дар раҳи асфалт мерафт.

Андрей ҳамчунон хомӯш буд. Аз тирезаҳои кушода бо- даки нарма даромада, мӯйсари хурмоӣ ва каме тунукашро парешон мекард. Ва ӯ ҳар замон даст ба сараш мебурд, онро ба тартиб меовард.

Ҳангоме ки аз маркази ноҳия мегузаштанд, Зафарбек ба қадӣ кӯча ишора намуда:

– Ана вай! – гуфт.

– Кӣ? – чизе нафаҳмида, мутаҳайир ба пасу пеш назар давонд Мансур.

– Хаскаш...

– Канӣ?

– Ба дасти чап нигоҳ кунед, ба истгоҳи автобус...

Мошин ки ҳоло аз он ҷо гузашта буд, Мансур фавран ба қафо рӯй оварда, аз тиреза...

Дар ҳақиқат Хаскашро дид.

Вай дар канори майдончаи асфалтпӯш, ки

як хонаи хурд – кассаи билетфурӯшӣ – ва шипанги чор тарафаш ку-шода дошт, дар назди «Волга»-и осмонранги худ рост меистод. Ҷисми лоғараш дучанд лоғар метофт. Дар гирдаш даҳ-дувоздаҳ нафар зану мард... Ғайр аз «Волга» дигар мошине ба назар наменамуд.

– Савдо мекунад, – гуфт ба захрханд Зафарбек.

– Чӣ хел савдо?.. – гаранг шуд Мансур.

– Кӣ бисёртар пул диҳад, ҳамонро то Раҳи калон бурда мемонад. Аз он тараф ҳам ҳолӣ намеояд.

– Пас ӯ маро фиреб дод?

– Бешубҳа! Аз шумо дигар чӣ фоида?!

– То Раҳи калон тахмин ҳафтод километр...

– Бале, ҳафтод! Дар ҳамин масофа вай аз ҳар кас даҳ сӯм мегирад. Чор карат даҳ чанд мешавад?

– Чил...

– Ана ба шумо пул! Аз ин тараф чил сӯм, аз он тараф ҳам чил сӯм. Рӯзе ду маротиба рафта баргардад, яксаду шаст сӯми нақд меёбад.

– Қариб баробари маоши ман.

– Вай ин корашро ҳар вақт намекунад. Мавридашро ши- нохта, дар ҷои худ ағлаб писараш ё ягон хеши баэътимодашро монда, ана ҳамин тавр... гӯё тасодуфан кӯча мебарояд. Но- ҳияамон дар кӯҳистон, аз Раҳи калон дур. Мардуми сафа- раки бисёр... Аз ин рӯ кордаш болои дунба!

– Агар ҳозир ба мо вомехӯрд, чӣ мекард?

– Шумо аввал гӯед, ки имрӯз билет доштани дӯстатонро вай медонист ё не?

– Медонист.

– Пас гумонаш... шумо илоҷе ёфта, ҳоло рафтаед. Сониян, тифоқо рӯбарӯ ғалтад ҳам, ба саду як росту дурӯғ узр ме- пурсид; ғубори дилатонро мебаровард.

– Ин хел буданашро ҳеҷ намедонистам. Маро, хайр, мас- хара карду ба ҳар ҳол нағз шуд, ки чӣ одам аст ӯ, – шинох- там. Барои оянда...

Мошин басуръат ва ҳамвор мерафт.

Дар ду бари раҳ талу теппаҳои пасту баланд, баъзан қарта-қарта заминҳои гандумаш даравидаи урён, гоҳо по- даи гаву рамаи гӯсфандон паёпай қафо мемонданд.

Кайфаш каме ноҷӯр, Мансур акнун хомӯш менишаст. Ан- дрей низ, агар аҳён-аҳён ягон чиз пурсидани ўро ба ҳисоб нагирад, чашм ба дуриҳо дўхта, сукут мекард.

Тахмин пас аз ним соат Зафарбек дар диққат ба оинаи пеши мошин нигариста – то метавонист, вай ҳатто гардан ёзонд, – мисли он ки ба худаш гап мезада бошад:

– Хаскаш... – гуфт.

– Чӣ? – нафаҳмид Мансур.

– Меғўям, ки Хаскаш меояд. Ҳозир аз мо меғузарад. «Вол- га» мошини бақувват.

Мансур ба шонаи дўсташ беозор нихта кард. Ва онҳо... ҳар ду баробар тоб хўрда, аз тирезаи пушт ба қафо назар андохтанд.

Воқиян ҳам як «Волга»-и осмонранг ба мошини Зафар- бек наздик мешуд.

– Шинохтӣ?

– Бале, – дандонҳои сап-сафед ва бақувваташ намоён, хандид Андрей. – Хаскаш...

– Ту хафа нестӣ? – пурсид Мансур.

– Гумонат, ки ман кўдакам, намефаҳмам? – гуфт мулоим Андрей ва

баргашта, боз ба қади раҳ чашм давонд. –
Ҳама- ашро мефаҳмам. Аслан... чӣ
ходиса рух дод? Ба хаёлам ҳеҷ... Гап дар
бораи Ҳаскаш бошад, ман ўро дар
маркази ноҳия аз шумо пештар дидам;
чандпула одам буданашро ҳам дина... аз ту
зудтар пай бурдам.

– Аммо эътибор накардӣ?

– Албатта. Чунки аз рӯи ваъда
наомаданаш... Сабаби ин маълум: дирӯз
ту ба вай гуфтӣ, ки дар масъалаи ба
институт дохил шудани писараш мадад
расонда наметавонӣ.

– Дуруст гуфтам.

– Дуруст ки бошад, вай... эҳтимол қаҳраш
хеста, аз воҳӯрӣ ба ту пушаймон гардида,
моро ба ихтиёри худамон гузошт; ваъда
карду барқасд наомад. Шояд барои заҳмати
бефоида- аш моро ҷазо додан меҳост.

– О ин номардӣ-ку! Ба умеди вай... ту аз
ҳавопаймо монӣ, чӣ мешуд?

– Ҳеҷ чиз намешуд.

Ҳамин дам «Волга» лангар хӯрда, ба суръати
баланд аз

пахлуи онҳо гузашт.

– Дидед, пур... – гуфт Зафарбек.

– Сарашу равғанаш! – тамасхур кард Мансур. – Пур ме- равад ё холи, ман ба вай дигар кор надорам.

– Баъзан кор доштан лозим. Вагарна Хаскаш барин ода- мони гургтабиат, ба илова рӯбаҳи маккор дунёро меолонанд; безеб мекунанд дунёро!

Ин суханони Зафарбек дар як эътирози омехта ба таассу- фу дард гӯё аз қарри дили ӯ берун омада, Мансурро даме ба андеша бурданд.

Рост мегӯяд, рост...

Имрӯз фиреб хӯрдани вай, яқин зиқ шудани дӯсташ низ – ҳеҷ қисса не, фаромӯш мегарданд.

Лекин аз даҳ, ё аз сад нафар якта бошанд ҳам, дар рӯи замин бечазо мондани хаскашҳо хавфнок аст.

Оре, хавф доранд чунин тоифа! Барои ҷамъият, барои ҳар навҷавони ҳанӯз хом, ки рафтору кирдори онҳоро ба ду чашми сар дида, эҳтимол ҳаваси пулу моли муфт ҳам мекунанд...

– Вай ҳоло тахмин зад, ки ман шуморо то Шаҳр меба- рам, – гуфт Зафарбек.

– Аз кучо медонед? – пурсид Мансур.

– Медонам. Сабаб чист, ки ман мағзи ҳар нағмаи ўро, ҳар нимкосаи таки косаашро қариб ҳамеша ҳис мекунам. Вай ҳам хислати маро хуб медонад; медонад, ки агар ман касеро ба мошинам шинонам, ҳаргиз дар нимароҳ наместонам.

– Пас моро то Шаҳр мебаред?

– Набошад чӣ! Ман дар худӣ деҳа якбора ба ин қарор омада будам.

– Ташаккур.

– Бигузор ин дафъа ҳам тахмини Хаскаши мо рост ба- рояд, – хандид ў. – Вале аз Раҳи калон гузашта меравем. Масофаи байни Пулихокӣ то Шаҳр наздику... қисми бисё- раш шағалпӯш, баъзан ҳатто вайрон.

– Аз кучое ки рондан хоҳед, ихтиёр ба худатон. Сиҳат- саломат ба Шаҳр расем, кифоя.

– Мерасем, нарасида чӣ...

Вай баъд аз даҳ-дувоздаҳ дақиқа як хамгаштро гузашта, ба дуруҳае расиду мошинро ба дасти рост гардонд.

«Запарожетс» чаққон мерафт.

Зафарбек хурсанд буд; зери лаб кадом
оҳанги шўхро зам- зама мекард.

Андрей ба вай дар рағбат гўш дода,
чехрааш шукуфон, гоҳо дар ҳавои банизоми
он оҳанг калла меҷунбонд.

Ягон даҳ дақиқаи дигар гузашту...

Ба Раҳи калон расиданд ва Зафарбек:

– Ана, боз Хаскаш! – гуфт.

Дўстон ба пеш нигариста, дар як
тарафи раҳ, дуртар аз ошхонаи пастаки
назарногир, дар байни ду-се мошини ҳар-
хелаву қариб бист нафар одам...

«Волга»-и Хаскашро диданд.

Вай акнун рӯ ба маркази ноҳия меистод.

Худаш ба чор-панҷ нафар зану мард, ки дар
гирди ӯ чамъ ома- да буданд, чизе мегуфт.
Лоғар, қадаш дароз, гарданааш борик...

– Истем? – чашмак зад

Зафарбек. Мансур ба

дўсташ нигарист.

– Ба *вай* пурсупос карда гузарем. Агар не, айб
мешавад.

– Ихтиёр...

Ва онҳо истоданд.

Дар тарафи дигари раҳ...

Хаскаш худро ба нодонӣ андохта, андак рӯй гардонд; аз байни одамон ба як марди мӯйлабдори ғафс ва деҳқонҳайат гуфтугӯяшро бепарво давом дод.

– Акаи Хаскаш! – нидо кард

Мансур. Ў нашонид, ё худ...

– Ҳой, акаи Хаскаш! – ин навбат ба овози баланд ҷеғ зад Мансур.

Ниҳоят вай баргашта, аввал ҳайрон-ҳайрон ба онҳо ни-гарист ва пас, вақте ки Мансур ба дасташ имои «ин ҷо биё-ед» кард, зуд омад. Омаду:

– Эъ, ассалому алайкум! Шумоён то ҳол нарафтед? – гӯён, дар сурате ки нигоҳи чашмони беқарорашро мегурезонд, аз тиреза сар халонд.

– Ана, меравем, – дастонашро ба ҳам совида, маънидор ба Зафарбек ишора намуд Мансур.

– Ҳа-а, нағз. Мошинашон майда бошад ҳам, ин кас ҷудо баҳамият.

– Шумо чӣ?

– Ман... Худо ҷонамро гирад, дурӯғчӣ шудам, – гуфт Ҳас- каш, пичинги ўро ҳамоно фурӯ бурда. – Шаб, зор монад, чархи мошин кафид. То дуруст кардам, ки...

– О шаб дар хонаи мо будед-ку?

– Рост, ҳақ... Лекин баъд як корафтодаро ба Деҳи Боло бурдам. Кадом хешаш мурдааст. Дар бозгашт...

– Чӣ тавр кафид чархатон?

– Ҳамту... кафиду монд, – пушти сар хоридаву як абруяш боло ва абруи дигараш поин рафта, гуфт Ҳаскаш. – Раҳи сабил ҳар хел мешудааст – паст, баланд, қач, килеб...

– То шаби гузашта инро намедонистед?

– Медонистаму... – гапашро гум карда, лаб газид ў.

– Бар падаратон раҳмат! Воқиян, ҳар хел мешавад раҳ.

На танҳо раҳи мошин, балки аз номаш инсон ҳам.

– Ба ҳар навъ... росту ҳамвораш беҳтар, – хандид Зафар- бек. – На чарх мекафад, на гардан мешиканад... Хулоса, роҳати ҷон!

– Ту ҷим шин! Ту ҳоло бача, аз даҳанат

бӯи шир ме- ояд, – сахт карда, гуфт ба вай Хаскаш ва боз ба Мансуру дӯсташ рӯй оварда, акнун ба забони шикастай русӣ суха- нашро давом дод: – Шумо аз ман наранҷед. Ман гуноҳ на- дорам, гуноҳи ана он чорчарха.

– Мо асло наранҷидаем. Сониян, барои чӣ ранҷем? Шумо ягон вақт аз мо қарз нагирифта бошед...

– Ҳа-аъ... бале! Аммо ман... нон занад, ки рости гапро меғӯям. Ваъдаамон – худатон медонед – соати ҳафт буд. Мани шӯрпешонӣ зери обу арақ монда, чархи мошинро то соати нӯҳ базӯр дуруст карда, гумон бурдам шумо бешубҳа рафтаед. Охир, билети самалёт доштед! Агар ҳанӯз дар хона будани шуморо медонистам, эҳа! – санги сиёҳ барин... дар дилам ормон намонд.

– Хайр, дар ин ҷойҳо чӣ кор мекунед? – пурсид Мансур.

– Як ҳамсоиямон хона рафта, зор-зор гирист, ки то Раҳи калон оварда партоям: дар Шаҳр кадом хешаш мурдааст.

– Аҷаб, мурумури бисёр-ку!

– Ҳа, мурумури... Раҳмам омад, не гуфта

натавонистам.

Чӣ илоҷ, рӯи одамизод аз алмос ҳам тезтар.

– Боз як пурсиш...

– Марҳамат.

– Барои чӣ моро дар раҳ дида, аз паҳлуямон гузаштеду ҳатто назар наафкандед?

– Надидаам... Азизу авлиё зада кӯр кунанд, ки надидаам!

– Пас чаро дар сари фармон ҳам шуда, гӯё пинҳон шуда, махсус рӯй метофтед?

– Ба ягон ҳаёл рафтагистам. Одати мани гаранг ҳамин...

Ана ин кас медонанд.

– Ман намедонам, – гуфт Зафарбек.

– Надонӣ, садқаи сарам! – чашмонаш бештар ба бозӣ да- ромада, якбора шӯрид вай.

– Ҳаддатонро шиносед! – дар байни панҷаҳои бақувва- таш чанбари фармонро сахт фишурда, гуфт Зафарбек.

Вале Хаскаш ин дам ба Андрей гап мезад.

– ...корд маъқул?

– Вале, ниҳоят...

– Албатта, корди фармуда буд.

– Бисёр маъқул, – такрор кард ӯ ва аз чӣ бошад, ки фил- ҳол сурх шуду нишастгоҳи холии пешро тела дода: – Дарро кушо, ман мебароям, – гуфт ба Мансур.

Ва онҳо пасопеш аз мошин фуромаданд.

Андрей боғочмонакро чаққон кушода, аз кўлбори худ як корди бағилофи гулбандаш ҷозибро берун овард ва ба сӯи Хаскаш ёзонда:

– Гиред, – гуфт. Сипас лаҳзае хомӯш монду гашта так- рор намуд: – Корди нағз, ҳатто олиҷаноб. Ба соҳибаш насиб кунад.

Хаскаш ночунбон рост меистод, гӯё шах шуда буд.

– Гиред!

– Охир, барои чӣ? Тўҳфа...

– Гиред гуфтам ба шумо! Аз ҳисоби ин гуна кирокашиҳо ба ман тўҳфа лозим не. Боз махсусан... агар аз *шумо* хотира бошад!

Хаскаш ба дастони каме ларзон кордро гирифт. Гирифту...

Онҳо аз нав ба мошин нишастанд.

Ва Хаскаш дар мобайни раҳ танҳо монд.

Ҳайрон монд.

– Бемазҳаб, – гуфт оҳиста Зафарбек ва маторро ба кор андохт.

Дўстон, ҳар кадом дар қайди андешаи худ, беш аз ним соат хомӯш буданд.

Баъде ки хеле масофаро тай карданд, Андрей ба Зафар-бек нигариста, нохост, вале дар тамкин гуфт:

– Ман, додар, аз деҳаи шумо ба таассурати нек меравам. Орзу доштам, ки ба падари ана ин дўсти азизам шинос шавам. Ниҳоят... ба орзуям расидам. Инсони бузург будааст падари дўсти ман! Ғайр аз ин... боз хеле одамони хубро дидам. Беҳад хурсандам, ки ба шумо ҳам вохўрдам. Ман ҳоло бисёр меҳоҳам бароятон аз худ хотирае гузорам. Лекин... узр, ки ҳамроҳам бисоти арзанда надорам...

– Ба ман ҳеҷ чиз лозим не, – гуфт Зафарбек, қадре дасту-по хўрда.

– ...Лозим буд! Хайр, боз ҳамдигарро мебинем. Кўҳ ба кўҳ намерасад, одам ба одам мерасад... Касби ману ин ҳам-деҳаи шумо як – меъморем мо. Рўзе агар хона сохтан хоҳед, баъд... агар розӣ бошед,

тарҳи он хонаро ман худам мека- шам.
Фақат мактубе навишта, дар ин бора
хабар расонед, кифоя...

– Менависам, ҳатман менависам.

– Ташаккур аз шумо; барои хизмати
беминнат, барои ни- яти покизаву чехраи
кушода.

– Ҳамин ҳам хизмат шуд? – ба ҳаяҷон
омада, аз самими қалб гуфт Зафарбек. Ва
фурсате ба сукут рафта, гӯё худ аз худ
пурсид: – Бахт чист?

– Инро ҳар кас ҳар хел мефаҳмад, –
гуфт Мансур. Дӯсти маскавиаш
хаёломанд сар ҷунбонд.

– Рост...

– Ба назари ман бахт, бахти аз ҳама
бузург... – ба номаш инсон хурсандӣ
бахшида, дар дили ӯ тухми накукорӣ,
тухми муҳаббат киштан аст, – гуфт оҳиста
ҷавони биступанҷсола Зафарбек ва суръати
мошинро бардошт.

Раҳ ба сӯи Шаҳр тӯл мекашид.

Ба пастӣ, баландӣ, қачӣ ва килебиҳои
худ тӯл мекашид...

1985

ХОҶАМАСТ

Тақ-тақи ногаҳони дарвоза сўхбати гарми онҳоро бурид. Ба маънии «кӣ бошад...» Музаффар ба рӯи падараш суоло- мез як нигоҳ карду аз сари дастархон хеста, ҷониби кўча рафт. Азбаски пеши пояш торик буд, вай аввал чароғ даргиронда, пас дарвозаро кушод. Ва дар партави равшанӣ мудири ан- бори калхоз Хоҷа Сайфиддиновро шинохта, акнун салом додан меҳост, ки худи ӯ беқарор сухан ангехт:

– Эъ, эъ!.. Кай омадед, додар? Ана, дидори шумо муяссар шуд... Саломатӣ дуруст? Кору бор?.. Шундаам, ки дар Душанбе муаллими калон будаед. Баиззату эҳтиромед... Нағз, бисёр нағз. Дар қатори дўстон мо ҳам хурсанд.

Музаффар хоҳам-нахоҳам ўро ба хона таклиф кард.

– Не, додар, вақтам танг. Ба падаратон як кори зарур дорам. Агар бошанд, Хоҷа-амакам шуморо пурсида омада- анд мегуфтед...

– Дароед, падарам дар хона.

Пас аз қадре дудилагӣ Сайфиддинов, ки мардуми деҳа ба- рои даҳанкалониву бадавлатӣ ўро Хоҷамаст ном мебурданд:

– Ха-йр, бафурча гап занам, боз беҳтар, – гўён аз қафои Музаффар ворида ҷавлӣ гардид.

Насим-амак *меҳмонро* ба чехраи кушода пешвоз гирифта, дар канори дастархон шинонд; аҳвол пурсид. Ва ба вай як пиёла чой дароз карда, мулоим гуфт:

– Шамоли кучо паронд, Хоҷабой? Ин хел... ба кулбаи мо ҳам қадам мегузоштаед?!

– Тақозои зиндагӣ, ака...

– Ҳа, албатта.

Ба ҳамин ҳар ду хомӯш монданд. Музаффар низ сукут мекард.

Насим-амак риши мошубиринчи худро панҷа зада, ба гўшаи айвон назар медўхт.

Сайфиддинов пиёлаи чояш ҳоло ширгармро, чунон ки хи- ҷолат мекашида бошад, музтариб ба лаб мебурд.

– Гап занед, Хоҷабой, – гуфт ниҳоят Насим-амак, хомӯ- широ барҳам дода.

Музаффар аз ин рағбати падар дар ҷояш як чунбида, ба ҳайати Сайфиддинов нигоҳи маънидор афканд.

– Дардамро шунидан хоҳед, ака, – гуфт меҳмони онҳо бе муқаддима, – мўҳтоҷам... Аз анбор... камомад ёфтанд. Пул лозим. Агар ёрдам накунад, хонаам месўзад.

– Наход аз мани мўйсафед мадад пурсед?!

Дар бисоти мо

пули зиёдатӣ аз куҷо...

Бо вучуди он ки Насим-амак махсус ба оҳанги «аҷаб аст кори дунё!» сухан меронд, Сайфиддинов ё чизе нафаҳмид, ё худро ба нофаҳмӣ зад.

– Ба чанд нафар вохўрдам, ака... нарўид. Баъд хуб мағ- замро об карда, пай бурдам, ки ғайр аз шумо дигар ҳеҷ кас ба дардам даво намешавад.

– Ин гапҳоро як тараф монед, – гуфт Насим-амак ва каме ба андеша рафта, мухтасар пурсид: – Чанд сўм лозим?

– Ду ҳазор... Ҳамин ки ба пуштам офтоб расид, бе каму кост оварда медиҳам.

– Ду ҳазор, – такрор намуд Насим-амак, пешониашро мо- лида. – Хайр, канӣ... ба дастархон нигаред.

Музаффар ба торикии вусъати боғ чашм медӯхт ва фикр мекард, ки *ҳамон* сол низ шабҳо мисли алҳол дилкаш буданд. Вале ғами гуруснагӣ намегузошт, ки аз сукути баасрори онҳо ибрат гирӣ, дишаба барин аз насими серун ҳаловат бурда, рӯболо дароз кашиву чашм аз ситораҳои соҳири осмони му- саффо нақанӣ...

Воҳӯрӣ ба Сайфиддинов дар хаёли Музаффар зиллатеро таҷассум сохт, ки пас аз ҷанг ба вуқӯъ пайваста буд.

«Ана чӣ маънӣ доштааст гардиши айём, – аз дил мегуза- ронд вай. – Рост мегуфтаанд, ки кори садаспа ба якаспа ҳам меафтад. Агар он ҳодиса каме пештар ба ёдам мерасид, ўро аз дарвоза даромадан намондам. Наход падарам фаромӯш карда бошанд?..»

Музаффар гоҳ-гоҳ дар хотир меовард, ки баъди ду рӯзи аз ҷанг баргаштани *марди хона* раиси калхоз ба ҳимои асо- бағал – ранги рӯяш низ заҳир метофт – дар саҳни *ҳамин* ҳавлӣ пайдо шуд. Он вақт Музаффар бача буд; бачаи ҳаштсола буд... Раис ба падари вай самимона воҳӯрдӣ карда, оҳиста дар лаби суфа нишаст ва

дамашро андак рост гирифта:

– Додарам Насим, – гуфт, – худоро ҳазор бор шукр, ки сиҳат-саломат гашта омадӣ. Дар чор соли ҷанг мардум азо- би бисёр диданд. Аз худат гап намоннад... Акнун рӯзе ра- сйдааст, ки поямонро аз лой берун кашем. Барои ин меҳнат лозим, ҷон коҳондан лозим. Аммо дар деҳа одами коршоям қариб нест. Аксарияти мардҳо ё ман барин маъюб, ё пири ғартут, хонашин... Гапи бисёр як хара бор гуфтаанд. Мақ- садамо албатта фаҳмидӣ?

– Фаҳмидам, раис. Лекин... аҳволи оилаамро дида, ҷига- рам хун мегардад. Ҳатто ним каф орд намеёбем, ки ордоба кунем. Боз шикастурехти ҳавлӣ...

– Медонам, Насимҷон. Ин рӯзи саҳт ба сари ҳама омад. Ғам нахӯр – худо хоҳад, об ба лаби ҷӯй баробар мешавад. Фақат заҳмат кашидан лозим.

– Ҷӣ илоҷ?! Одаму машаққат...

– Зинда бош, додар! Тавонӣ, аз пагоҳ ба сари замин ба- ро... Боғи Боло дар ихтиёри худат.

Раис вазнашро ба асобағал андохта, аз

ҷой хест ва хай- рухуш карда, лангон-лангон чанд қадам пеш рафт. Баъд, мисли он ки ногаҳон чизе ба хотираш омада бошад, бозисто- да, дар азоб ба забон овард:

– Воқиян, аҳвол бад гуфтӣ, а? Хайр, бегоҳ писаратро ба идора фирист. Шояд мудирӣ анборро ба гап андохта, ду-се кило орд ёфта диҳам...

...Музаффар баробари ғуруби офтоб аз ҳисоби калхоз панҷ кило ордӣ чав гирифта омад.

Рӯзи дигар падару писар Боғи Боло мерафтанд. Дар сам- ти шарқи осмон ранги арғувонӣ медавид. Аз кӯҳи наздик, ки дар назар тимсоли ҳайбат менамуд, насими фараҳафзои субҳ- гоҳон вазида, ба тану ҷони кас мадори тоза мебахшид.

Музаффар аз паҳлуи падар қадам монда, баъзан дар як ғурури кӯдакона ба қаду қомати расо, китфони барҷаста ва чехраи ҷаззоби ӯ менигарист. Ана ҳамин марди паҳлавон па- дараш... Вай чанд сол боз набуд. Дар кучое ба фашистони *бадтол* майдон мегирифт.

«Модарам мегуфт, ки додот ба туфанг

чанг мекунад. Кани туфанги ў? Чаро ба худаш наовард?..»

Он рӯз падараш дар тан шиму куртаи хокаранги аскарӣ ва дар пой мӯзаи бақувват дошт. Остинҳояш то оринҷ барзада буданд. Дар китфи росташ як каланди калон, бардам қадам мениҳод...

Музаффар то ангурпазӣ ҳар саҳар ҳамроҳи ў Боғи Боло рафта, ҳини гавгум бозпас хона меомад. Вай дар он ҷо, дар боғоти калхоз, соатҳои дароз ба дастони печони падар, ки мудом ба коре банд буданд, дар ҳавас чашм медӯхт... Ва ме-дид, ки чӣ тавр *шахси* ба дилу ҷонаш аз ҳама азиз замини чор-панҷ сол инҷониб партави сахтро нарм мекунад; арақи сару рӯяш дар зерӣ анвори сӯзони офтоб мисли донаҳои хур-ди марворид чӣ сон ҷило медиҳад. Ҳангоме вай «ҳаҳ! ҳа-аҳ!» – гӯён каланд мезад, ба Музаффар чунин менамуд, ки дар дунё аз падараш каси тавонотар нест. Дар ин гуна лаҳ-заҳо, то пуштибони камгапаш ташнагии худро шиканад, ў лаби чашма рафта, зуд-зуд оби зулол меовард.

Ҳоло ҳам Музаффар дар ёд дорад, ки *вай* чӣ хел алаф медаравид – эҳа! Пойдосаш

чарангосзанон садо бароварда, мунтазам пасу пеш медавид ва анбӯҳи алафро ширт-ширт бурида, якмаром ба замин мехобонд. Бисёрҳо шудааст, ки гӯё афсунаш карда бошанд, Музаффар аз пайдоси ялақосии падар чашм канда наметавонист...

Ангур ала шуду ташвиши онҳо зиёдтар гардид: бачаҳои деҳа дар ҳаваси дуздӣ меомаданд. Аксар вақт падари Музаффар аз ягон канор липпӣ берун омада, онҳоро ба даст меафтонд. Аммо ҳаргиз намезад, дашном ҳам намеод; фақат ин ки гӯшашонро оҳиста мекашид ва ба дасти ҳар кадоме яксарӣ ангур қапонда, мегуфт:

– Минбаъд агар мева хоҳед, аз худам пурсед. Мабодо боз дуздӣ кунед, ба чанг оварда, дар пеши ана он коза баста мемонам – офтоб хӯрда, бемалол хоб меравед!

Ҳамон шабу рӯз падар аз хона як палоси дарида, кӯрпа-ву кӯрпача ва косаву табақ гирифта, ба козае ки дар пуштаи баланди миёни боғ сохта буд, кӯчида омад.

Музаффар қариб ҳар бегоҳ хона рафта, аз аҳволи мода-раш хабардор мешуд ва дар

бозгашт поре кўмоч ё ба ном ягон дами гарм меовард. Баъзан, ҳангоме ки падар дер гоҳ ба обмонӣ, хишова ё хомток машғул мегардид, дар сояи бари коза нишаста, боғро хушёр посбонӣ мекард.

Боре вай чоштгаҳ ба хона омада, модарашро ғамгин дарёфт; аз чашмони варамидаи суп-сурхаш баръало аён буд, ки нав гирифтааст.

– Ҳа, оча? – гуфт Музаффар, карахт шуда.

– Бачаи ёригарам, писаракам, нури дидаам! – Модар ўро дар оғўш гирифта, гаштаву баргашта бўсид. – Додот нағзанд? Чӣ кор мекунанд?

– Хомток...

– Барои чӣ худашон наомаданд?

– Корашон мўл. Ту аҳвол пурс гуфтанд...

Бошад, ягон хўрдани биёр гуфтанд.

– Очаат садқа, дар хона ҳеҷ чиз нест-ку.

– Хайр, гашта меравам.

– Рав, писарам, ба додот мадад расон.

Гўй, ки вақт ёфта, як сари қадам биёянд.

Музаффар аз ин ҳолати модар малул гардида, хоҳам-на- хоҳам самти Боғи Болоро пеш гирифт.

...Вай қариби бегоҳ боз ба хона омад;

ҳамроҳи падараш омад. Гурусна буд, дам ба дам дилаш беҳузур мешуд... Имрӯз нон нахӯрдааст. Ҳар пешин як лаб кӯмоч ё поре нони ҷаву каме ангур хӯрда, курраи асп барин бепарво мегашт. Ба- рои чӣ модараш ин саҳар ба вай нон надод? Охир, як сол қабл «ҷанг тамош шавад... додот гашта биёянд, дигар ҳеҷ гоҳ гурусна намонӣ», – гуфта буд! Мана, падараш си- ҳат-саломат баргашт, аммо кани нон?!

Музаффар ба ҳамин гуна ҳаёлҳо дар лаби суфа менишаст. Пас ӯ баногоҳ аз дарун овози гиряолуди модарашро шунид, ки яқин шикоят мекард. Лекин вай чӣ мегуфт – фаҳмида на- тавонист, гӯё ин садо дар дуриҳо меларзид, паҳш меҳӯрд.

Баъди фурсате аз хона овози падараш низ баромад:

– Аҳволи калхоз аз аҳволи мо беҳтар не. Сабр кардан лозим, ҳамааш дуруст мешавад...

Ҳангоме ки офтоб ба ғуруб рафта, дар рӯи замин торикӣ меҳамбид, падар ба як муҳаббат Музаффарро аз дасташ гирифта, ҷониби кӯча бурд. Сархаму андешаманд буд. Вазнин қадам партофта,

гоҳо бидуни ихтиёр ангуштони нозуки ўро мулоим мефишурд.

Ҳамон бегоҳ Музаффар шояд аввалин маротиба ба сар то пои падараш меҳрандуд зеҳн монд ва ақида кард, ки вай худро хеле коҳондааст. Ришаш расида, чехрааш тира метофт; лабонаш парсин баста буданд. Бозувони серрагупаяш дар офтоб сўхта, каме пўст партофтаанд. Ҳар ҷо-ҳар ҷои кафи даст ва зери нохунҳои бақувваташ захмин шудаанд. Сару- либоси аскарӣи ў, ки нахустин рўзи ба ин раҳ даромадани онҳо тозаву шинам буд, акнун ранги аслашро қариб гум кардааст. Тахтапушти куртааш аз арақи бадан шўра баста...

Аз рўбарў «ассалому алайкум» гуфтани касе падару пи- сарро ба худ овард: як қадам дуртар аз онҳо мудирӣ анборӣ калхоз Ҳоҷамаст меистод. Ду рухсори чун таки калўш пар- задааш сурх буданд. Дандонҳои тахмин аз дуди тамоку зардашро намоиш дода, вай тунук механдид.

– Нағзед, ака? Ба омаданатон се-чор моҳ шудаасту ягон бор шуморо надидаам.

Ҳоҷамасту падари Музаффар мисли

дӯстони дерин ҳам- дигарро канор
гирифтанд.

– Худоро шукр, овораи кору бор...
гаштаем.

– Зиндагӣ чӣ хел?

– Як навъ, додар... Асари ин ҷанг дар ду-се
соли наздик барҳам намехӯрдагӣ барин.

– Рафту аз ягон чиз танқисӣ кашед,
бемалол фаҳмонед.

То тавонам, ёрӣ мерасонам.

Музаффар дар хотир дорад, ки ҳамон
вақт падараш ҳатто ранг бохта, каме фикр
карду баъд дудила:

– Кошкӣ як халта гандум ёфта медодӣ,
– гуфт.

– Ҳеҷ қисса не, ака. Гандум ҳам кирои гап?
Пагоҳ ин шер- бачаро хона фиристед.
Худатон медонед, ки ба пул ёфт на-
мешавад. Лекин барои шумо... ягон тадбир
месозам.

– Барака ёб, додар!

Хоҷамаст поин рафту онҳо боло.

Падар акнун шод буд, сабук қадам мезад...

Он шаб Музаффар дар коза танҳо хобид:
падараш об бас- та, то субҳ се-чор таноб
юнучқаро шодоб кард.

Нисфи рӯз Музаффар чой ҷӯшонд.

Падар бастаи дирӯз аз хона ҳамроҳ овардаашро кушод. Дар он як каф ғўлингу чанд дона қурут буд. Онҳо хушу хур- санд чой нӯшиданд. Сипас вай сари ўро маҳин як сила кар- да, дар ғами кори худ боз рӯ ба паҳнои боғ ниҳод.

Ва танҳо вақти офтобшинам баргашт. Музаффарро гирифт- та, хона омад; хару ҷуволи ҳамсояро оварда, хандон пурсид:

– Ҳавлии Хоҷа-амакатро медонӣ, писарам?

– Ҳа-а...

– Бисёр хуб, ана ин ҷонварро савор шуда, зуд ба раҳдаро.

Вай гандум медиҳад, бор карда мебиёри.

...Музаффар дар манзили Сайфиддинов харро ба меҳи дарвозахона баст. Ва қадре кебида, ба дарун қадам монд.

Дар назди айвон палос густурда, ба рӯяш як тал гандум рехта буданд – мумкин онро шамол медоданд.

Музаффар фурсате рост истод. Ба ҳавлӣ даромадани ўро ҳеҷ кас пай намебурд. Ҳушаш банд, Сайфиддинов дар паҳ- луи занаш ба диққат гандум тоза мекард.

Ниҳоят Музаффар пештар рафта, салом дод.
Сайфиддинов як қад парида, ба ақиб
нигарист ва нохост ўро дида:

– Эъ, ин туй?.. Хайр, биё, – гуфт. Пас
вазнин бархоста, пурсид: – Канӣ халтаат?

Музаффар тозон қафо гашта, аз пушти
маркаб ҷуволро гирифта омад ва дудада ба
Сайфиддинов дароз кард.

– Эҳа, ҷувол-ку?!

Вай онро ба пеши
пояш партофт.
Музаффар сар ба зер
афканд.

– Чанд сўм овардӣ?

– Пул наовардаам.

– Барои чӣ?

– Охир... – лаб газид ў.

Сайфиддинов каме фикр карда, ба заҳрханд
ҷуволро бар- гардонд.

– Ин тавр бошад, рафта ба додот расон:
агар чорсаду панҷоҳ сўм фиридад, аз
анбори калхоз ягон халта ҷав ёфта медиҳам.
Гандум не... Хуб?.. Гўй, ки амакам ҳамин хел
фарму- данд... Бепул дода наметавонам.
Наход вай худаш нафаҳмад!

Музаффар:

– Ха-айр, – гуфта, сӯи дарвозахона мерафт, ки ногаҳон ба гӯшаш овози зани Сайфиддинов нишаст:

– Ин чӣ берӯй! Дар кафи даст як тин надоранду ибo на- карда, ба хонаи мардум ҷувол бардошта меоянд. Дилакашон нони гандум хостааст...

Падараш Музаффарро дар бари дарвоза интизор буд.

– Ҳа, писарам, холи омадӣ?

– Агар чорсаду панҷоҳ сӯм барам, аз анбори калхоз ягон халта ҷав ёфта медодааст.

– Ҳамин тавр гуфт?

– Ҳа-а, ҳудаш дар рӯи ҳавлӣ гандум тоза мекард...

Падар ба азоб хандид ва дигар лаб накушод. Фақат ўро бардошта, беозор аз хар фуруварду нарм ба оғӯш кашид.

Он бегоҳ Музаффар баъди аз ҷанг баргаштани пуштибо- наш нахустин бор ба тамоми овоз талх гирист.

*

– Очааш!

Аз ин нидои баланд Музаффар ба худ

омад.

– Лаббай! – шунида шуд аз даруни хона.

– Ҳамон пули ба рӯзи *мабодо* пасандоз кардаамонро ин ҷо биёр.

Модар як бастаи хурдро хомӯш дар пеши Насим-амак гузошт ва чун соя онтарафтар рафта, сараш андак хам, хаёл- манд нишаст.

Насим-амак бастаро кушод.

Музаффар ба Сайфиддинов нигарист. Дар симои то ҳол карахти вай хун давида, чашмони танг-танги кабудаш хуш- нуд бозӣ мекарданд.

– Мана, Хоҷабой, буду шудаш ҳамин. Якҳазору шашсад сӯм... Ба ҳар эҳтимол кам- кам ҷамъ меовардем. Одамизод намедонад фардо чӣ пешомад дорад... Ду рӯз пас бозор... Модагавам ба фурӯш равад, боз чорсад сӯм медиҳам.

– Илоҳӣ якатон ҳазор гардад. Маро ҳам худо ба рӯзҳои нек расонаду дасту остин барзада, дар хизмати шумо бошам.

Сайфиддинов пулро филҳол ба киса андохта, саросема бархост.

Насим-амак ҳам аз ҷой хеста, калӯшашро пӯшид, ки *меҳ- монро* гусел кунад.

Аммо Музаффару модараш начунбиданд.

– Хайр, додар! Хайр, апа!

Сайфиддинов пеш-пеш, Насим-амак аз қафои ӯ ба ҷониби дарвоза рафтанд.

Баъде ки падараш хотирчамъ гашта омад, Музаффар бе- ихтиёр пурсид:

– Чӣ, додо, фаромӯш кардед? Вай, охир, дар замонаш шу- моро ба як халта гандум нахарида буд!

– Бани одам на некиро аз ёд мебарад, на бадиро...

– Пас чаро ба вай пул додед? Барои чӣ нагуфтед, ки по- яшро дар ин ҳавлӣ намонад? Боз гавро фуруҳтан мехоҳед...

– Осуда бош, писарам! Ба бад нек будан лозим. Зиндагӣ ҳамин... Чӣ гӯям? Ту ҳоло бисёр чизҳоро намефаҳмӣ. Ба ку- шандаи падарат модаратро деҳ гуфтаанд. Асабӣ нашаву чой каш... ташнаам!

– Не, додо, ман ба ин хел махлуқи беимон ҳаргиз некӣ намекунам. Вай, охир, дузд аст! Агар дузд намебуд, дар ан- бораш камомад намеёфтанд.

– Рӯи одамизод аз алав гармтар...

– Бало ба паси рӯяш! Ҷинояткор бояд ҷазо бинад. Шумо имрӯз ба як қаллоб мадад расонед, аз об хушк мебарояду фар- до боз

ҳамон ҳунарашро давом медиҳад. Беҳуда нагуфтаанд:

Бад аз навхати ҷоҳ
бадтар шавад, Чу
гардад қавӣ, мор аждар
шавад.

Музаффар, тавре ки ба кадом кори таъхирнопазир азм карда бошад, шитобон аз ҷой хест.

– Куҷо меравӣ? – дар ташвиш пурсид падар.

– Хонаи Хоҷамаст, додо... Намемонам, ки вай лаънатӣ ба арақи ҷабини мо рӯи сиёҳашро шуста, сурх нишон дода гардад! – қатъӣ гуфт писар.

Насим-амак андешаманд ба торикии тарафи дарвоза ме- нигарист. Лекин... ҳоло сабаб чӣ буд, ки наметавонист Музаффарро аз чунин иқдом боздорад.

1969

ТАСОДУФ

Мо дар автобус фақат ду нафар будем –

ман ва ҳам- паҳлуям... – марди тақрибан сӣ-сивудусола, ки гардани борикашро ба даруни гиребони каме чиркини худ кашида, гӯё аз касе ё аз чизе хавф бурдаву хаёломез ғунча гар- дида... ба тиреза ҷафс шуда менишаст. Аҷаб шаклу ша- моили ҳақирона дошт вай. Чашмони андак хурди сиёҳаш тарсу метофтанд. Пойафзори арзонбаҳояш лой ва дарида буд. Китфонаш лоғар, мӯи парешон ва эҳтимол рӯзҳо инчониб ба шона вонаҳӯрдааш тунук. Дастонаш дароз, бе- зеб... Бар замми ин ангуштони борики ӯ дар сари зонуво- ни тезаш ҳеҷ ором намегирифтанд – меҷунбиданд, қуфлу калид мешуданд, меларзиданд.

Автобус дар яке аз кӯчаҳои на чандон равшани канори шаҳр ба суръат раҳ мепаёмуд. Вай аз байни он қасабаҳои нообод гузашта мерафт, ки ба якрангӣ, иморатҳои паст ва ҳавлиҳои бетартиби худ ҳар дафъа дар дили кас ҳузн тавлид мекарданд.

Аз афташ аён – ҳампаҳлуи ман ҳам ҳоло аз манзараҳои носози ду самти кӯча, ки дар тасарруфи шаби нимторики ти- рамоҳон ба

назар тазйиқовар менамуданд, дилтанг мешуд.

Шояд ман ғалат мекунам...

Балки ин ҷойҳо ба вай
мақбуланд. Боз... кӣ
медонад?

Лекин табъи ман торафт хира мегардид.
Аз торикии ғояти шаб, аз раҳи дури хонаам,
аз автобуси фаршу курсиҳояш чир- кин, аз
ҳавои рутубаташ вазнин...

Меҳостам ба касе ҳамгап шавам. Вай ягон
чиз гӯяд, ман чизи дигар гӯям. Вай хандад,
ман ҳам хандам, бемалол хур- сандӣ
кунам.

Аз ин рӯ боз ба ҳампаҳлуям нигаристам.

Ва ҳайрон шудам. Чӣ хел, ки ӯ ба ман...
қадре *монанд* буд. Аммо аз кадом ҷиҳат –
инашро фаҳмида натавониста, хомӯширо
авло донистам.

Чӣ лозим беҳуда лақидан!

Маълум, ки вай ҳам ман барин як
одами одӣ. Дар зоҳи- раш ҷаззобӣ ё
фавқулодда ифодае нест, ки боиси
майлу таваҷҷӯҳ гардад. Ақлу идрокаш низ
яқин муносиби шаклу шамоилаш,
гиребони каме чиркинаш...

Вале барои чӣ худро ин қадар ба
тиреза ҷафс карда ни- шастааст?

Ба ҳаёл меравад эҳтимол.

Ва гӯё... Тарсе ҳам дорад.

Аз чӣ
метарсад?

Аз кӣ?..

Ман беихтиёр табассум кардам.

Аз айёми донишҷӯи шахсеро
мешиносам, ки агар кўча барояд – хоҳ дар
шаҳр, хоҳ дар деҳа... – ҳамеша так-таки
девор мегардад. Як бор кунҷковиам боло
гирифта, пурси- дам: чаро ин тавр?

«Дар дунё ҳар тоифа одам ҳаст, – озода
гуфта буд ӯ дар ҷа- воб. – Аз мобайни кўча
гардам, кӣ медонад... Мумкин ягонта- аш
тала диҳад, китф занад, ҳақорат кунад, ё сағ
барин дараф- тад. Ё аз ин ҳам бадтар – ба
кисаам даст халонад... Дар дунё ҳар тоифа
одам ҳаст. Эҳтиёт зарар надорад».

Зиёда аз бист сол мешавад, ки ман ба
он *мард* шиносам. Зуд-зуд ба ҳам
вомехўрем; гоҳо сўҳбат мекунем. Аммо то
ҳол чӣ инсон будани ӯро фаҳмида
наметавонам...

Инак ман он шиносамро дар хотир оварда, беихтиёр та- бассум кардам. Ва ногаҳ боз ба паҳлуям нигаристам.

Ҳар ду чашмаш дар пушти тирезаи автобус, вай ҳамчу- нон ғарқи андеша буд.

Маълум, ки аз кадом ҷиҳате на танҳо ба ман монанд аст... Бештар он шиносамро мемонад.

Як одами одӣ.

Ман барин, вай барин...

Мувофиқи ҳолаш, ҷаҳонбинияш, вазъи асабаш албатта ҳӯю хислате ҳам дорад.

Кам нестанд ин гуна одамон.

Пас ба вай ҳамгап шудан чӣ лозим? Беҳуда... Лекин вақте ҳампаҳлуям банохост:

– Акнун фаҳмидам; фаҳмидам, ки чӣ тавр дар саросари дунё шўҳрат ёфтан мумкин, – гуфта, ба чехраи рангпаридаш қадре хун давид, ман дар ҷои нишастаам карахт шуда, фикрамро дар бораи вай ҳамоно тағйир додам.

На аз он сабаб, ки дар барам як шахси ба назар ақлаш коста менишаст – охир, дар байни шиносҳои ман ин қабил одамон ёфт мешаванд. Мумкин дар байни

ёру ошноҳои шумо ҳам якта-нимта бошанд.

Ман барои он дар ҷоям карахт шудам, ки...

Беҳтараш – аз ин хусус даҳон намекушоям. Зеро бисёр касон маро чашми дидан надоранд; аз зери нохунам чирк меҷўянд; ҳеҷ айбамро наёбанд, думи сагат қач будааст меғўянд. Пас ин беҳ, ки сирри диламро санги сард барин ҳамеша ба худ гирифта гардам.

Ман як андоза ором шуда, ба андоми вай мулоим нига-ристам.

–Аҷиб-ку... Ном баровардан... яъне ба кадом тартиб?

–Гап дар сари он ки шаҳр сохтаниам, – гуфт дар ҷавоб ҳампаҳлуям.

–Чӣ хел шаҳр? – ҳайрон шудам ман.

–Шаҳре ки монандаш дар рӯи замин набошад, – гуфт ў қатъӣ. Ин дам дар лабони парсинбастааш як табассуми омехта ба ормонҳои ширин нақш баста буд.

–Хайр?

–Ба шумо маълум бод: фарзанди одамизод фақат ҳамон вақт машҳур мешавад, ки ба халқаш хизмати беҳамто ку-

над; агар баистеъдод бошад, барои минбаъд
ягон ёдгори бу- зург гузорад.

– Дуруст, – ба аломати тасдиқ сар
чунбондам ман. – Ма- салан,
гузаштагонамон Фирдавсӣ, Ибни Сино,
Исмоили Со- монӣ, Темурмалик...

– Бале, – суханабро аз даҳон гирифт ӯ. –
Ман ҳам меҳо- ҳам, ки номам ба мисли он
абармардон дар саросари ҷаҳон паҳн
гардад. – Сипас даме сукут карда,
ваҷоҳаташ якбора ҷиддӣ шуд. – Ҳоло
тарҳи он шаҳрро ба хурдтарин ҷузъиё-
таш пеши назар мебинам. Агар майли
шунидан доред...

– Ба чашм!

– Шумо дар ҳаққи ман хиёнат намекунед
баъд?

– Худо ниғаҳ дорад. Ғайр аз ин... оё
шўхрати касеро дуз- дидан мумкин аст?

– Ҳаргиз!

– Пас чаро аз ин хавф мебаред?

– Алалэхтиёт. Олами ҳодисгуфтаанд.

– Хайр, меҳрубон бошед, гап занед.

– Шумо ба мўйсафедон, умуман пирони
дасткўтах, бема- дор, барҷомонда... эҳтиром
доред?

– Бешубҳа.

– Оё медонед, ки дар шахрҳои калон зиндагӣ кардан ба- рои он бечораҳо – хоҳ зан бошанд, хоҳ мард – то чӣ андоза душвор аст?

Ман китф барҳам кашидам.

– Чаро душвор?

– Ана, дидед: шумо намедонед! Аммо ман медонам.

Аз ин қатъияти вай бештар ҳайрон шуда, боз китф бар- ҳам кашидам.

– Шояд.

– Шояд не, бешак! – гуфт ӯ ба як эътимоди комил ва дар чашмони хастааш оташаке падид омада, сухани худро идо- ма дод: – Ман *медонам* азоби онҳоро, нағз медонам.

– Аҷиб-ку.

– Аҷиб ҳам гап?! Хуб... ҳоло гӯш кунед. Шумо ба ман зуд мақбул шудед. Вагарна дар ин хусус ба ягон кас даҳан на- мекушодам. Бигузор Афлотун бошад... Лекин шумо ба ман бисёр хуш омадед.

– Ташаккур. Сари маро ба осмон расондед.

– Пас гӯш фаро диҳед, – такроран гуфт

вай, ду-се бор сурфидаву гиребони сахт
ғичимшудаи пиҷакашро андак ба тартиб
оварда. – Боре ман аз калонтарин кўчаи
як шаҳри калон... ҳозира барин
автобуссавор гузашта, ба хонаи рафи- қам
мерафтам. Вале он автобус ин гуна холи
не, балки пур аз одам буд. Ман дар
пешгаҳ рост меистодам. – Вай даме
хомўш монд. Пас ба абрувони бориқаш
гиреҳ андохта, рост ба рўям нигарист. –
Ҳоло ба шумо чӣ гуфтам?

– Боре дар кадом шаҳри калон...

– Бале, дар шаҳри калон, ниҳоят калон...
Ман аз меҳмон- саро баромада, ба хонаи
як рафиқам мерафтам. Кӣ будани ўро ба
шумо фаҳмондан шарт не. Фақат
ҳаминашро меғўям, ки ин хел одамони
хушком дар дунё ками дар каманд... Ху-
лоса, ман дар пешгаҳи автобус будам. Ба
гузаргоҳе расиде- му аз чароғҳои раҳнамо
баногоҳ сурхаш даргирифта, авто- бус
таққӣ истод. Кўча аз ду тараф пур-пури
мошин буд; дар интизори чароғи сабз...
Мефаҳмед, мошинҳо... сабукраваш ҳам,
автобусаи ҳам, боркашаш ҳам... эҳа-а! – ба
ҳафт ранг буданд онҳо. Бе тоқат шуда,

интизорӣ мекашиданд, ки чароғи сабз даргираду ҳаракати худро давом диҳанд.

– Хайр?

– Одамон аз байни ҳамагон арасот якдигарро талаф дода, сели сиёҳ барин шитобон ба ду бари кӯча мегузаштанд.

– Дар ҳама ҷо мошин ҳаст, дар кӯчаи тамоми шаҳрҳо гузаргоҳ ҳаст, чароғи раҳнамо ҳаст...

– Дуруст, лекин он хиробон бисёр васеъ буд. Чунон васеъ, ки эҳа-а-а!

– Албатта, шаҳри калон...

– Шумо аввал хомӯш ба гапам гӯш диҳед, – гуфт вай, каме саҳт карда.

Ва ман аз суҳанронии бафурсат ва дурушти ҳампаҳлуям дилтанг шуда, лаб фурӯ бастам.

– Қисса кӯтоҳ, ҳама гузаштанд, – боз ба ҳикояташ идома бахшид ӯ ва ангуштони хушки дасти росташро мушт карда, ба сари зонуяш зад. – Лекин...

– Чӣ лекин?

– Лекин чароғи сабз даргирифту... Ду одами пир, бениҳоят пир – яке мард, дигаре зан... акнун ба мобайни кӯча расида буданд. Мошинҳои пеш, маторашон

баландтар ғурида, ҳаракат кардан
мехостанду барои он ду пиёдагард...

– Маҷбур дар ҷои худ меистоданд, – аз
сергапии вай то- қатам рафта, оҳиста
гуфтам ман. – Ҳамин тавр?

– Ёфтед!

– Баъд чӣ шуд?

– Ман базӯр оби дидаамро нигоҳ
доштам.

– Э-эъ! Сабаб?

– Чунки он ду нафари шояд зану шавҳар
хеле пир буданд.

– Чӣ илоҷ, одамизод умрашро дидан
пас...

– Як бор гуфтам-ку: аввал ба гапи ман
гӯш кунед, саро- сема нашавед, – ба миёни
суханам лагад зада, омирона фар- муд
ҳампаҳлуям.

– Бубахшед.

– Хӯш ки бошад, онҳо аз мобайни кӯча
дар азоб қадам мемонданд. Аз ғояти алам
тану ҷонам сӯхта, ман баръало медидам, ки
пиру кампир давидан мехоҳанд. Аммо
намета- вонистанд – ҳар лаҳза
мекалавиданд... Аз тарси он ки мошин- ҳо
ба ҳаракат омада, мабодо зер кунанд, дар

ҳарос ба дутараф нигариста, асозанон
таваккал пеш мерафтанд. Базӯр
мерафтанд...

– Бечораҳо, – гуфтам ман, бадтар бетоқат
шуда.

– Албатта... – тасдиқ кард ҳампахлуям,
дар таассуф ва хаёлолуд калла ҷунбонда. –
Пиразан ғафс буд, бо вучуди ин қомати
баландаш хамзада... Вале пирамард, яъне
шавҳа- раш... вай ба назарам бисёр лоғар,
пажмурда ва муштак ба- рин майда
метофт. Дар як дасташ тўрхалтаи пур –
намедо- нам, ки дар он чӣ буд – ва боз...
асоча; ба дасти дигар пира- занро маҳкам
аз дасташ гирифта, дар ҷадал пеш
мекашид. Ҳамин вақт ба дами бод тоб
наоварда, кулаҳ ногаҳон аз са- раш
парид...

Ҳампахлуям гўё ба андешаи гароне рафта,
сукут кард.

– Баъд? – пурсидам ман, аз чӣ бошад, ба
ҳаяҷон омада.

– Баъд... – захрханд намуд ў. – Чӣ
мешуд баъд?! Онҳо тарсидаву ларзида,
дукаса кулаҳро бардошта, сад бор мур-
даву аз нав зинда гардида, оқибат кўчаро

гузаштанд. Ва мо- шинҳо аз ҷои худ канда шуда, даршаст ба раҳ даромаданд.

– Ҳамааш ҳамин?

– Ман гуфтам, ки онҳо пири фартут буданд...

– Хайр?

– Боз гуфтам, ки кулоҳаки кўҳнаро дукаса бардоштанд.

– Аҷаб...

– Маънии гапамро нафаҳмидед?

– Не-е, – забон хоидам ман. – Фаҳмидаму... шояд камтар.

– Азоб аст пирӣ! Азоби алим аст.

– Ҳар хел – ба яке азоб, ба дигаре роҳат...

Аммо ҳодисае ки ҳоло нақл кардед, ба он шахр, ба шўҳрат чӣ муносибат дорад?

Вай баланд хандид; чунон баланд, ки ман дар ҷои нишас- таам як қад парида, гуфтам:

– Узр мехоҳам. Аз афти кор... воқиян ҳам мағзи гапатон- ро нафаҳмидам...

– Мағзи гапам ин ки ман як шаҳри нестдарчаҳон сохта, дар рӯи дунё ном баровардан мехоҳам.

– Ин фикр кай ба саратон омад?

– Шаш сол муқаддам. Ҳамон рӯзе ки он пиру кампирро дар калонтарин қўчаи шаҳри бисёр калон дар як ҳоли табоҳидам.

Ман аз ҳикояти ў ҳеҷ чиз нафаҳмида ва
ҳам *фаҳмида*,
дар чанги як ҳолати гарон лол мондам.

Автобус дар истгоҳе қарор гирифт (ба он
се нафар ҷаво- ни хушлибос дохил
шуданд...) ва боз раҳи худро идома дод.
Ҳампаҳлуи ман, ки низ сукут меварзид,
гашта ба гап да- ромад. Акнун паст буд
овози вай. Яқин намехост, ки сирри
дилашро ҷавонҳо шунаванд...

– Дар шаҳре ки ман месозам, танҳо
одамони пиру барҷо- монда зиндагӣ
мекунанд. Ҳавои он шаҳри зебо ҳамеша
мўъта- дил мешавад. Хиёбонҳо пур аз гулу
гулзор, ҷўйҳо пур аз оби равон; сари ҳар
қадам фаввора... Дар ягон ҷо мошин наме-
намояд!

– Ҳамеша мўътадил будани ҳавояш...

– Барои ҳалли ин масъала, – сухани
маро бурида, гуфт вай ҷиддӣ, – олимони
табиатшиносро ба кор андохтан ло- зим.
Аз дасташон меомадагист.

– Орзуи шири мурғ барин амри муҳол.

– Ҳеҷ қисса не, мағзашонро об кунанд.
Онҳо ҳам падару модари пир доранд, ё

доштанд...

– Боз як масъала ҳаст.

– Канӣ... шунавем.

– Дар ҳамон шаҳре ки месозед... ман гуфтаниам агар онро созед, шумо одамони пиронсолро чӣ тавр ҷамъ меоред?

– Ба назди ҳар кадомаш рафта, аз сидқи дил мефаҳмонам!

– Розӣ нашаванд, чӣ?

– Ман худам ҳам дар ин бора моҳҳои охир бисёр фикр мекунам. Беҳад бисёр... Лекин шаҳри гуфтаамро месозам. Ҳатман...

– Мақсади наҷиб.

– Хуб, ҳоло шумо чӣ фикр доред – ман агар ҳамин кори бузургро ба сомон расонам, номам дар таърих мемонад ё не?

– Мемонад, – гуфтам ман, боз ҳам моту мабҳут гардида.

– Раҳмат ба шумо, ҳазор ташаккур. Аммо ин сирри маро ҳеҷ кас нафаҳмад. Илтимос.

– Намефаҳмад, – ҳушам парешон, ваъда кардам ман.

– Пешакӣ

миннатдорам.

Ҳампаҳлуям...

Балки ҳамсафари ман аз нав хомӯш монд.

Автобус ба суръат пеш мерафт.

Се ҷавони хушлибос, ки сари раҳ ба он савор шуда бу- данд, аз кадом хусус байни якдигар гап зада, баланд ва беи- бо механдиданд.

Дар истгоҳи дигар ман фурумадам.

Чунон ҳолате доштам, ки шушам қариб ба даҳонам ома- да, нафасам мегашт. Охир, марди дар автобус нишаста ай- нан худӣ...

Беҳтараш – аз ин боб ҳарфе намегӯям.

Ман аз автобус ду истгоҳ пеш фурумадам. Резаборон ме- рехт; баланд буд рутубати шаби тирамоҳ.

Дар канори шаҳр, аз байни иморатҳои якранги қасабаи ноободе ки дар дили кас, –

Бале...

Дар дилу дидаи кас аксаран ҳузн тавлид мекунанд, оҳис- та-оҳиста ва андешаманд қадам партофта, ман ба сӯи кул- баам мерафтам. Ҳикояти марди лоғари асабинамо ва гире- бони каме чиркини пиҷакаш ғиҷим... хаёли маро бениҳоят парешон намуда, аз як кӯй ба кӯи дигар мебурд. Он қадар кӯфтаву хаста будам, ки

гӯё тамоми рӯз санги хоро шикас- та,
инак дар ҳаваси хонаам базӯр пой
мебардоштам.

Меғӯянд, ки одам агар шабаҳи худашро
вохӯрад, ба чу- нин ҳолат гирифтор
мешавад.

Ҳамин бовар рост бошад?

1987

СИТОРАИ КОРВОНКУШ

Офтоби тирамоҳ охирин нурҳои
ларзонашро аз пештах- таи тиреза
ғундошта, оҳиста ба пушти тали Шаҳидон
хам хӯрд, ки он ҷо қабристони деҳа воқеъ
буд. То ин дам магасе ба умеди берун
рафтан худро ба шишаҳои тиреза андохта,
беист ғинг-ғинг мекард; ҳамон магас, чунон
ки аз тарс бо- шад, баробари фуру
нишастани офтоб ногаҳон хомӯш шуд.
Хонаро якбора сукувати сард ва тазйиқовар
фаро гирифт. Девоҳҳои сафеди он ба
монанди куртаи суфе ки аз бисёр шустан
рангаш парیداаст, ноаён хира гардиданд.

Сақф гўё пасттар фуромад ва асбобу
анҷоми хона дар ҳукми хомӯшӣ монда,
ҳама ҳузнангез тофтанд.

Мӯйсафед, ки тамоми рӯз ба ҳолпурсии
такрор ба такро- ри кампираш ҷавоб
надода, рӯ ба девор карахт меҳобид,
агарчи чашмони ҷўкидааш дер боз баста
буданд, аз ин тағйи- рот ба алам пай бурд.
Зеро ҳар дафъа, баъди ғуруби офтоб, то
ҳангоме ягон кас чароғро дарнагиронад,
хона ба назараш мисли заминкан тангу
тор намуда, дили заъфзадааш нохост
фишурда мешуд.

Вай инчунин эҳсос кард, ки аз умраш
соатҳои башумор мондааст, то фардо
намерасад; дигар на рӯи офтобро меби- над,
на пардаи шомро. Кошкӣ он лаҳза тезтар
омада, тани афгораширо аз панҷаи бераҳми
дард мерабуд. Кошкӣ... Мегўянд, ки одами
бадғуҳар ба сад азоб ҷон медиҳад. Агар
ҳамин гап рост бошад, пас вай
бадғуҳартарин фарзанди инсон будааст. Боз
мегўянд, ки пеш аз марг бандааш ҳар қадар
ба даргоҳи худованд тавба гузорад, дар он
дунё гуноҳаш ҳамон қадар са- бук мешавад.
Агар ин гап низ рост бошад, пас тавбаи

дусолаи ӯ ба ғуфрони ҳазор бандаи гунаҳкор кифоя мебуд.

Сояи тунуке ки тадриҷан аз сақф ба фарши хона меёзид, оқибат ба сурати заъфарони мӯйсафед печида, онро ба монанди хок тира гардонд. Вале ба сари бинии калони вай ҳеҷ зӯраш нарасид. Сари бинии теғкашидаи бемор ҳоло аз бу- даш зиёдтар зардча тофта, як дутинаи нави чилодорро ба хо- тир меовард, ки даст ба даст нашуда, тифоқо болои хокис- тар афтидааст.

Мӯйсафед ба душворӣ паҳлу гашта, пичирос зад: «Тавба кардам ба даргоҳат, худоё! Тавба...» Овози заифаш чун хи- широси баргҳои хазонгардидаи чормағзи пушти тиреза, ки дар як шохи он зоғи танҳое нишаста, танбалона бол меаф- шонд, ҳазин буд. Вай чашмони камбинашро аз болҳои шаб- ранги зоғ нақанда, бадард оҳ кашид ва маҷбур аз дил гуза- ронд, ки зоғ парандаи шумхабару бехосият аст.

Номи мӯйсафед шасту чор сол боз Назар бошад ҳам, раф- ту ягон кас ӯро дар ғайбаш ба забон гирад, агарчи дар деҳа ба ин ном дигар шахсе нест, ҳатман мепурсанд: кадом

На- зар? Чунки хурду калон мўйсафедро ҳамчун Назари қоқ, Назари шал ва Домуллои ланг мешиносанд... То сар шудани ҷанг, азбаски тани дарозу лоғар дошт, Назари қоқ меғуф- танд. Он вақтҳо вай раиси калхоз Ҷобиров, ба қавли мардум Юф буд; аз нўки қамчинаш хун меҷакид. Бисёр зотҳои бағурда аз зарбу лати ӯ абрешимвор мулоим мешуданд. Дар бераҳмӣ он қадар достон гардида буд, ки занони деҳа ба- ҷаҳои нофармони худро «бас, агар не, Назари қоқро ҷеғ ме- занам», – гуфта, филҳол ором мекарданд. Вай инро медро- нист ва курта-курта гўшт гирифта, аспӣ ғазабашро сахттар метозонд. Мефаҳрид, ки раият ҳатто аз шунидани номаш лоилоҷ метарсад.

Лекин банохост ҷанг сар шуду Назар дар ғами ҷонаш монда, орому қарорро аз даст дод; шабҳои дароз ғарқи андеша гардида, хобаш намебурд. Ислом дар фалон калхоз раис буд... раиси пухта буду зуд даъват намуданд. Маъ- лум не, ки вай акнун дар он ҷойҳо ҷӣ ҳол дорад. Раҳмон низ раиси чашмикордону баобру буд, аммо ба ин нигоҳ на- карда, туро майдони ҷанг интизор

гуфтанд. Бечора... як сол ҳам нагузашта, муфт раҳматӣ шуд. Зану фарзандони ӯ хати сиёҳашро гирифта, муддате қабл ба аҳли деҳа шуна- вонданд. Холи ҳавлуқма чӣ?.. Хайр, ба ихтиёри худаш рафт вай. Чунки аз рӯзи азал аҳмақ буд... Лекин дар ин солу замонаи хунрез Назар чӣ кор кунад? Аз дами бало чӣ тавр эмин монад? Имрӯз набошад, пагоҳ навбати ӯ ҳам мерасад; имрӯз набошад, пагоҳ балки зани ӯ низ хати си- ёҳашро гирифта, рӯю мӯй меканад. Дар ин дунёи куҳан кӣ пешомади худро яқин донистааст? Э худо... Дар он ҷо, дар ҳалқаи маргу оташ, ба ягон тири дайду дучор омада, ҳайф шудан мумкин... Не, то аз ҷон рамақ дорад, Назар мекӯшад, ки наравад. Вай, охир, Холи ҳавлуқма барин аблаҳ не, чӣ андоза ширин будани зиндагиро нек медо- над, ба қадри ҳаёти осуда, беҳавфу хатар ҳам мерасад. Вай аз модар барои як рӯз не, як рӯз дар мулки бегона мурда... бегӯру кафан мурда, зану фарзандонашро обу адо кардан наомадааст. Хонаву дар дорад вай, хешу табор до- рад, умеду орзу дорад. Ва ин ҳамаро ҳаргиз ба бод намени- ҳад. Об

хўрдаанд, ба ҳеҷ ваҷҳ бурда наметавонанд...

Назар ниҳоят ба иҷрои қарораш, ки муддате боз дар дил гирифта мегашт, қатъӣ азм намуду шабона, ҳангоме савори асп аз саҳро ба деҳа меомад, дар нишебии санглох пиёда шуд. Ва озод нишаста, пои росташро ба таки суринаш қат кард; пои чапашро дароз монда, як санги калони қиррадорро ба даст гирифт. Чашмонашро зич пӯшид, дандон ба дандон гу- зошт. Пас он сангро баробари сараш бардошта, дарқаҳр ба соқи пояш андохту ҳамон дам аз ҳуш рафта, ногузир ба тах- тапушт ғалтид.

Баъди соате ба худ омада, тарсон дид, ки даруни мўзааш аз хун тар шудаасту пояшро ҷунбонда наметавонад. Дард зўрӣ мекард; ба пешониаш дона-дона арақи сард дамида, чаш- монаш сиёҳӣ мезаданд. Ва аз байни он сиёҳӣ мунтазам ҳал- қачаҳои сурху зарди нозуке берун ҷаста, ларзон-ларзон дур рафта, ахир дар мағзи торикӣ фуру менишастанд.

Вай ба азоб пои маҷрӯҳашро кашола карда бархост. Вале аспро дар ҷояш наёфта, боз дар санглох якпаҳлу дароз ка- шид.

Ҳарчанд аз тазйиқи дард дигар тоқаташ
намонда, маҷ- бур дандон ба дандон мезад,
шуури дар соати беҳудӣ тира- гардидаи
Назар оҳиста-оҳиста равшан мешуд. Ва ӯ
фикр мекард, ки аспаш ин хел одат надошт,
намегурехт. Ҳоло ҷон- вар шояд аз кори вай
шарм дошта... ё ғазабаш омада, гурех- та
бошад. Хайр, дар ҳар сураат нағз... Бале, нағз,
айни муд- дао. Акнун илоҷе карда, ҳудаш ба
деҳа мерасад. Он қадар дур не вай; зӯр
занад, дар як-якуним соат мерасад. Дар
идо- маи раҳ ягон кас вохӯрда, аҳволашро
бинад, боз беҳтар – дар миёни мардум ҷуну
ҷаро кам мешавад. Аз ҳар нафаре ки пеш
ояд, аввал ӯ аспашро мекурсад. Сипас, ба
шарте «чӣ воқиа рӯй дод?» гӯянд – албатта
қунҷковӣ мекунад, – фа- локати ба сараш
омадаро як-як мефаҳмонад. Мегӯяд, ки «дар
мобайни дара сабили асп, намедонам аз чӣ
бошад, саҳт ра- мида, маро аз хонаи зин ба
нишебии санглох гирифта партоф- ту шиҳа
кашида гурехт. Баробари гурехтан... аз
боло, аз тақи сумаш, як санги калони
қиррадор канда шуда, карт дар бан- ди
поям зад. Боз... китфам ганда лат хӯрдааст».
Вай ҳоло як кори дигар мекунад. Азоби

гӯрро бинад ҳам, гармогарм кит- фашро
зарб медихад, баъзе чои дасту рӯяшро
мехарошад. Ҳатман... вагарна аз зини асп
паридам гуфта, ба чашми мар- дум хок
пошидан душвор.

...Ҳамин тавр ҳам кард. Ва пагоҳаш, вақте
ки ба пушти ҳавлии Назар мошини
қаҳваранги дар пешони кабина ва
пахлуҳояш нақши салиби сурх... омада,
шитобон ўро ба бе- мористон бурд, фавран
дар деҳа овоза шуда буд: Назари қоқ аз
болои асп ғалтида, базўр зинда мондааст.

Вай қариб ду моҳашро дар бемористон
гузаронда, ниҳо- ят ба деҳа баргашт.
Хурсандиашро пинҳон дошта наметаво-
нист. Вай, охир, боз раис ва боз ҳамон
Назари бераҳм буд! Аспи сиёҳи хушзот
доимо дар зери ронаш бозӣ мекард; аҳли
оилааш серу пур, дар фароғат... Худи Назар
ҳамроҳи ду-се

«ғамбарори табъи дил» гоҳ дар
меҳмонхонаи нӯҳболорааш, гоҳи дигар дар
ҳавлии улфатҳои ҳолдонаш шабҳои
дарозро, ки зуд-зуд ба мағзи онҳо гиряву
лобаи падару модар, зану фарзанд ва
хешу табори мардони аз ҷанг хати

сиёҳашон ома- да мепечид... – чунин
шабҳоро дар кабобхӯриву шаробнӯшӣ ба
сахар мепайваст. Аз ҳеҷ чиз камӣ надошт.
Воҳимаи «ма- бодо ба ҷанг равам» акнун
тамоман аз дилаш тарошида шуда буд. Ў
фақат аз он ки пои ҷапаш мелангад ва...
яқин то охири умр ҳамин тавр хоҳад монд,
аҳён-аҳён ғусса хӯрда, ба номи ҷанг
лаънатҳо мехонд.

Пас аз ин ҳодиса ба лақаби аввалаи
Назар боз як лақаб илова гардид. Минбаъд
одамон ўро дар ғайбаш гоҳ Назари қоқ
гўянд, гоҳ Назари шал меномиданд...

Чунон ки ба бемори пир тамасхуромез
сари таъзим фу- руд меоварда бошад, зоғ
каме хам шуда, ду-се бор қар-қар карду
лоқайд бол ёзонд ва аз шохи чормағз
парида, болои бом гузашт. Мўйсафед дар
нафрат ҳамоно рў ба девор гар- донд.
Хонаро тадриҷан торикӣ фаро мегирифт.
Ва он ба асаб- ҳои аз кор баромадаи вай бад
расида, дилашро беҳузур ме- кард. Гўё сояи
шом ба мори сиёҳ табдил ёфта, ноаён дар
гар- данаш печ мехӯрд; раҳи нафасашро
баста, лаҳзаи марги ўро торафт наздик
меовард.

Аҷабо, умри одамизод чун дақиқаҳои байни офтобшина- му шом кӯтоҳ будааст. Аммо то ҳол муйсафед инро намедонист, зеро пӯсти ғафс дошт ва ҳеҷ вақт ба сараш кулфат низ наомада... Эҳтимол аз ҳамин сабаб сар ба зону гузошта, фурсати фикр кардан намеёфт. Назар ҳатто пас аз он ки баъзе сирру асрораш кушода шуданду ўро аз раисӣ гирифта, дар ҳамон калхоз нозири ҳосилот монданд, хулосаи сиҳат набардошт – аз об хушк баромада буд, охир!

Вай се-чор сол дар он вазифа ҷунбида гашту боз пасттар лағжид: мудирӣ ферма шуд. Лекин фермаро ҳам ўҳда карда натавонист. Калхоз як гӯсфандашро ба дута расонад, ў аз нав ба якта меовард... Муддати ду-се сол Назар инчунин сардори бригада буд. Баъд сардори звено ва ниҳоят калхозчиӣ қаторӣ шуд. Ҳамин хел, чор сол муқаддам, ба нафақа баромад. Сипас як соли дароз шабҳо дар назди муллои чаласаво де нишаста, гӯё тиловати Қуръонро ёд гирифт; чанд оятро тавонам- натавонам азбар кард. Ва дар миқёси деҳа ба тавре мулло ном бардошт. Аммо мардум баъди ин ҳам, ҳеҷ набошад аз рӯи одоб,

ўро белақаб... Назар ё мулло Назар наме-
гуфтанд. Баръакс – ба вай боз лақаб
монданд. Домуллои ланг... Акнун гоҳ
Назари қоқ ё Назари шал гўянд, гоҳи ди-
гар Домуллои ланг меноманд.

Дар бесадо кушода шуду кампираш
омада, чароғро со- кинак даргиронд. Хона
равшан ва ба назар васеъ намуда, дар
асбобу анҷоми он низ гўё қон дамид.

Мўйсафед ба тахтапушт гашт ва дарҳол
ба чехраи кам- пираш, ки аз пеши болини
ў туфдонро бардоштан меҳост, хира-хира
назар андохт. Инро ҳис карда, пиразан ҳам
суол- оmez ба шавҳараш нигарист;
ожангҳои гирди чашмони хас- тааш
бештар ва резатар гардиданд. Нигоҳаш
дар қайди дилсўзӣ ва тарсу таҳлука буд.

Мўйсафед ба вай дуру дароз назар дўхта,
ниҳоят пурсид:

– Воҳид наомад?

Паризан як қад парида, беихтиёр пай
бурд, ки овози шав- ҳараш бегона шудааст.
Ин садо... на танҳо ба овози худи ў, балки ба
овози одам ҳам монанд набуд. Хурроки
гурбаро ба хотир меовард, ё нолаи пасти
бодро мемонд...

– Воҳид наомад? – такрор кард мўйсафед.

– Не, – гуфт пиразан ва фавран илова намуд: – Вақти омаданаш расид... Меомадагист.

– Ҳа-а, – беихтиёр нигоҳашро ба сақф кўчонд мўйсафед. Пиразан ҳамчунон оҳиста аз хона берун шуд. Баъди фур- сате гашта омад; туфдонро дар қояш, назди болини бемор гузошт ва як дам сардаргум истода, мулоим гуфт:

– Пиёба пухта будам. Биёрам, ду-се чумча хўред...

Вале мўйсафед ҷавоб нагардонд; гўё кар бошад, сухани ўро аслан нашунид.

– Пиёба мехўред?

Боз ҳамон ҳолат: мўйсафед дам назад – на ҳа гуфт, на не.

Ҳатто намечунбид.

Пиразан аз рўбарўи шавҳар дар кўрпачаи таки тиреза ни- шаст ва як лаби сарандози шолашро, ки сабзтоби обшуста буд, хаёломанд газида, ба тарафи ў чашм партофт. Ранги мўйсафед пахтаи кўҳнаро мемонд; ҳеҷ гоҳ мисли имрўза бе- нур

набуд. Нӯки риши дароз ва қадре
жӯлидааш ба гардани борики вай афтида
меистод. Дастони лоғари то оринҷ лучаш
чун ду чӯби хушк дар болои кӯрпа
беҳаракат меҳобиданд. Рағҳои соид ва
пушти дастонаш, ки дар зери пӯсти
лимувор зарди ҷо-ҷо доғи кунҷидақдори ў
дамида баромада буданд, ба монанди
симтӯри зангада тира метофтанд.

Дилаш ба ҳоли шавҳар сӯхта, пиразан
туфаширо дар азоб фурӯ бурд ва канори
сарандозро аз дандонаш раҳо дода, худ
беҳабар лаб газид. Вай ба ҳасрат фикр
мекард, ки мӯйсафед қариб ду сол саҳт
бемор буд. Баъд саломатиаш тадриҷан рӯ
ба беҳбуд овард ва оқибат ба по хеста,
кӯча мебаромадагӣ шуд, гӯё тамоман
сиҳат ёфт. Ҳатто ду-се маротиба ҳамроҳи
наберааш ба маркази ноҳия рафта, хушу
хурсанд бозорӣ кар- да омад. Лекин ба вай
боз чӣ зарар расонд, ки як ҳафта қабл
дафъатан аз пой афтид. Ҳамон рӯз инҷониб
гоҳ бахушу гоҳ беҳуш, ҳеҷ чиз намехӯрад,
латта барин суст... Воҳид, бечо- ра, саҳт
тарсид – духтур ҷеғ зада, ўро нишон дод;
гуфт, ки илтимос, дору-дармон кунед,

шифо бахшед. Духтур мӯйса- федро дид ва зуд берун баромада, дасташро ба собун шуст. Пас дар рӯи ҳавлӣ, дур аз пиразан ба Воҳид чанд сухан гуфт- та, шитобон рафт. Вай доништа... махсус ба овози паст гап зад, то пиразан нашунавад, нафаҳмад... Баъде ки Воҳид гашта ба хона даромад, мӯйсафед, духтур «мебарем» нагуфта бо- шад ҳам, ба ӯ нигариста, норозӣ ғур-ғур кард:

– Худат медонӣ-ку, писарам – ман аз ҳафт маҳалли касал- хона безор. Боз барои чӣ ташвиш кашида, духтур овардӣ?

– Хафа нашавед, додо, вай шуморо бурда хобондан на- мехост. Ҳамин тавр... омад, дид, дору таъин кард. Зарар на- дорад, – гуфт Воҳид, ки овозаш каме меларзид.

Аз ин сухани писар ба чеҳраи мӯйсафед як табассуми заиф дамида, дар нафасе гум шуд.

–Ба ҳар ҳол беҳуда... Дарди маро доништан осон не. На духтур медонад, на ту... Фақат худаму худо...

Воҳид ҳамон рӯз инҷониб хафа мегардад. Ҳар дафъа, аз кор омадан баробар, дар саҳни ҳавлӣ ё дар айвон ташвишо- мез мепурсад, ки вазъи падараш

чї хел. Духтур ягон гапи ганда гуфтагї барин. Агар не... Он бегоҳ ўро то сари кўча гусел карда, ба хона парешон баргашт. Хомўш буд. Аз ин рў тоқаташ шикаста, пиразан маҳзун пурсид:

– Духтур чї гуфт? Додот чї касал доштаанд? Воҳид нимғурма ҷавоб гардонд, ки:

– Хаста шудаанд, пиригарї... Шумо осуда бошед. Эҳтимол аст вай ҳақиқати ҳолро пинҳон медорад. Намеро хоҳад модараш ба ҳар навъ тахмину гумонҳо рафта, пешакї ғам хўрад. Наход...

Мўйсафед ба торикии пушти тиреза як чашм давонду «тавба кардам ба даргоҳат, худоё! Тавба...» – гуфта, боз паҳ-лу гашт ва кафи дасташро ба зерӣ чаккааш гузошт. Ў бисёр қарахт буд: рўбарў нишастани кампирашро гўё намедид, пай ҳам намебурд. Хаёлаш ба Тўрон-тракторчї банд гардида, ду сол муқаддам, рўзи ҷўйтозақунї, ба вай сурху сафед шу-дани худро дар хотир меовард.

Ҳамон сол баҳорон сербориш буд.

Қариб ҳар рӯз шохбо- рон мезад. Аз теппаҳои канори деҳа тез-тез сел омада, ҷӯи калонро, ки аз сарғаи ягона дарёчаи атроф об гирифта, бо- ғоти мардумро шодоб менамуд, ба регу лой пур мекард. Би- нобар ин, баъде ки боронгарӣ кам шуд – ҳаво ҳам мулоим буд, – одамон маслиҳат андохта, қарор доданд зуд ба ҳашар мебароянд! Ва саҳари якшанбе аз ҳар оила яккасиву дукаси белу каланд бардошта, сари ҷӯи рафтанд. Назарро ҳам ба ҳашар хабар карда буданд. Аммо вай – аз он ҷӯи на танҳо боғи худаш, балки боғи писараш низ об меҳӯрад – гӯшашро ба карӣ зад. Тамоми рӯз дар хонааш хобида, бегоҳ, вақте ки пода аз чаро бармегашт, кӯча баромада, дар суфачаи бари дарвозааш тасбеҳ гардонда нишаст.

Мардум тахмин пас аз ним соат, қариби намози шом, аз ҳашарҳо нишеб шуданд. Онҳо, дар китф белу каланд, байни ҳам сӯҳбаткунон гурӯҳ-гурӯҳ аз пеши Назар гузашта, хона ба хона мерафтанд. Ҷавонон эҳтимол пиронсолии ўро ба эътибор гирифта, ҳурматашро ба ҷо меоварданд, – салом ме- доданд. Вале аксарияти

мўйсафедон, агарчи Назарро аз дур дида меомаданд, гўё барқасд... ҳатто ба тарафаш нигоҳ на- мекарданд. Фақат баъзе аз онҳо тасбеҳгардони ӯро як дам ба зери муояна кашида, дар тамкин:

– Монда набошед, домулло! – гўён фориғ ба роҳи худ ме- рафтанд.

Чунин муносибати мардумро вай борҳо дида буд; аҳами- ят намедод... Лекин он бегоҳ қаҳраш омад. Тохта аз суфача хест ва бари чомаашро ба зарда афшондаву тасбеҳашро дар киса андохта, акнун ба ҳавлӣ даромадан мехост, ки Тўрон-тракторчӣ:

– Ассалому алайкум, ҳамсоя, – гуфта, дар рўбарўяш та- ваққуф намуд.

– Ваалайкум ассалом, – табъаш хира, ҷавоб гардонд Назар.

– Ба ҳашар нарафтед? Ё ягон кор баромад?

– Саҳл тобам гурехт. Дар кўча ҳам, ана... қуфли дил ку- шода нашуд. Сарам вазнин, аъзои баданам карахт. Дар кит-фам гўё санги осие бор кардаанд.

Вай дуруғ гуфт.

– Нам кашидагистед, мегузарад, – ба рӯи Назар лаҳзае чашм дўхта, Тўрон-тракторчӣ

хомӯш монд. Пас ба андешаи «мабодо иззати нафсаш коҳад» одоби муоширатро нигоҳ дошта, мулоим илова намуд: – Ҳамин хел будааст... ба дасти набераатон ягонта бел дода, писарам, ба ҷои ман ту рав гӯед, намешуд?

– Аввало ин ки вай мактаббача, дарс тайёр карданаш лозим. Сониян, худатон ҳам медонед – падараш қариб се моҳ боз дар Душанбе... меҳонад. Мазмун, ҳоло ба обу алави зиндагии мо кӣ ёрӣ медиҳад? Албатта набераамон! Одам ба андеша гап мезанад.

– О рӯзи дароз додараш қатӣ дар пошнаи тали Муғон тўббозӣ мекарду...

– Хайр, бача вай, завқаш омада... тўббозӣ карда бошад, кардагист. Ё чӣ, ҳамин ба шумоён дастак шуд? Аз бандаҳои ҳардамхаёлат гардам, худо! – ғайр аз ғут-ғут дигар чизро намедонанд. Охир, ихтиёри он бача дар дасти ман не. Падару модар дорад... Аслан ин дилсиёҳӣ ба шумо чӣ лозим?!

– Хафа наshawед, ман одами бадқасд нестам, дилатонро сиёҳ кардан ҳам намехоҳам. Аммо азоби обро худатон аз

ман нағзтар медонед...

– Хайр? – гуфт ба ситез Назар.

– Ором гап занед, – хандид Тўрон-трактарчӣ. – Шумоён, падару писар, ду оилаед, ду боғи калон доред... Ғайр аз ин пагоҳ, вақти боғобдихӣ аввал ман об меҳўрам, баъд дигар- ҳо гуфта, таҷангӣ карда мешинед. Санги шумо мудом сад ман. Мардум ҳамин одататонро ки медонанд, дар чунин мав-ридҳо албатта ба ҳар ҳаёл мераванд. Имрӯз баъзеҳо ба ман нигариста, қатъӣ гуфтанд, ки ба ҳамсоятон расонед, мо аз вай кам нестем, шох надоштагист... рафту дошта бошад, ни-шон диҳад.

– Даҳонашон тафсида, хайр... лақидагистанд. Ман як ода-ми ногирон. Воҳид агар ҳамин ҷо мебуд, дар қатори шумоён меҷунбид. Набераам ҳоло хурд, аз дасташ кор намеояд.

– Нағз не, ҳамсоя. Усто Салим ҳам ногирон, лекин пойи ман маъюб гуфта, дар хонааш нашишт. Алоқадри ҳол баро-барамон кор кард. Қдаш як ваҷаб... наберааш чӣ? Бача, ум-раш дароз шавад, аз худи усто Салим зиёдтар каланд зад.

Вай аз набераи шумо ду синф поин мехонад.

– Истед, ки ба ман ин қадар ақл шуда, чӣ гуфтан мехо- ҳед? Мақсадатон чӣ? – теғ кашида, ба Тӯрон-тракторчӣ нигарист Назар.

– Мақсадам – аз маърақаҳо худатонро дур нагиред, – гуфт ӯ дар ҷавоб ором. – Мардум айб мекунанд. Ба шумо дилам месўзад; охир, одам ба одам зинда...

– Ба ту баринҳо зинда бошам, номаш зиндагӣ ба ман асло даркор не, – гуфт Назар, якбора ба «ту-ту» гузашта. – Ин гапамро ба дигар ғайбатчиҳои беимон ҳам расон!

Тӯрон-тракторчӣ, аз чунин муомила кайфаш парида, лаҳ- зае сукут карду белашро ба китф партофт.

– Хайр, ҳамсоя, аз донистаатон намонед. Ман як даҳан фаҳмондам, салоҳ бошад, аз рӯи инсоф қабул доред, агар не – ихтиёратон.

– Албатта ихтиёрам...

– Назар сахт доман афшонда, чаққон ба ҳавлӣ даромад ва дарвозаро пўшида, занҷирашро маҳкам гузаронд.

Пас аз чанд рӯзи ин воқиа... нафаси бади худаш расид магар, ки вай ногаҳон дар бистари беморӣ афтид. Тӯрон-трак- торчӣ кина нагирифта, даҳҳо маротиба, гуфтан мумкин аст... беҳисоб ба аёдаташ омад. Воқиян, дина ҳам омада буд. Аз ӯ ранҷиданастро заррае нишон намедихад. Занаш Рухшона низ доимо аз ҳоли Назар бохабар, инчунин ба кору бори кампи- ри вай ҳар замон ёрӣ мерасонад. Бар падарашон раҳмат, ҳам- сояҳои баоқибат будаанд.

Мӯйсафедро сурфа гулӯгир кард; қариб ки нафасаш ба дарун занад. Вай дуру дароз сурфида, ба мадади кампираш нимхез шуду балғами ба даҳонаш омадаро дар туфдон партофта, аз дил гузаронд, ки чаро ӯ дар вақташ ба сари Тӯрон, ба сари ҳамин гуна як одами покиза маломат овар- дан хост. Шояд Рухшона сабаб буд ба ин кораш? Не-е... Ду- руст аст, ки падару модари вай Назарро ба домодӣ нагириф- танд, ноумед карданд. Лекин ӯ наранҷид, ба тухми духтар қаҳт наомадааст гуфту монд. Зеро аввалҳо ақида дошт – ба вай қатъи

назар аз кӣ буданаш... зан бошад, кифоя. Рухшона нею духтари дигаре. Фарқаш чӣ? Аздусар ба ҳама падару модари деҳа домод шуда наметавонад. Аммо баъд... гӯё но- гаҳон Рухшонаро ба Тӯрон номзад карданду вучуди Назар- ро як ҳисси хунук ва ноошно фаро гирифт. Ва он ҳис рафта- рафта, ба кирм табдил ёфт; кирме ки абадӣ дар қалбаш хона гузошт. Агар аз ҳавлии Тӯрон-тракторчӣ ду шаб болоиҳам бўи палав ояд, вай худ ба худ таҷанг шуда, дарунашро меҳӯрд. Бо вучуди ин, ҳангоме ба Тӯрон рӯбарӯ меомад, сир бой намедод; мекӯшид, ки ў аз ҷунбиши он кирми дилаш ҳеҷ гоҳ пай набарад... Аҷаб, охир, Назар-ку Рухшонаро дӯст намедошт, умуман дар тӯли зиндагиаш ба ягон зан меҳр монда натавонист. Пас чаро... Рост мегуфтаанд – дӯст доштан ҳуна- ри ҳар кас не. Инсоне ки ба меҳру вафо қодир аст, бояд таби- атан аз бухлу ҳасад ва кинаву кудурат пок бошад.

«Ҳа-а, бухлу ҳасад, кинаву кудурат», – зери лаб пичирос зад мӯйсафед, нохост ба *чарои* худ посух ёфта. Вай бахил буд. Ва ба

он кӯи паст ман Рухшонаро гирифта натавонис- там гуфта, ба Тӯрон рашк бурда, яқин аз ғояти бахилӣ қадам гузошт... Бале, тамоми умр бахил буд Назар. Ба дараҷае ки ҳатто ягон кас ба ягон одами дуруст чӯрагӣ кунад, «ман аз кӣ кам, барои чӣ ин зот ба вай дӯстӣ дораду ба ман не?» – гуфта, дилу ҷигараш қути мору каждум мешуд. Рафту касе ниҳоят хурсанд намояд ҳам, «чаро даҳони ин одам то бано- гӯшаш мерасаду даҳони ман не?» – гуфта, ғашаш меомад. Бешак, оғози кулли пастихои ӯ аз бахилӣ буд.

Оё Тӯрон ҳоло он воқиаро дар хотир дорад?

Мӯйсафед ҳайрон шуд, ки барои чӣ то имрӯз ақалан як дафъа дар ин хусус фикр накард. Чаро то кунун ягон бор ба худ нагуфт: ҳой, мардак, бишину зиндагиатро ба ёд оварда, ҳама неку бадатро дар паллаи тарозу гузор ва бин – кадоме вазнинтар аст.

Вай оҳ кашида, дар дил ҷавоб гардонд, ки ба ин кор вақт надошт. Ҳатто ба гӯшаи хаёлаш намерасид – як рӯз не, як рӯз аз умраш соатҳои башумор мемонанду ана

ҳамин тавр, хоҳад-нахоҳад, неку бадашро ба хотир меорад. Вай ин таби- ати азалии одамизодро гӯё намедонист. Ҳамеша, ба кадом роҳе ки бошад, дар ғами яктаашро дута кардан буд. Аз қаб- ристон гузарад, устухон мебурд, аммо чашмаш ҳаргиз сер намешуд. Меҳост, ки танаш аз ҳама ободтар, шикамаш сер- тар ва давлаташ бештар бошад. Дигар ғаме надошт, гӯё аз модар маҳз барои сарват ғундоштан ба дунё омада буд. Ҳоло, дар дами пирӣ, ана... ҳама чизаш ҳаст. Иморати дабдабано- ку боғи калон дорад, гаву гӯсфанд дорад, қатор- қатор қоли- ну гилем ва пули бисёр дорад; боз... писару духтар ва набе- раҳо дорад. Хулоса, мӯйсафед ба ҳеҷ чиз мӯхтоҷ не! Бо ву- ҷуди ин вай гадоро мемонад. Сабабаш – кори неку номи нек надорад. Кас, охир, кори неку номи нек надошта бошад, пас ягон чиз надорад.

Бисёри онҳое ки Назар дар ҳар хел вақту ҳар гуна шаро- ит ба дилашон доғ зада буд, инак дар қайди ҳаёт нестанд. Мондашон мисли ҳудаш пир шудаанд, – қариб ҳамаи онҳо якбориву дуборӣ, балки зиёдтар омада, ўро хабар гирифтанд. Пагоҳ ҷон ба

чаббор диҳад, эҳтимол аз пушти тобуташ низ мераванд. Бале, мераванд ҳатман... Соле ки Назар писарашро суннаттӯй кард, мардуми деҳа аксарият ба ҳавлиаш қадам нагузоштанд. Ва ошаш дар дегу нонаш дар дастархон ҳайрон монданд. Лекин шаб ё саҳар аз дунё чашм пӯшад, онҳо бетаъхир меоянд.

Барои чӣ ин тавр? Аз чӣ сабаб мардум дар бисёр маврид- ҳо ба сури одами носоз намераванду дар мотамаш ҳозир мешаванд? Тавба! Модом ки аз касе дилат мондаасту ба тӯяш намеравӣ, ба мурдааш ҳам нарав. Не-дия! Умуман... аҷаб муаммост одамизод. Дар ҳар сурат хуб мекунад, ки гоҳо ба ҷанозаи душмани ҷонаш низ меравад. Дар акси ҳол... Маса- лан, агар онҳое ки ягон вақт аз марҳум, махсусан аз марҳуми феълӣ хӯяш ба феълӣ хӯи Назар монанд ранҷида бошанду ба маросими дафнаш наоянд, дар гумон аст чор тобуткаши ихтиёрӣ ёфт шаванд...

Ба хона писараш ва аз қафои ӯ раиси калхоз Хуррамов даромаданд. Мӯйсафед ҳар қадар кӯшид, ба рӯи онҳо ду- руст нигоҳ карда натавонист: сараш ниҳоят вазнин буд,

ба азоб нафас мекашид. Дар ҳамин аҳвол вай ҳасратнок аз дил гузаронд, ки Султон Хуррамов дӯсти писараш, онҳо чанд сол боз рафтуомад доранд; Воҳид дар дасти ӯ аграном шуда кор мекунад, ҳар ду ба ҳам тифоқанд. Бо вучуди ин Хуррамов мӯйсафедро бад мебинад... Шояд ғалат аст фикри Назар? Мумкин он воқиа аз ёди Хуррамов рафта бошад... Не, кас магар сабаби марги модарашро ба фаромӯшӣ дода метавонад? Ҳаргиз... «Амаки Юф! – гуфта буд вай он рӯз. – Ноода- мии шуморо то охири умр дар хотир медорам. Баъди марг... устухонам ёд мекунад!» Бале, ҳамин тавр гуфта буд Хурра- мов. Ва то ҳол ин сухани ӯ ҳарф ба ҳарф зинда аст дар ботини мӯйсафед.

– Саломатӣ чӣ хел, амак? – ба тамкин пурсид Хуррамов, баъде ки тӯрхалтаи пур аз себу анори яккачинро ба кампири вай дода, ҳамроҳи Воҳид дар болои кӯрпача нишаст.

– Аз гӯр берун, додар...

– Иштиҳо доред?

Мӯйсафед ба маънии *не* сар ҷунбонд.

– Ба зӯрӣ бошад ҳам, як чиз-ним чиз хӯред.

– Наметавонам... ҳар чӣ ҳўрам,
мегардонам. Одам пир шавад, дилу
чигараш ҳам аз кор мебаромадааст. Худо
амо- наташро мегирифтагӣ барин.

– Ин хел нагўед, амак. Шумо ҳоло бақувват,
боз сиҳат меёбед, даври набераҳоро мебинед.

– Кошкӣ, – оҳ кашид мўйсафед, ки ба
чашмонаш ашк ме- давид. – Лекин дареғ,
ҳа-а-а, сад дареғ...

Пиразан дастархон кушод.

Хуррамов як-ду пиёла чой нўшид ва аз
нав беморро дил- бардорӣ карда, қариб
ним соат аз ину он гап зада нишасту:

– Акнун ба ман иҷозат, амак. Зудтар сиҳат
шавед, – гуф- та, оҳиста бархост.

Воҳид низ барои гусели ў аз чой хест.

Пас аз он ки дари хонаро бесадо
пўшиданду шарфаи пой ва гуфтугўи
норавшани онҳо аз айвон ба гўшаш
расид, мўйсафед беихтиёр падари
Султонро ба ёд овард. Вай, Хур- рами
мисгар, як марди хушсурати бақувват
буда, гоҳ-гоҳ асптозӣ ҳам мекард. Дар
ноҳия ва деҳоти гирду атрофи он ҳар
қадар ба мисгарӣ ном бароварда бошад,
дар човандозӣ низ ҳамон қадар шўҳрат

дошт. Баъзан Султонро ба худ ме- гирифт ва дар маҳалли бузкашӣ аспи ягон тамошобинро та- лабида, ўро ба он ҷонвар савор мекарду як даҳан «хушёр бош, писарам!» – мегуфт. Дар лабони бача табассум мешу- куфт. Баъд падару писар ба саворони дигар пайваста, ба сӯе асп мемонданд, ки ҳамин ҳозир мурдакаш дар он ҷо бузи сарбуридари партофта буд ва акнун улоғашро қамчин зада, худро канора мегирифт.

Хуррам ба писараш дар баробари ҷовандозӣ аз мисгарӣ ҳам ибрат меод. Вале Султон дар ин ҳар ду ҳунар низ ба падараш расида натавонист: ҷанг сар шуд ва Хуррам ихти- ёрӣ ба ҷабҳа рафт. Пас аз якуним сол ба Султон ҳам, ки мак- табро хатм намуда, дар калхоз нағз кор мекард, аз камисса- риати ҳарбӣ даъватнома оварданд.

Мӯйсафед рӯзи ба аскарӣ рафтани ўро бармало дар хо- тир дорад. Зеро Султон... вақте ки саҳарӣ, дар китф кӯлбори бавасла, аз назди дастгоҳи Назар гузашта, ба маркази ноҳия мешитофт, як сари қадам ба ҷои нишасти вай даромада, мах- сус гуфта

буд:

– Ана, ман меравам, амак...

– Медонам, – зуд сухани Султонро бурида
буд ў, – сиҳат рафта, саломат баргард.

– Ташаккур. Фақат илтимос, ки...

– Ҳай-ҳай, шунавем.

– Худатон медонед, модарам дер боз
бемор. Дар хона қариб ҳеҷ чизи хўрданӣ
нест. Чӣ мешуд, агар...

– Ҳозир хас ҳам дода наметавонам.

– Ман намегўям, ки ҳозир диҳед. Фақат...
ба ҳафтад рӯзи меҳнатам ҳақ
нагирифтаам. Мабодо тирамоҳ, вақти
ғалла- тақсимкунӣ, фаромўш нашавад
гуфта...

– Ин гапи дигар.

– Илтимос, амак, ҳаққи маро ҳатман ба
модарам расо- нед. Худо раҳмашонро
хўрда, то он рӯз сиҳат шаванд, балки
худашон омада мегиранд.

– Ту хотиратро чамъ дор. Ман ҳамин чо
бошам, модарат гурусна намомонад. Ғайр
аз ин... сари ман чандта, ки ҳаққи аскарро
фаромўш кунам?

Лекин вай, агарчи феълан ҳам

ваъдаашро фаромӯш на- карда буд, тирамоҳ ҳаққи Султонро ба модараш нафирис- тод; ҳаққи ўро ба як ошнои худаш дод. Ҳатто занак дар рӯзи сарди зимистон касалокасал пеши Назар омада, ба қавле мур- даашро партофта, дар домани ҳазор илтиҷо расамати писарашро пурсида бошад ҳам, вай ду-се кило орди ҷавро ба он аёли мӯҳтоҷ раво надид. «Анбор холи – ман чӣ кор кунам, аз куҷо ёфта диҳам?» – гуфту монд.

Баъд аз ягон ҳафтаи ин воқиа пойкори деҳа вақти азон дарвозаи Назарро тақ-тақ кӯфта, хабар овард, ки зани Хур- рами мисгар шаб раҳматӣ шудааст, марҳумро ба хок супур- дан лозим. Назар хоболуд буд, ҳар замон ҳамёза мекашид. Аз ин хабари нохуш ақалан мижааш ҳам нахӯрда, ба пой- кор, ки либосаш аз барф сап-сафед, дар ҳавои хунук дандон ба дандон мезад, вай қатъӣ гуфт:

– Худатон гӯру чӯб кардан гиред, дар сари қоқи ман ҳазо- ру як ташвиш. Болои ин... дар деҳа қариб ҳар ҳафтаи худо мурда ҳаст. Ман агар ба ҳамааш равам, кори калхози сабил чӣ мешавад?!

Ва ба итоб дарвозаро сахт баста, бе ҳеҷ парво ба хонааш даромаду то чоштгаҳ дароз хобид.

Аввали баҳор аз Хуррами мисгар хати сиёҳ оварданд. Назар онро аз дасти хаткашон гирифта, дар дил «зинда баргаштани писараш ҳам гумон», – гуфт ва тамоман осуда гардид, ки мабодо ҳаққи аскарро хӯрдани *раис* ягон вақт ба гӯши одамони дахлдор расад, дар ҷавоб «ба модараш дода бу- дам», – мегӯяду ҷонашро халос мекунад. Аммо хабари ин ҳодисаи нангин ба гӯши *одамоне* ки Назар аз онҳо бисёр ме- тарсид, нарасида бошад ҳам, ба гӯши худи Султон расид; вай пас аз тамом шудани ҷанг, гуё барқасди Назар, чӣ хеле ки сиҳат рафта буд, ҳамон хел саломат баргашт...

Мӯйсафед хуб дар ёд дорад: Султон гашти рӯз ба деҳа қадам монду рӯзи дигар, саҳарӣ, дар шасту итоб ба коргоҳи ӯ даромада, як дам дар рӯбарӯяш хомӯш истод. Сипас ду қадам пеш партофта, кафҳои фароҳашро ба ду гӯшаи мизи Назар гузошт ва андак ҳам шуда, ба рӯи вай, ки рангаш канда, дар курсии нимшикаста

карахт менишаст, ба танаффури чашм дӯхта:

– Амаки Юф! – гуфт. – Ноодамии шуморо то охири умр дар хотир медорам. Баъди марг... устухонам ёд мекунад!

Назар аз ваҷоҳати ӯ ҳаросида, базӯр аз ҷой хест ва худро ба нофаҳмӣ зада, фарфар гуфт:

– Чӣ гап, Султонҷон? Аввал як вохӯрдӣ кунем. Шаб омадани шуморо шунида, ба дидор рафтани будам, лекин... дастам нарасид. Худатон медонед – ташвиши лаънати раис аз мӯи сараш зиёд.

– Нағз, ки нарафтед. Агар мерафтед, ин поятонро ҳам за- да, ланги ду дунё мекардам. Раис, а!

– Дурусттар фаҳмонед: чӣ воқиа рӯй дод? Барои чӣ шумо аз ман хафа?

– Намедонед?

– Аз куҷо донам...

– Худатонро гӯлу гумроҳ нишон надихед! Ҳозир шуморо дар ҳамин ҷо хобонда, ба шиками дар тахтапушт часпида- атон сад лагад занам, ту дидӣ, ман надидам мегӯеду ба ягон кас ҳатто даҳан намекушоед. Чунки гуноҳатонро хуб ме- до- нед. Охир, модари

ман мурда бошад ҳам, ҳоло дар деҳа ода-
мони аз беинсофии шумо бохабар бисёр!

– Ҳой, Султонҷон, ман дар пеши шумо
ягон гуноҳ надо- рам. Аз аҳволи раҳматӣ
модаратон тез-тез хабар мегириф- там.
Ҳаққи меҳнататонро-ку аз будаш зиёдтар
карда, ба ана ин китфам партофта, – Назар
ба китфи чапаш ишора намуд, – то
хонаатон худам бардошта бурдам.
Модаратон агар зинда мебуд, гувоҳ мешуд...
Ҳама вақт кошкӣ он ҷавони ҷав- ҳараш пок
саломат баргашта, кулбаи меросиашро
обод ме- кард гуфта, ба умед раҳ мепоидам.
Наход имрӯз мардум ба ҷои некиҳои маро
расондан дар гӯши шумо гапи дигар хон- да
бошанд? Ноинсофҳо, дурӯғзанҳо...

– Худатон дурӯғзан! – бештар дарғазаб шуд
Султон. – Ман акнун шуморо беозор ба як
идора мебарам. Ана дар ҳамон ҷо
мефаҳмонед, ки бечора модари ман аз
гушнагӣ нею ба аҷали худаш мурд.

Ў Назарро аз гиребонаш гирифта, ба
кӯча кашола кард. Ҳамин дам аз кучое
Воҳид пайдо шуду ин ҳолро дида, ба
гардани Султон часпид. Вай, ки аз Султон
чор-панҷ сол хурд

буд, гириста:

– Қурбонатон шавам, акаҷон, ба падарам нарасед, як бор аз гуноҳашон гузаред, – мегуфт. – Ман ҳамаашро медонис-там, аз хонаамон дуздӣ-дуздӣ ба модаратон нон бурда медодам. Аммо фоида надошт, дардашон аз ҳад гузашта буд. Он кас ҳар дафъа нони ман бурдаро худашон нахӯрда, ба дигар беваю бечораҳо мефиристонданд. Гуфтам-ку: ман ҳамаашро медонистам. Ман ҳеҷ вақт ин кирдори падарамро намебахшам. Лекин шумо нарасед, як бор аз гуноҳашон гузаред.

Султон суст шуда, гиребони Назарро сар дод ва мисле ки туф мекарда бошад:

– Кошкӣ раги ҳамин бача ба шумо барин махлуқи ғаданг намекашид! – гуфту сархам роҳи хонаашро пеш гирифт.

«Ман ҳеҷ вақт ин кирдори падарамро намебахшам», – пичирос зад мӯйсафед ва ночор аз худ пурсид, ки магар ўро дар коре гунаҳкор донишани фарзанд равост. Магар гапи ҳамон рӯз гириста, ба Султон гуфтаи Воҳид рост буд? Вай то ҳол дар ҳақиқат он беинсофии падарашро набахшидааст?.. Чӣ лозим, акнун ба дарди

кӣ даво мешаванд ин чуну чароҳо! Ў бояд аз худаш гила кунад. Модом ки дар давоми умраш ақалан як маротиба ба қафо, ба аъмоли савобу носавобаш назар наандохт, ба чумчаи банавбат будани зиндагӣ бовараш наомад, имрӯз ғайр аз пушти даст газидан дигар илоҷ надорад. Зеро зиндагӣ, он чумчаи банавбат, ҳоло аз дасти мӯйсафед бебозгашт рафтааст. Ҳоло вай дар панҷаи дигарон – масалан, дар дасти Султон...

Замоне Тўрон-тракторчӣ дар як маҷлис «аз даматон фу- роед, мӯхтарам Ҷобиров. Зиндагӣ чумчаи банавбат, имрӯз дар ихтиёри шумо бошад, пагоҳ дар ихтиёри каси дигар», – гуфта, эҳтимол ҳамин рӯзи Назарро пеши чашм дошт? Ҳар оина... гапи Тўрон рост будааст. Зиндагӣ агар чумчаи ба- навбат набошад, баъдтар оё ҳашт калхозро якта карда, ба дасти Султони бесару бекас месупурданд? Тавба! Назар дар он маҷлис ба гапи Тўрон-тракторчӣ дар захрханд гӯш ме- ду «аҳмақ будай ту зоташ паст, – мегуфт дар дил. – То даме ки худо маро бандааш мехонад, давр меронам. Рафту ягон рӯз аз аспу амал фуриям ҳам, пул ки дорам, ғам

намехўрам. Ту ба ман кордор набош; ту бемалол носатро кашида, дар ҳамон трактори шалақ кашола шуда гаштан гир!»

Вале имрӯз мӯйсафед нохост фаҳмид: дар зиндагӣ ҳам Тӯрон ва ҳам они дигар, ки ў аҳмақашон меномид, аҳмақ набудаанд; худаш соф аҳмақ будааст. То алҳол пай наме- бурдааст, ки тамоми умр аз ҳар кирдори бадаш бе мулоҳиза чашм пӯшида, буду шуди худро ба доми фиреб андохтааст. Инчунин вай эҳсос намуд – агар ҳозир дарди дилашро ба ягон кас нагӯяд, ё ҳеҷ набошад, аз ягон нафари онҳое ки дар ҳаққашон бадиву бахилӣ карда буд, узр напурсад, дар гӯраш ҳам дигар ором гирифта наметавонад.

Ба хона писараш даромад.

– Рафт? – пурсид мӯйсафед, нигоҳашро аз ў гурезонда.

– Ҳа-а... – гуфт Воҳид.

– Барои чӣ ин қадар зуд?

– Саросема буд, кораш бисёр.

– Хайр... Тӯрон-тракторчӣ дар хонааш бошад?

– Намедонам.

– Рафта як хабар гир, писарам. Бошад...
гўй, ки аҳволи падарам бад, шуморо
мепурсанд.

– Хуб.

Воҳид дар тавозўъ аз хона баромад.

Мўйсафед ба тарафи кампираш, ки такя
ба девор дода, пакару андешаманд
менишаст, назари хоҳиш давонд. Пи- разан
нигоҳи ўро ҳис кард ва гўё садои ногаҳоне
хаёлаш- ро бурида бошад, бесаришта як
чунбид. Пас гўшу ҳуш гардида, ба
мўйсафед чашм дўхт.

– Ҳамон халтачаро ин ҷо биёр.

– Кадом?... – нафаҳмид пиразан.

– Дина дода будам.

– Гўр ҳушам шавад, фаромўш кардаам, –
гуфт ў ва бар- хоста, аз таҳмон, аз қати
қолини зери кўрпаву кўрпачаҳо, як
халтачаи чармихомии равғанхўрдари, ки
даҳонаш маҳкам баста буд, базўр гирифта,
назди шавҳараш монд.

– Шин...

Пиразан оҳиста нишаст.

Мўйсафед банди халтачаро кушодани
шуда, фурсате чун- бучўл дошт. Аммо
натавонист: ангуштони хушку бемадораш

ба вай итоат накарда, барги бед барин меларзиданд. Ниҳоят аз халтача даст кашид ва гуфт:

– Кушо...

Дина мӯйсафед дар азоб аз ҷогаҳаш хеста, ҳамин халта- чаи бадрамонандро аз сӯрохии гӯшаболори анбор, ки онро худаш чанд сол пеш барои пинҳон доштани баъзе «чизҳои дар рӯзи сиёҳ даркораш» махсус кофта буд, берун оварда, ба кампираш дод. Ва ба нигоҳи суоломези ӯ ҷавоб гардонд:

– Рафту пагоҳ қарзи бандагиро ба ҷо гузорам, инро ба Воҳид супор; гӯй, ки бисоти падарат, насиби ту будааст.

...Пиразан халтачаро кушода, ба маънии «боз чӣ кор ку- нам?» аз шавҳараш чашм намеканд.

– Холӣ кун.

– Дар болои гилем?!

– Бале.

Пиразан халтачаро холӣ кард ва амиқ як оҳ кашида, аз нав дар ҷояш нишаст.

Мӯйсафед ба ду даста пули бино монда, ба риштаи ғафс бастаи яктааш фақат панҷохсӯмаву дигараш биступанҷсӯ- ма,

чанд ангуштарину дастпонаи тилло ва соати кисагии қадима, ки сарпӯшаку занҷирчаи нозук дошта, низ тиллоӣ буд, фурсате назар дӯхта, бадард андешид: аз соҳибони ин ангуштарину дастпонаҳо, ки ҳар кадомашро вай дар замони ҷанг ба ивази ду-секило ғалла, ё худ ду-се газ карбос ба ҷанг оварда буд, ҳоло аксарият дар қайди ҳаёт нестанд. Қисми зиёди ана ин ҳашт ҳазор сӯм низ ҳаром аст.

Барои ҷӣ Назар пештар намедонист, ё донад ҳам, фикр намекард, ки одамизод дар роҳи охираташ ба ду дасти холи меравад?

«Ту бемағзӣ, – гуфт ба худ мӯйсафед. – Дина ин чизҳоро ба кампират супурда, хушёр фармудӣ, ки пас аз маргат ба Воҳид диҳад. Лекин наандешидӣ – онҳо ақалан як бор ба дардат нахӯрданду оё ба дарди писарат рӯзе даво мешаванд? Не албатта... Ту фаромӯш кардаӣ, ки моли ҳаром вафо на-дорад, – мегуфт ҳатто падарат».

Вай ба пиразан нигарист ва низ оҳашида, ба хоса таъ-кид фаҳмонд:

–Соатро дар таки болинам мон. Дигарашро ғундор. Баъд аз сари ман

ихтиёри ин чизҳо дар дасти ту, дар дасти писарат... Ҳар чӣ хоҳед, кунед. Худат медонӣ-ку: ҳамааш моли ҳаром!

Сипас чашмонашро пӯшиду ба беҳузур шудани дилаш эътибор надода, аз думи ҳаёле рафт, ки ҳоло Тўрон-тракторчӣ пайдо шавад, ў дар бораи он воқиаи нохуш чӣ тавр гап ме- кушояд. Вай як одами феълаш тез. Оё ранчида, ба мўйсафед дар дами вопасинаш гапи сахт намегўяд? Оё дарди дили ўро мефаҳмад? Мефаҳмад, ки Назар аз тариқи ин кори худ ба- рои ҳама гуноҳҳои дигараш низ узр пурсиданист?..

Вақте ки Воҳид ҳамроҳи Тўрон-тракторчӣ ба хона даро- мад, мўйсафед дастонашро дар рӯи сина болоиҳам гузошта, ба чашмони ҳамчунон пӯшида ором меҳобид. Чехрааш ка- рахт ва бағоят хунук буд. Кас агар аз нафасгирии номура- таб канда-канда дамидани сари сина ва баробари он қадре ларзидани куртаи қаймоқсуфи ўро намедид, яқин гумон ме- бурд, ки гармӣ пайкари табоҳи мўйсафедро кайҳо тарк на- мудааст.

–Гузаред, амак, – гуфт Воҳид, ба Тўрон-тракторчӣ аз пеш- гаҳ ҷой нишон дода.

Мўйсафед, агарчи ба хона даромадани онҳо ва зуд ба по хестани кампирашро ҳис кард, мисле ки маҳз овози писараш-ро шунида, нав аз хоб бедор шуда бошад, баъди як-ду дақиқа чашм кушод. Ва нигоҳи беифодааш ба нигоҳи ҳолпурси Тўрон-тракторчӣ бархўрда, аз болин сар бардоштан хост. Аммо мадораш нарасид.

–Наҷунбед, ҳамсоя, наҷунбед, – гуфт дилсўзона Тўронтракторчӣ, ки дарҳол зону зада, акнун дар кўрпачаи назди бемор менишаст.

– Хуш омадед...

– Хушвақт бошед!

Тўрон-тракторчӣ як мўйсафеди ситорагарми миёнақад ва шонапахн буда, дастони дароз-дарози бақувват ва ба онҳо мувофиқ кафҳои фарох дошт. Бурути сапсафеди ғафс ва аб-рувони мошубиринчи вай ба рӯи кулчаи гандумгун ва пешо-нии баландаш, ки дар он якта-нимта чини борик меҳобид, мутаносиб буданд. Чашмони мешии нармнигоҳаш ба дараҷае зинда ва чехраи ҳанўз серобаш то андозае дилкаш метоф-танд, ки агар «ҳамин мард шаступанҷсола», – гўянд, ба ҳеҷ ваҷҳ бовари кас намеомад. Ў баъди сӣ соли тракторчигӣ... ниҳоят панҷ сол муқаддам

ба нафақа баромада буд. Ҳар- чанд ҳамон вақт инҷониб гашта ба трактор савор нашуда- аст, мардум то ҳол Тўрон-тракторчӣ мегўянд мўйсафедро. Баъзан вай дар ҳайрат мемонад: чаро бисёр тракторчиҳои навбаромадро фалон-тракторчӣ, ё дур наравад, писараш Аъзамро, ки пешаи ӯ низ чанд сол боз ҳамин аст, Аъзам-тракторчӣ намегўянду номи Тўронро ҳатман ба иловаи собиқ кас-баш ба забон меоранд?

Сабаб – вай дар музофот аввалин шахсе буд, ки мактаби механизаторҳоро хатм намуда, нахустин трактори аз марка- зи вилоят хоса барои калхоз омадаро аз истоғи поезд, қариб аз ҳаштод километр гузари носози дара... худаш ҳай карда овард. Он замонҳо ҳамин Назар, мўйсафеди ҳоло дардманд, раиси хоҷагӣ буд. Дар он айём агар номаш калхоз як трактор дошта бошад, хоҷагии баобрӯ ҳисоб меёфт. (Дуруст аст, ки баъдтар, аз байн соле гузашта ё нагузашта, азбаски кал- хозҳо бисёр хурд буданд, дар ноҳияи онҳо низ эмтээс ташкил гардиду Тўрон ба трактораш дар ихтиёри он сохтор монда, пас аз чанд

сол, баъди аз байн рафтани эмтээсҳо, боз ба кал- хоз баргашт.) Акнун хоҷагиҳои давлат дигар шудаанд, – фикр мекард ӯ, – одамон барин... Имрӯз як калхоз аз як ва ҳатто аз ду ноҳияи пештара бақувваттар аст: мошину трактораш ҳисоб надорад. Гоҳо худи вай, ки гуфтан мумкин молу мул- ки хоҷагиашонро нағз медонад, ҳисоби мошину тракторҳои онро гум мекунад. Бале, дар замонаш гапу кор дигар буд, акнун дигар шудааст, хеле тағйир ёфтааст. Бо вучуди ин Тӯронро мардум то алҳол Тӯрон-тракторчӣ мегӯянд.

–Тавба кардам ба даргоҳат, худоё! Тавба...
– маҳзун но- лид мӯйсафед.

Тӯрон-тракторчӣ дар тараҳҳум ба вай чашм дӯхт.

–Ҳарчи сабукед?

–Як навъ, ҳамсоя... Ба ҳамин дами додааш шукр, – гуфт мӯйсафед ва пас аз фурсате канда-канда илова намуд: – Во- ҳидҷонро ба талабатон фиристодам... Омадед, сарам ба ос- мон расид.

–Бе ин ҳам худам гузашта, ба шумо чорта чақ-чақ кар- данӣ будам, ки усто Салим ҷеғ зада хонааш бурд; кори за- рур

доштааст. То аз он ҷо баргаштам... бевақт шуд.

–Ман аз шумо ҳазор маротиба розӣ. Лекин... чӣ гӯям? Сад дарег, ки дигар дили бутун надорам. На чақ-чақ карда метавонам, на ҳазлу шӯхӣ...

–Оқибати ноумедӣ хуб не, ҳамсоя. Худо хоҳад, боз ба по меҳезед. Дарди ҷонвар ба тани кас дуруза меҳмон. Беҳуда нагуфтаанд: одамизод дар як пӯст чанд бор фарбеҳу чанд бор лоғар мешавад.

–Ҳамин тавру...

–Мӯйсафедро сурфа гирифт. Баъде ки сурфааш монда, ан- дак нафас рост кард, вай хост ба Тӯрон-тракторчӣ бигӯяд:

«Ин дард ба тани ман дуру дароз меҳмон шуд. Акнун то маро ба хок набарад, намерафтагӣ барин. Хайр, дигар тобу тавон ҳам надорам, вақташ расид...» Вале мӯйсафед, ки мақсадаш ҳар чи зудтар рози дил шикастан буд, инро гуфта натаво- нист. Ба ҷои ин, агарчи ҳудаш медонист, пурсид:

–Олимов аз ноҳияи мо соли чандум рафт?

–Кадам Олимов? – нафаҳмид Тӯрон-тракторчӣ.

–Ҳо-о чўраатон буд-ку, котиби райком... Шаб хоб би- нам, ҳамон одам, сару либосаш сап-сафед, дар кадом боғи калон мегаштаасту ба ман нигоҳ карда, мулло Назар, биёед ба боғи мо, кўчида биёед, ҳо ана он кулбаро ба шумо меди- ҳем гуфта, як чордевори валангорро нишон медодааст. Ман розӣ набошам ҳам, маҳкам аз дастам гирифта, не нагўед, мулло Назар, акнун фурсати ҳамсоягӣ расид гуфта, маро ба зўрӣ тарафи он чордевор мебурдааст... – Вай давоми ин *хобаширо*, ки худӣ ҳозир, то барои аз Олимов гап кушодан во- сита шавад, беибо фикр карда бароварда буд, ба забон оварда натавониста, муддате лаб лесид. Баъд канда-канда гуфт: – Олимови котиби райком... Ба хонаатон бисёр меомад. Хато накунам, парерсол ҳам шуморо хабар гирифта буд. Ба хаё- лам то ҳол рафтуомад доред, а?

– Ҳа-а, – сар хорид Тўрон-тракторчӣ, ки ба рўяш сояи таассуф мелағжид. – Олимов аз ноҳияи мо... соли чилум рафт.

– Душанбе рафта буд?

– Бале, – акнун лаб газид ў. – Қариб ҳафт сол дар ҳамин ноҳия роҳбарӣ кард. Шумо он вақтҳо раис будед. Дар хотира- тон бошад,

рахматӣ... аз барои кор ҷонашро дарег
намедошт.

– Раҳматӣ гуфтед?!

– Ҳа, порсол вай аз олам гузашт.

– Э афсӯс! Одами калон шуда рафта буд, а?

– Ҳа-а, калон... – нимғурма ҷавоб гардонд
Тўрон-трак- торчӣ. – Хоксор буд, ба ҳама
баробар буд.

– Ғам нахӯред, ҳамсоя, ин дунё ҳамин
хел бевафо! Мўйсафед лаб фуру баст.

Акнун Тўрон-тракторчӣ ҳам
чизе намегуфт. Воҳид ғамгин
менишаст.

Хонаро як хомӯшии гарон фаро
гирифта буд. Онро фа- қат номурааттаб
нафас кашидани мўйсафед, ки гоҳо
чашмо- ни тирааш бечо мешуданд,
халалдор месохт.

Тўрон-тракторчӣ, дилаш аз зикри
Олимов ба фиғон ома- да, дар зери
сукунати сарди хона беихтиёр он
бегоҳирӯзи ан- ҷоми соли сиву серо, ки ба ӯ
шинос шуда буд, пеши назар меовард. Аз
чӣ бошад, вай ин воқиаро ғайр аз рӯзи
вафоти Олимов дигар ҳеҷ гоҳ ёд накардааст.

– Ман аз ҳамон ҷўраатон мудом хавф

мебурдам. Раҳ- матӣ... ба ман намепухт, лекин одами нағз буд, – гуфт мӯйса- фед, хеле зӯр зада. – Шумо ба вай, агар хато накунам, соле ки... уф... аз Даҳбед трактор меовардед, тифоқо шинос шудед.

– Рост, тасодуфан...

...Дар як рӯзи зимистони охири ҳамагон сол, вақти бомдод, ӯ савори аробаи кирокаш раҳи Даҳбедро пеш гирифт. Ҳаво хунук буд, чаппаву роста барф меборид. Дар болои сар тунд- боди саҳт ғуввос зада, ба устухонҳои кас кора мекард. Бо

вучуди ин аспҳои ҷавмаст, ки ёлу думашон тадричан шўша мебастанд, гўё аз дами сармо халосӣ ҷуста, аробаи шалақро дар ҷадал пеш мебурданд.

Тўрон гашти рўз ба Даҳбед расид. Баъди соате дар як идораи он ҷо – холо дар хотир надорад, ки вай кадом сохтор буд, – ҳуҷҷатҳои тракторро тахт карда, дар назди оташдон каме гарм шуд ва аз ноне ки ҳамроҳ оварда буд, нимтаашро ба як коса оби хунук хўрда, ними дигарашро аз таки чакман боз ба миён басту аз майдони кушоди дуртар аз истгоҳи раҳи поезд тракторро гирифта, фавран қафо гашт.

Ў аз мобайни дараи пурбарф ба эҳтиёт «аспи оҳанин» ме- ронду аз хурсандӣ дар куртааш намегунҷид. Дастони бақувва- таш аз ғояти ҳаяҷон буд, ё аз тазйиқи сармо... ноаён меларзи- данд. Воқиян, чаро ба ҳаяҷон наояд? Вай акнун савори ин трак- тори девбанд мустақил замин меронад. Дар як рўз камаш кори даҳ-дувоздаҳ ҷуфт барзагавро бемалол ба сомон мерасонад. Танҳо худааш...

Дар чунин хаёлҳо Тўрон қариб чоряки масофаро тай кар- да, ногаҳон ба мошине вохўрд, ки чархҳои ақибаш ба мағо- ки пурлой

дармонда буданд. Бори мошин баланд; дар назди он ду нафар парешон меистоданд. Аз гўшаҳои чодари сиёҳи обнагузар, ки дар болои мошин кашидаанд, ҷо-ҷо асбобу ан-ҷоми рўзгор ба назар менамуд.

Тўрон тракторро нигоҳ дошта, чобук ба замин фуромад.

–Чӣ шуд?

Яке аз он ду нафар – дар қиёс ронанда – рўҳ гирифта, акнун ҷавоб гардондан мехост, ки шарикаш, марди чарми-напўши пуррапайкар ва баландқомат, аввал барои вохўрдӣ даст дароз карда, пас ба тамкин гуфт:

–Ана аҳволамон – илоҷи баровардан нест, ду соат боз ҷон меканем.

–Мебарорем, – табассум кард Тўрон.

–Мо ҳам аз дур шуморо дида... мегуфтем, ки то ёрӣ надихад, гузаштан намонем, – низ дар табассум калла ҷун-бонд чарминапўш.

Тўрон мошинро як давр зад ва чашмаш дар кабина ба зани кўдақдоре афтида, аз дил гузаронд, ки эҳтимол бечо-раҳо дар ин сармо хуб азоб кашидаанд.

– Оилаатон? – ба кабина ишора намуда,
дилтанг пурсид ӯ аз ҳамон мард.

– Бале, писарчаам, модараш...

– Мебарорем! – такрор
кард Тӯрон. Мард ба завқ
хандид.

Тӯрон дар бари ронанда истода,
симтаноби мошинро ба трактор баст. Пас
аз он ки вай маторро ба кор андохт, дар як
савқи табиӣ аз умқи ҷигар «ё Алӣ!» – гӯён
тракторро ҳай кард. Мошин ду-се бор
канда-канда ғуридаву такон хӯрда,
чархҳояшро аз ҷанги мағок озод канда
гирифт ва аз қафои трактор кашола
шуда, понздаҳ-бист қадам пеш рафт.

Тӯрон тракторро нигоҳ дошт.

Мард тохта назди ӯ омад ва кию чикора
буданашро пур- сиду, ҳамчунон дар
табассум:

– Насиб бошад, минбаъд паҳлу ба паҳлу
кор меку- нем, – гуфт. – Ман шуморо
ҳатман меёбам.

Сипас қафо гашта, ҷалд ба мошин савор
шуд; дар пушти кабина рӯи чодар
нишаста, дарҳол гиребони чарминашро

бардошт.

– Ташаккур, бародар! – ин овози ронанда буд.

Вай симтанобро аз трактор кушода гирифту даста карда, ба чангакҳои шохмонанди пеши мошин баст ва кафҳои ху- нукхӯрдаашро ба ҳам совида, дари кабинаро боз намуд... Мошин пас аз дақиқае ба раҳ даромада, аз паҳлуи трактор, ки Тӯрон зуд дар ҳаракат оварда буд, гузашта рафт. Мард аз болои он як лаҳза ба ҷониби ӯ даст афшонд.

Чанд ҳафта баъд... рӯзи истироҳат, қариби бегоҳ, ҳамон марди чарминапӯш ва ҳамин Назар ногаҳон дар ҳавлии Тӯрон пайдо шуданд.

– Дар хотиратон бошад, ваъда карда будам, ки шуморо ҳатман меёбам. Ана ман... – гуфт мард, дасти шахшӯли Тӯронро самимона фишурда.

– Хуш омадед!

Вай онҳоро, чехрааш сидқан шукуфон, ба дари меҳ- монхона ҳидоят намуд.

Тӯрон-тракторчӣ аз худи айёми ҷавонӣ Назарро хуш на- мекард. Он бегоҳ низ аз ҳузури ӯ дарун-дарун табъаш меко- ҳид; бо вучуди ин сир бой надода, ҳурмати ана ин

меҳмон гуфта, хурсанд обу ош фармуд.

Чарминапӯш як марди батааммули ширинсухан баромад. Тӯрон ҳамон шаб фаҳмид, ки вай котиби нави камитети парти-явии ноҳия Олимов буда, он рӯзе тифоқо дар миёни дара вохӯ-рданд, оилаи худро гирифта, аз шаҳр ба ин ҷо кӯчида меомада-аст. Минбаъд... ситораашон пайванд ёфт магар, онҳо ба ҳам аҳди дӯстӣ баста, аз ҳоли якдигар зуд-зуд хабардор мешуданд. Боре дар хонаи Тӯрон-тракторчӣ ба дасти кадом ноха-лаф буд, ки як ҳодисаи бисёр паст рӯй дода, ўро дар пеши Олимов мулзаму хиҷолатманд кард; замин накафид, ки да-рояд. То ҳол вай он саҳари тобистонро дар ёд орад, гиребо-нашро дошта, ба худ меғӯяд: «Агар фарзанди одам ба кӯи бахилӣ афтад, рафту дар қасди ба пои касе табар задан бо-шад, аз ҳеҷ қабоҳат – қабоҳате ки ҳатто дар тасаввур гун-чиданаш душвор, рӯй наметофтааст. Ман, охир, ҷави киро хом даравида будам, ки ба чунин номардӣ аз дӯстам ҷудо кардан хостанд? Аҷаб, худои карим ба яке дил додааст, ба дигаре пораи санг...»

Он воқиа дар фасли тобистон ба вуқӯъ

пайвааст. Бале, вақ- те ки Олимов (ҳамон шабу рӯз баъзеҳо дар ҳаққи ӯ «мерафтааст, ба шаҳр... ба мансаби калон мерафтааст», – гӯён пи- чир-пичир доштанд) тахмин пеш аз як моҳи дар Душанбе ба кор таъин шудани худ дар кадом ташвиш ба калхоз омаду бегоҳ, азбаски торикӣ фуномада буд, бозпас ба маркази ноҳия нарафта, дар хонаи вай, дар тахтакати саҳни ҳавлиаш хоб мекард, ногаҳон... Тӯрон субҳи содиқ аз хоб хеста, дар зами- ни рӯидарича юнучқа медаравид, ки Олимов ўро аз ҷога- ҳаш, аз болои кат, ба овози паст ҷеғ зад. Досу як қабза юнучқаи дасташро ба сӯе монда, Тӯрон зуд дар назди тахтакат ҳозир шуд.

–Либоси ман нест...

–Ҳазл накунад, – бовараш наомада, гуфт ӯ хайрон. Олимов ба таъии кат ишора намуд.

–Ҳамин ҷо буд, лекин ана, гум...

Тӯрон ба гирду пеши тахтакат чашм давонд ва дар ҳақиқат либосҳои ўро надида, ҳуш аз сараш парид; лоҷарам рангаш канд, ҳатто ларзид кам-кам. Хаёлаш, ки замин аз таки пояш рафта, дунё дар назараш торик шуд. Вай беҳол ба

як гӯшаи кат нишасту гиребонашро маҳкам дошта:

– Тавба! – гуфт.

Пас аз лаҳзае парида аз ҷой хест.

– Шояд бачаҳо алалэхтиёт...

Тӯрон суханашро ба охир нарасонда, саросема хона да- ромад; занашро пурсид, бачаҳояшро пурсид, вале... маъюс ва дасти холӣ баргашт.

– Хафа нашавед, – ба шонаи ӯ даст ниҳод Олимов. – Гу- ноҳи шумо чӣ?.. Ба ақидаи ман ин кори ягон одами разил, касиф. Мақсадаш дар байни мо хунукӣ андохтан... – Вай сар ба болин гузошта, пешониашро каме молид. – Лекин кист ҳамон нохалаф? Хайр... ҳар кӣ бошад, беҳуда кӯшидааст.

– Наход аз ғазаби худо натарсад! – нидо кард оҳиста Тӯрон, дар он саҳари ба фикраш бефайз... нахустин бор рост ба чашмони дӯсташ нигариста.

Аммо ин сухани зоҳиран ороми ӯ дар асл фарёди пурнаф- рини шахсе буд, ки саҳт таҳқир дида, дар ҷавоб гардондан ба чунин кирдори номардона лоилоҷ мондааст.

Олимов даст афшонда, гуфт:

– Дилатонро хун накунед, дўстам. Садқаи сар... Аз чӣ хи- чолат мекашед? Баръакс хурсанд шавед, ки дар ин дунё як одами шуморо бад медидагӣ ҳел-ҳел гаштааст.

Ҳарчанд сухани охирини ўро дуруст нафаҳмид, Тўрон қадре ба худ омад.

– Дар кисаатон ҳуҷҷат набуд?

– Не, – хандид Олимов. – Аламаш камтар... Хайр, ба гу- зашта салавот. Ягон пўшоки зиёдатӣ дошта бошед, биёред... ман хезам.

Тўрон як шими обшуста, чома ва калўш овард.

– Акнун кӣ карду куҷо кард гуфта шиштан фоида надо- рад. Вақт ғанимат, аспро савор шуда, зуд хона равед. Аҳволро ба модари бачаҳо мулоим фаҳмонда, сарулибоси маро ги- рифта биёед. Лекин эҳтиёт бошед, ки аз ин ҳодиса ҳеҷ кас пай набарад, – гуфт Олимов ва чомаро ба китф партофта, вазнин поини ҳавлӣ рафт.

Ҳангоме ки либосҳои ўро ба хўрчин андохта, Тўрон аз маркази ноҳия табъаш ҳамчунон хира бармегашт, дар назди идораи калхоз ба Назар рўбарў омад.

–Ҳа, Тўронбек, ин хел... аспи Олимовро савор шудаед?

Чашмони муғулиаш сарднигоҳ ва беқарор, Назар ҳар дам ба соқи мўзаи худ асабӣ қамчин мезад.

–Тўрон ба вай чӣ ҷавоб дод, ҳоло дар хотир надорад. Фақат ҳаминро медонад, ки гап ба гўшаш намедаромад, шитоб дошт. Бинобар ин ҳатто лаҷоми аспро накашида, аз пеши Назар беэътино гузарон шуд.

–Об, оо-б... – нола кард мўйсафед. Хаёли Тўронтракторчӣ қатъ гардид.

Воҳид фавран об овард ва сари падарашро беозор дар кафи даст бардошта, лаби пиёларо ба лабаш бурд. Вале мўйсафед ба ғайр аз як қулт дигар нўшида натавонист; чанд қатра оби ба гулўяш нарафта аз кунҷи лабони борик ва бе-хуни ў таровида, дар байни тораҳои ришаш гум шуданд.

–Ҳамсоя, – гуфт Назар, боз сар ба болин ниҳода.

Ин лаҳза Тўрон-тракторчӣ тахмин мекард, ки шаб аз нисф гузаштааст.

–Ҳамсоя, – гуфт такроран мўйсафед.

–Лаббай, – ба бемор назари суол дўхт

Тўрон.

– Медонед шуморо ман барои чӣ чег задам?
– пурсид ў ва ҳамоно, чунон ки кадом узви
баданаш сахт ба дард омада бошад, рўяшро
каҷ карда, дуру дароз хомўш монд. Баъд за-
бонаш гирифта-гирифта, худ ҷавоб дод: – Не,
ҳам-м-м-соя, на-ме-е-до-нед. Ма-а-ан дар наз-
ди шу-мо... бо-оз ҳа-мон...

Мўйсафед акнун ба чашмони пур аз ваҳм
дар ҷогаҳаш беҳол ҷунбида, монанди ороуе ки
нохост ба кадуи холи ғалти- дааст, беист ғинг-
ғинг мекард. Вай чӣ мегўяд, фаҳмидан муш-
кил буд.

Рангаш сап-сафед канда, Воҳид ҷаста аз ҷой
хесту ба кит- фи падараш даст бурда, саросема ва
ба овози ларзон такрор ба такрор пурсид:

– Додо, чӣ шуд? Додо... чӣ шуд, додо?

Кампири мўйсафед ангушт газида, чун як
чўби хушк рост меистод. Аз чехраи пурожанги
дардмандаш ғайр аз ифодаҳои аранг намоёни
таҳайюр дигар чизе хонда намешуд.

Овози Воҳид ҳамчунон меларзид:

– Додо, чӣ шуд? Додо...

«Бечора, аз забон монд», – ақида кард
Тўрон-тракторчӣ

ва дасти Воҳидро гирифта, ба тамкин гуфт:

– Гузаред, додарам, дар ҷоятон шинед. – Сипас ба тара- фи модари ӯ, ки ҳолаташро тағйир надода, чашмонаш бе- фарқ, гаранг ба шавҳараш менигарист, рӯй овард. – Кама- как пахта диҳед.

Пиразан як қад парид ва инак ба ҷои ангушт лаб газида, чун соя бесадо ба пешгаҳ гузашт. Вай фақат ҳамин дам ба ҳасрат пай бурд: даҳшати кайҳо боз дар пушти дар интизор, ки пиразан ҳар рӯз нафаси сарди онро шунида, зуд-зуд метарсид, охири охирон зада ба хона даромадааст.

Тӯрон-тракторчӣ пахтаро дар пиёла тар карда, ба ҳалқи мӯйсафед об чаконд. Аммо вай ба маънии «лозим не» сар ҷунбонд.

– Ором бошед, ҳамсоя, натарсед... Мегузарад. Мӯйсафед ба Воҳид чашм давонда, ба имову ишора болини худро нишон дод. Лекин писараш хоҳиши ӯро нафаҳмид. Мӯйсафед паҳлу гашт; дасташро ба зерин болин бурда, соатро оҳиста гирифт. Баъд фурсате ба рӯи Тӯрон-

тракторчӣ такдор нигариста, онро ночор дар наздаш монду гоҳ-гоҳ, то ки диққати ҳамсӯҳбаташро сари вақт ба соат ҷалб кунад, дар ҷогаҳ ҷунбида, ангуштон ва чашму абрувонашро ба ҳара- кат оварда, қариб ним соат *gap* зад.

«Ман дар пеши шумо гунаҳкорам, – мегуфт ӯ ба Тӯрон- тракторчӣ. – Як замонҳо дар ҳаққатон бад карда будам. Са- бабгори ин ҳамон ҷӯраатон Олимов... Барои чӣ вай ба Тӯрон, ба як тракторчии равғанолуд созу ба мани раис не? – гуфта, шабу рӯз дарунамо мехӯрдам. Чандин бор гӯсфанд кушта, гарданам қач, ўро ба хонаам таклиф кардам. Лекин ҳар дафъа ягон баҳона ёфта, намеомад бачамард. Ҳа- а, одами зирак буд Олимов, маро бисёр бад медид...»

Мӯйсафед аз чехраи ороми Тӯрон- тракторчӣ чашм на- канда, боз ба худ мегуфт, ки «вай ба ғурунг-ғурунги фоси- ладори ман гӯш диҳад ҳам, чизе намефаҳмад». Бо вучуди ин ба умеде ки шояд соатро шинохта, аз рӯи ҳавлиаш гум шу- дани сарулибоси Олимовро ба ёд орад, суханашро идома ме- дод. Ў намедонист, ки

Тўрон-тракторчӣ ҳеҷ гоҳ он соатро дар дасти Олимов надидааст, ё дида бошад ҳам, дар хотир нигоҳ надоштааст.

«...Ҳамон рӯзи охирин маротиба ба калхоз омаданаш низ ман ба Олимов гуфтам, ки як дам дар хонаам меҳмон шавад. Аммо вай «ташвиш накашед», – гуфта, бегоҳ дар пеши назарам ба ҳавлии шумо рафт. Ин кораш ба ман аз сад калтак сахттар расида, тамоми шаб хобам набурд. Ҷогаҳ баро- ям кафан шуда, нафасам тангӣ мекард. Шайтони раҷим аз сари китфам нафуромада, беист дар гӯшам мехонд, ки на- ход ту баробари ҳамон тракторчии ифлос қадр надошта бошӣ! Наход нону оши ту ҳаром бошад! Агар орият дорӣ, агар мардӣ, бихез, ту ҳам иззати нафси онҳоро ба таки по андоз, ҳеҷ натавонӣ, ба хонаи дӯстиашон футур расон!.. Ҳамин хел мегуфт, ҳамсоя, шайтони лаин. Ва ман ба гапи вай дарома- да, аҳмақ шудаму рӯз сафедӣ назада, аз канори боғ ба ҳав- лиатон гузашта, сарулибоси Олимовро дуздидам. Аз киса- аш ана ҳамин соати тилло ва камтар пули майда баромад. Ман бовар

доштам, ки баъд аз ин воқиа худатон дар
мало- мат монда, муносибати ҳар дуи
шумо ҳатман вайрон меша- вад. Вале
чунин нашуд. Ҳатто рӯзи дигар як зоти
дар гап- кашӣ беустухонро ба кор андохта,
аз хонаи Тӯрон-тракторчӣ сарулибоси
котиби райкомро дуздидаанд... гуён дар
деҳа овоза паҳн кунондам. Боз... агарчи як
дафъа ба Олимов гӯё дар омади гап «кори
нағз нашудааст. Тӯрон ҳамин хел одат
дорад, ба таваккал ҳудаш таҳ задагист», –
гуфтам, низ фои- да набахшид. Вай фақат
рӯй турш кард ва ба ман халонда,
иғвогарӣ кори одами сиҳат не, раис...
гуфту норозиёна даст афшонд. Хулоса,
шумоён боз ҳамон дӯстони қарин будед...
Хайр, аз пушаймонӣ чӣ суд акнун?
Хубаш... ҳоло ин соатро гиред, ҳамсоя;
соати Олимов ин! Ягон вақт гузоратон ба
Душанбе афтад, ба фарзандонаш
мерасонед. Ҳазор дареғ, ки либосашро
супурда наметавонам; нест либосаш. Ман
онро пас аз як соли дуздии худ дар бозори
шаҳр ба хоки сиёҳ иваз кардам...»

Вай аз нав ба Тӯронтракторчӣ соатро нишон
дод.

«...Гиред, ҳамсоя, гиред. Аз гуноҳам гузаред. Агар таво- нед, розӣ шавед аз мани беимон. Як зарра бошад ҳам, аз ин дунё хотирчамъ рафтан меҳоҳам. Гиред, ҳамсоя, то метаво- нед, розӣ шавед...»

Тўрон-тракторчӣ гоҳ ба мўйсафед, ки нури беҳоли чашмонаш тадриҷан хомӯш мегардид, ва гоҳ ба писару кампири ӯ, ки ҳар кадом ба таври худ дар таҳлука буданд, назари суол мепартофту маънӣ бурда наметавонист, – чаро вай ин қадар бетоқат шуда, маҳз соатро гаштаву баргашта нишон медиҳад?

Мўйсафед ҳолатро фаҳмида, ба имову ишора боз чанд дақиқа ғурунг-ғурунг кард ва базӯр соатро гирифта, хост ба кафи дасти Тўрон-тракторчӣ гузорад. Вале он аз байни ангуштони бориқаш, ки акнун ба ӯ итоат надоштанд, дар партави чароғи шифт хуш ҷило дода, ба рӯи гилем афтид. Мўйсафед як бор саҳт нолиду дигар лаб накушод. Фақат ин ки чашмони фурунишастаашро зич пӯшида, хаш-хаш нафас мекашид.

Тўрон-тракторчӣ ҷонсарақ шуда, ба ҳалқи мўйсафед каме об чаконд; соатро аз болои гилем бардошта, ба дасти Воҳид

қапонд.

Вай онро бурда, беъътино ба пештахтаи тиреза монд.

...Мўйсафед, чунон ки аз тарс бошад, тахмин ду соат пас чашм кушода, мутаҳайир ба сақфи хона нигарист. Пилкҳои заб-зардаш андак париданд. Баъд... аз байни лабони ба ҳам ҷафсаш як садои пасти ҳазин берун омад, ки на ба нафас монанд буд, на ба оҳ...

«Даргузашт, ҷояш ҷаннат шавад», – гуфт дар дил Тўрон-тракторчӣ.

Кампири мўйсафед, ки аз ин ҳодиса гўё тарсида, лаҳзае чанд ҷунбида наметавонист, мисли гунги мудом дам назада, ба Тўрон-тракторчӣ як пора суф дароз кард. Вай онро ги-рифта, манаҳи ҳамсои деринаш Назарро ба эҳтиёт баст. Си-пас ба пилки дидаҳои бози ӯ, ки мамлу аз ифодаҳои ҳайрату пушаймонӣ шах шуда буданд, мулоим даст бурд. Аммо ҳар-чанд ду-се бор кўшид, чашмони полудай мўйсафедро пўши-да натавонист.

«Ё тавба! – нохост марги дўсташ Олимовро ба ёд овард Тўрон-тракторчӣ. – Вай, раҳматӣ, *худаи* ду дидаи ба назар

ҳанӯз бинояшро баста буд. Мегӯянд, ки чашми майит кушо- да монад, аломати аз дунё норозӣ рафтанаш... Боз мегӯянд, ки аксаран дидаи одами қалтабон... Наход ҳамин гап рост бошад?»

Баъд пилки чашмони саҳнаам ва торики мӯйсафедро мо- лида-молида, дар як азоб нимкора пӯшиду аз сари болини ӯ оҳиста бархост.

Пиразан наменамуд.

–Додо, додочон... – мегирист Воҳид.

–Гиря накунед, додар. Марги падару модар мерос, – гуфт Тӯрон-тракторчӣ ва дақиқае хомӯш монда, илова намуд: – Хезед, тараддудатонро бинед, ман рафта пойкорро меёбам.

Вай кӯча баромад. Ранги шаб парида, гирду атроф ором ва ҳаво салқин буд. Дар машриқ, аз канори осмони алҳол сияҳфом, дар байни ситораҳои сард ва тиратоб... як ахтари калони оташин танҳо дурахшида, ба замин наздик менамуд.

«Ситораи рӯз», – гуфт ба худ Тӯрон-тракторчӣ ва лаҳзае ба он чашм дӯхт.

Ҳамин вақт аз ҷониби кӯҳ боди сарсарии

тирамоҳ вази- да, ба рӯи вай нофорам расида гузашт. Гузашту нури кавка- би дурахшон низ, чун чароғе ки дар раҳи шамол мондааст, як авҷ карда, зуд нопадид гардид; атроф ториктар шуд.

«Сабил... ситораи корвонкаш не... корвонкуш будааст, фи- реб хӯрдам, ҳоло субҳ надамидааст», – аз дил гузаронд Тўрон- тракторчӣ ва мӯйсафедро, ки дар ин ҳангом аз хотираш рафта буд, боз ба ёд оварда, ногаҳон дар сараш хаёле часту ҳай- ратомез гашта ба осмон нигарист: дар он ҷо акнун ситораҳо тобонтар буданд.

Ба ӯ чунин намуд, ки аз як ҷиҳат зиндагии мӯйсафед ба дурахши назарфиреби ахтари корвонкуш шабоҳат дошт. Ле- кин аз кадом ҷиҳат, – Тўрон-тракторчӣ дар ин хусус фикр накард. Аниқтараш... фикр кардан нахост ва тез- тез қадам партофта, ба тангкӯчае даромад, ки то манзили пойкор ме- бурд. Вай раҳ мепаймуду торафт дилаш фишурда мешуд. Бечора мӯйсафед... Баъд дар мадди назараш сурати гарми Олимов падид омад. «Ҳар кӣ бошад, беҳуда кӯшидааст», – ме- гуфт ӯ, хаёломанд пешониашро молида.

«Рост, беҳуда! Ситора... ситораи фиреб», – пичирос зад Тўрон-тракторчӣ, хотираш

парешон, дар миёни торикии танг- кўча сабук даст афшонда.

Вай тадричан ба ҳавлии пойкори деҳа наздик мешуду фарқ карда наметавонист, ки дилаш дар ёди кӣ ин қадар реш аст ва аз барои чӣ ҳоло чашмони аслан тезаш ба ғафлат хира гардида, пеши пояшро дуруст намебинанд.

1973

ДОҒ

Дарвозаи мўйсафед кушода шуда, ба саҳни ҳавлӣ боз ҳамон марди тирарӯи чашмони хокистариаш танг ва бурути маллааш ба ду тараф овезон, ки вақтҳои охир ба ин ҷо хеле кам меомад, оҳиста қадам монда, ба чор тараф назар да- вонд. Модасаг ўро зуд шинохт ва дандон сафед карда, як ғуриду ҷаста ба по хест. Вале ҳамин дам мўйсафед аз хона баромада, ҷонварро, ки саҳт ба ғазаб омада буд ва акнун худро ба сӯи он марди тирарӯӣ андохта, ниҳоят доғи дилаш- ро шустан мехост, баногоҳ аз шасташ гардонд. Ва *меҳмонро* пешвоз гирифта, ба хона даровард.

Модасаг боз як ғуриду аламаш зиёда шуда, гашта дар ҷояш дароз кашид.

...Порсол инҷониб мўйсафед ба вай халал мерасонад. Дар ин муддат бори чандум аст, ки модасаг он марди чашмонаш танг ва буруташ овезонро дар ҳамин ҳавлӣ мебинад, аммо коре карда наметавонад. Чунки мўйсафед ҳамеша

ҳозиру но- зир шуда, ба вай ҳатман ҳалал мерасонад...

Хайр, ҳоло мебаромадагист!

Модасаг сари вазнинашро, ки беист ғуввос мезад, ба рӯи дастонаш гузошта, дандонҳояш фишурдаву чашмонаш нам, дер гоҳ ба дари хонаи соҳибаш нигарист. Хаёлаш ба рӯзҳои гузашта пайваста, нолиду нолид, оҳ кашид, гирист.

Наход вай, ҳеҷ набошад, ўро нагазида... аламашро наси- тонда, аз ин дунёи равшан чашм пӯшад?

Не, не-е!

Баъд модасаг бархоста, оҳиста-оҳиста пеши дарвоза рафт, ки дар он ҷо як охури қўҳна буд. Лаҳзае ба қафо ниға- риста, касеро надид, шарфаеро ҳам нашунид...

Ва худро ба даруни охур гирифт. Замонаш буд... аз ҳамин охур аспи хушфеъли муйсафед обу алаф мехўрд. Ҳоло муд- датҳост, ки дигар он аспи пир наменамояд.

Куҷо шуд вай?

Модасаг дар интизори *душманаш* лўнда гардида, ба да- руни охур меҳобиду аз зўри қаҳр ва ҳисси оташини қасос дили

пурғамаш сахт-сахт метапид, – гўё ғулғула мекард. Чонвар он айёмеро, ки дар ҳавлии мўйсафед хушу хурсанд мезист, ба ёд оварда, дар аввал ҳамааш нағз буд, меғуфт ба худ ҳасратомез, лекин баъд...

Айшаш талх шуд баъд. Ҳамин марди тирарўй талх кард айши ўро. Одам не вай, балки як балои қазо буд.

Ҳоло барояд, ҳоло аз пеши ин охур гузарад... Мўйсафед ўро албатта то дарвоза гусел намекардагист.

Рафту гусел кунад, чӣ? Не-е, не!

Модасаг медонад. Медонад, ки муомилаи соҳибаш ба он марди бадғуҳар сард шудааст.

Ё ба назараш ҳамин тавр метобад?

Ҳаргиз! Модасаг ба чашми худаш дида буд – мўйсафед ду-се бори охир то таки дарвоза гусел накард ўро. Яқин вай ҳам он марди ҳода барин дароз ва нигоҳаш дами корд барин тезро бад мебинад...

Ҳа-а, бад мебинад! Чунки вай ҳам як сол муқаддам шо- ҳиди сангдилии фарзанди одамизод буд.

Модасаг рағу паяшро бештар дарҳам кашида, боз нолид; нолиду нолид.

Чашмони сурхаш ҳамчунон тар...

Ногаҳон шарфаи пой баромад. Ҷонвар
гӯш ба қимор шуда, ақида кард, ки танҳо
як кас меояд.

Душманаш..

Вай акнун қариб нафас нагирифта,
қариб нақши замин гардида, дар зери
бори бисёр гарони интиқом, ки омехта ба
дарди бедаво буд, раҳ мепоид.

Шарфаи пой наздиктар мешуд.
Дандонҳои модасаг гӯё меёзиданд.

Пас шарфаи пой аз паҳлуи охур гузашт.
Ва модасаг... Парид!

Париду марди тирарӯй саҳт афтида, ба
тамоми овозаш дод гуфт. Вале модасаг, ки
дар ин лаҳза аз чашмонаш ота- шак мечаст,
асло натарсид. Баръакс – ба ҳар ду пой пеш
ӯро бештар ба замин паҳш карда, мехост аз
хирнояш гирад; дандонҳои тезаш ташнаи
қасос буданд, ташнаи хун...

Мард ҳамчунон даступо зада, фарёд
мекашид, имдод ме- талабид; ҷонварро гоҳ
аз сари синаву гоҳ аз пешони паҳ- наш
тела дода, илоҷи ҳалоси меҷуст.

Модасаг...

Вай паст намеомад.

Дастони мардро газида, гиребону остинҳои курта ва кам- зӯлашро дарида, чандала мекард, ки ҳар чи зудтар ба хирноии ӯ дандон занад.

Ҳамин тавр онҳо ду ё се дақиқа часпу талош доштанд. Ле- кин на мард аз зери пойҳои модасаг раҳӣ меёфт, на модасаг ӯро аз хирнояш мегирифт, – гӯё дар панҷа андохтан ҳар ду ба- робар буданд.

Бо вучуди ин ҷонвар аз нияти худ намегашт. Нохост аз тарафи хона овози мӯйсафед баромад:

– Нарас, Холдор, нарас! Сар деҳ, Холдор, сар деҳ! Нарас гуфтам...

Ва модасаг ғазабаш бадтар аланга гирифта, дар ҳайрат дид, ки мард якбора хомӯш шуд. Вай дигар муқовимат намекард. Чашмони хокистариашро калон- калон кушода, ранги рӯяш пахта барин сафед, ба дандонҳои тези модасаг менигаристу аз ҷой намечунбид. Гӯё ноилоҷ монда, «раҳм кун, аз гуноҳам гузар...» – мегуфт ба ҳамон чашмони пур аз тарсу тавалло.

Инчунин мӯйсафед:

– Нарас, Холдор, нарас! Сар деҳ... – гӯён

дар арбада ба вай наздак мешуд.

Модасаг як дил кард, ки то расидани соҳибаш...

Ба хирнои он марди бераҳм дандон фишурда, ниҳоят аз ӯ қасдашро гирад. Фурсат ғанимат, охир... Вале аз нав ранги кандаву чашмони қариб мурдаи душманашро дида, аҷаб, ки ба ин кор ҷуръат накард.

Ё аз нидои таҳдидомези мўйсафед тарсид? Балки раҳми худаш омад?

Шояд боз ягон чизи дагар ба вай монеъ гардид? Намедонад...

Ба ҳар ҳол ҷонвар аз шасташ гашт ва марди рўяш тира- ву чашмонаш акнун беҳисро дар ҳамон вазъ партофта, соҳибашро, ки ба онҳо тамоман наздик омада буд, чап дода, мин- госзанон ба як кунҷи ҳавлӣ хазид.

Мард бархост... – мўйсафед аз ҷой хезонд ўро!

Бархосту гоҳ ба сўи модасаг ва гоҳ ба соҳиби вай ниға- риста, дар қаҳру захр баланд-баланд чиҳое гуфта...

Яқин таҳдид карда, дастонаш хуншор,

гиребону остин- ҳояш дарида, шитобон аз дарвоза берун рафт.

Мўйсафед қафо гашт.

Ба айвон баромада, хаёлманд каме истод. Сипас ба ҷони- би модасаг як назар давонду аз ҷӣ бошад, ки беҳол даст афшонда, оҳиста ба хона даромад.

Саҳни ҳавлиро сукунат гирифт.

Ҷонвар танҳо монд. Вай дир-дир меларзид. Нафасаш тангӣ карда, ёрои ҷунбидан надошт. Чашмонаш ғарқи об, дунёро тира медид. Дили бадардаш хала мезад; бенизом та- пида, қариб мекафид.

Ҳавлӣ сокит буд.

Модасаг сар ба рӯи дастонаш гузошта... чун мурда бе- ҳаракат меҳобид. Дар гӯшаш гуп-гупи ноороми дили афсур- да, вай ҳоло бачаҳояшро ба ёд меовард.

Дар ин ҳавлии батартиб, дар паноҳи мўйсафеди меҳру- бон ҷонвар се маротиба бача кард.

Имсол ҳам мезояд.

Ҳа-а, зоидаш наздик... Вале акнун бачаҳояш дар куҷо бошанд, ба дари киҳо мегарданд, ҷӣ рӯз доранд?

Ҳар сол, ҳамин ки ҷигарбандонаш чашм

кушода, қувват мегирифтанд, мўйсафед онҳоро якта-якта бароварда, ба ода- мон медод. Модасаг аввал зиқ мешуд; пас оҳиста-оҳиста ба танҳоии худ одат карда, то метавонист, дар хизмати соҳи- баш мегашт.

Порсол...

Порсол ҳам вай ба азоб зоид.

Баъде ки чор бачаи зебояш чашм кушода, дар атрофи мо- дасаг парвона шуданд, ба дари хонаи мўйсафед яке аз паи дигаре боз одамон омаданд.

Ва боз онҳоро гирифта бурданд. Фақат алоякаш монда буд.

Шўх буд Ало! Орому қарорро намедонист. Аз субҳ то шом дар саҳни ҳавлӣ давидаву ғелида, хурсандӣ мекард. Гоҳ аз думи мўйсафед мегашт, гоҳ аз паи гурба метохт, гоҳи ди- гар, аксаран гушна мондан пас, дар гирду пеши модараш тор метанид. Мешуд, ки нохост худро ба миёни мокиёну чўчаҳо зада, дар як лаҳза фиғонашонро мебаровард...

Аз ин бесарии Ало зуд-зуд қаҳраш ояд ҳам, модасаг бис- ёр меҳост, ки вай мудом дар паҳлуяш бошад, мўйсафед ўро ба касе надихад.

Лекин...

Дер давом накард рӯзи хуши онҳо!

Як сахар ҳамон марди тирарӯи чашмони тангаш хокис- тарӣ ва бурути маллааш ба ду тараф овезон, ки ҳоло мода- саг аз вай қасдашро гирифта натавонист – раҳмаш омад, бале, раҳмаш... – дар ин ҷо пайдо шуда, ба мӯйсафед хеле гап зада нишаст. Вақте ки бозпас мерафт, Ало баногоҳ аз паяш давид. Мард як баргашта, ба вай таҳдид кард...

Беақл буд Ало!

Ба таҳдида ӯ эътибор надода, мӯзаашро бӯид; дум ли- конда, тохта аз пешаш гузашт; баргашта худро аз нав ба мӯзаҳояш молид...

Ва ба зарби яке аз ҳамон ду мӯзаи сиёҳ фиғони ҷонхаро- ше бароварда, чун тўб рафта ба девор зад. Пасон нақши за- мин гардида, боз – ин дафъа пасттар – фарёде кашиду ҳамо- но хомӯш монд.

Модасаг, ки баробари зарбаи мард аз ҷой ҷаста буд, ба чанд ҷаҳиш худро назди бачааш расонд.

Вале...

Акнун ҷон меканд Ало, балки мурда буд!
Мард наменамуд.

Мӯйсафед дуртар аз модасаг моту мабхут
меистод... Ҳамин тавр шуда буд дар он чоштгоҳи
офтобӣ.

Ҷонвар Алоро мебӯиду мегирист, мебӯиду
мегирист. Ҳоло низ сар ба рӯи дастони бемадораш
гузошта... бачаҳояшро, махсусан алоякашро ба ёд
оварда, хомӯш ашк мерезад. Дар рӯи ҳавлӣ
касе нест. Осмон баланд, мусаффо, каб- кабуд.
Офтобаки баҳорон нарм-нарм нур мерезад. Ҳама
ҷо ором, тоза, об задагӣ барин...

Ногаҳон гулдурӯси туфанг баромад.

Модасаг рост аз пешониаш тир хӯрда, баробари қади худ ба ҳаво хест. Ҳангоме ки гӯшҳояш чиппӣ гирифта, гашта ба замин меғалтид, хира-хира аввал *ҳамон* марди тирарӯй ва хода барин дарозро дид, ки дар даст туфанг дошт; ба сари мили он ҳалқа-ҳалқа дуди сафед мепечид. Баъд мӯйсафедро дид, ки аз дар баромада, айвонро тозон гузашта... ба *душ- мани* вай наздик мешуд.

Сипас Ало, алоякаш аз мағзи ҷигар фарёд кашид. Ва рӯзи равшани баҳорон дар дидаи модасаг тира гардид.

1985

ИШҚИ АВВАЛ

Писарак дар синфи чорум мехонд. Вай як бачаи резаус- тухон, рангаш ҳама вақт каме парида, ниҳоят шармин ва кам- гап буд. Бештар танҳоиро хуш мекард. Ба ҳар гуна бозиҳои ҳамсолонаш, ки аксаран дар саҳни ҳавлии бинои дуошёна ба шӯру шааф сурат гирифта, баъзан соатҳо давом меёфт- танд, қариб тамоман шарик намешуд.

Аз ин ланҷиву дамдуздии ў падару модараш ғусса хўрда, ҳамеша мекўшиданд ягона фарзанди онҳо солим, ба мисли бачаҳои дигар хандону ҷаққон, кушодадил, ҳазлкаш ва ҳо- зирҷавоб бошад.

Бинобар ин...

Ҳар коре ки аз дасташон меомад, ба ҷон иҷро мекар- данд – барояш хел-хел тўбҳои ҷармӣ, дучарха, чана, дурбин ва ғайра ашёи ба кўдакон хушоянд меҳариданд; номашро ба рўйхати бачаҳои мегузаронданд, ки дар мактаб ё дар дигар ҷойҳои махсус ба тарбияи бадан машғул буданд.

Гоҳо ба ҷашмонашон ашк давида, онҳо тавалло мекар- данд: вай зуд-зуд ба саҳни ҳавлӣ барояд – ҳавои тоза хўрда, дар қатори ҳамсолонаш бихандад, бидавад, гўштин гирад... Ё ҳеҷ набошад, субҳгоҳон дар хона ба варзиши бадан пар- дохта, тадриҷан бақувват шавад.

Писарак сар ба зер афканда, оҳиста «хуб» мегуфту боз... Ҳамон тавре ки буд,
Дар дунёи баасрори худ танҳо мемонд.

Аммо дар мактаб нағз меҳонд.

Муаллимонаш меғуфтанд, ки вай бисёр баадаб, ростқавл ва муҳиммаш – ҷонибдори ҳақиқат аст.

Дар воқеъ...

Ҳамин хел буд писарак!

Мешуд, ки ягон рафтори нозеби бачаеро дида – хоса агар дар ҳаққи духтарак бошад, – аввал ба суҳан танбеҳ меод. Мабодо... он бача ба гапаш эътибор накарда, баръакс ҳуди ӯро дар зери ҳақорат гирад, пас дигар тоқаташ намонад, камзӯр бошад ҳам, ба гиребони вай саҳт меҳаспид.

Писарак меодонист, ки ҳаргиз ғолиб намеояд – шатта хӯрда, баданаш, дасту рӯяш сурху кабуд мешаванд, ё аз ин ҳам бадтар – даҳону биниаш ғарқоби хун меғарданд. Нағз меодонист...

Лекин гиребони *беадабро* сар намеод.

Ва дар як ҳоли зор ба хона расида, падару модарашро беш аз пеш обу адо мекард.

Писарак бар замми он ки дар мактаб ба баҳои аъло ме- хонд, боз...

Сурат мекашид.

Бисёр хуб сурат мекашид.

Дар байни тасвирҳои ӯ беш аз ҳама модараш...

Ва офтоби бузурги рахшону духтарчаҳои чилкокул ба назар менамуданд. Вай онҳоро дар кадом вазъе ки бошанд, хандон ба қалам меод.

Аммо ҳудаш...

Ками дар кам механдид. Ғолибан ҳаёлолуд мегашт. Ҳатто баъзан... вақте ки дарс тайёр мекард, ё ягон китоби бадеӣ мехонд, ногаҳон аз ҷой хеста, пеши тиреза мерафту гӯё шах шуда бошад, беҳаракат истода,

Ба одамон,

Ба ҳавзи бетонии гоҳ пуробу
гоҳ беоб... Ва ба дарахтони
руи ҳавлӣ...

Муддатҳо чашм меҷӯхт.

Чунин менамуд, ки ӯ пайваста дар изтироб аст; чизеро фаромӯш кардаасту дар сад азоб ба хотир овардан меҷӯхад; ё гуноҳе дораду ботинан сӯхта, намедонад онро чӣ тавр аз падару модараш пинҳон созад...

Ҳамин гуна буд писарак!

Ва ба чунин хислати доимиаш дар синфи чорум мехонд, ки баҳорон аз қабати дуюми бинои онҳо як хона холи шуд. Марду зани ба мӯйҳояшон сафедӣ дамида ва хушфеъл, ки серфарзанд ва ба ӯ ниҳоят меҳрубон буданд, кӯчида... ба қасабаи дигар, ба манзили васеътар рафтанд.

Рафтанду...

Пас аз ягон ҳафта ҷои онҳоро ҷуфти барои писарак тамо- ман ношинос гирифт.

Зану шавҳари
ҷавон... Вай оҳ
кашид.

Агарчи зан ба як дидан дар дилаш хуш омад, аз мағзи ҷигар оҳ кашид. Зеро... аз ҷӣ бошад, ӯро бадбахт пиндошт.

Баръакси шавҳараш зан бисёр зебо буд. Ҳангоме ки хиромон раҳ мерафт, ду гесуи қир барин сиёҳ, занҷир барин печону дароз ва хушбӯи вай дар ҳавои қадаммониааш бани- зом бозӣ карда, қомати ниҳолвор нозукашро боз ҳам дилан- гез ба ҷилва меоварданд; чеҳраи чун шири бағулоб марғу- баш ғарқи

табассум...

Вале чашмонаш,

Чашмони сиёҳи бодомӣ ва ниҳоят
меҳрубони ӯ мағмум метофтанд; аз пушти
мавҷи ба монанди ҳарири сафед шаф- фоф
ва нозуки шодмониву лабхандаш ба атроф
андешманд ва қадре парешон
менигаристанд.

Шояд барои ҳамин писарак ӯро бадбахт
пиндошт. Эҳтимол барои ҳамин
изтиробаш дуболо гардид.

Ва боз... Ягона шуғли писандидааш –
сураткаширо бано- гоҳ тарк намуд.

...Рӯзе аз хонаи зану шавҳари ҷавон аввал
як ғалоғула бархост. Сипас ба гӯши писарак
овози баланди мард расид, ки носазо
мегуфт, ҳақорат мекард. Фурсате нагузашта
дар он ҷо чизе, шояд зарфе ҷарангосзанон
шикаст. Баъд фарёди зан баланд гардида,
оҳиста-оҳиста ба гиря табдил ёфт. Баъд...

Дигар садое шунида
нашуд. Ва олам гӯё
ях баст.

Писарак дар банди ҳаяҷони сахт монда,
рӯ-рӯи хона ноо- ром қадам мезад.

Падару модараш гоҳ ба вай, гоҳ ба

хамдигар суоломез

чаши давонда, намедонистанд чӣ кор кунанд.

Писарак дарун-дарун азоб мекашид; ашк нарехта, хомӯш мегирист. Аз он ки хурд аст, камзӯру лоилоҷ аст. Вагарна... Дар бадали як-ду моҳ дашноми бепардаи марду шикастани зарф ва чиросу гирияҳои талхи зан боз чанд бор такрор гардиданд.

Акнун писарак хобу хӯрро фаромӯш карда буд. Рангаш рӯз то рӯз заъфарон ва худаш беш аз пеш лоғар мешуд. Па- дару модар ҳоли ўро дида, аз аввала зиёдтар месўхтанд. Оқибат... дигар тоб оварда натавониста, як бегоҳ мардро тан- беҳ доданд, ки минбаъд ин хел накунад – ба занаш даст на- бардорад, фарзанди бе ин ҳам ҳассоси онҳоро натарсонад!

Аммо...

Ҳеҷ суде набуд. Талошу пархоши ҷуфти ҷавон зуд-зуд идома меёфт.

Писарак ҳайрон мемонд.

Чунки вай он зани зеборо, ки баъзан дар хонааш аввал фарёд зада, пас дуру дароз мегирист, дар кўча, ё дар саҳни ҳавлӣ хушу хурсанд медид. Қомати на

пасту на баландаш нозук, гесувони марғуладораш атрогин, чехраи бенуқсаш хандон. Чашмонаш...

Лекин чашмони сиёҳи чоҳ барин амиқ ва бо вучуди кў- шишҳои зан ғамандудаш саропои писаракро ҳар дафъа ба як меҳри беҳалал навозиш мекарданд.

Барои чӣ?

Вай худаш надоништа, соҳиби он чашмони бодомиро инак дўст медошт.

Шабҳо ғарқи обу арақ гардида, қариб ҳазён гуфта, қомати ниҳолу гесувони хушбўяшро хоб медид. Рўзҳо аксаран дар пеши тиреза истода, дар банди рикқат раҳ мепоид. Ва тез-тез гиряаш меомад.

Бале...

Худ беҳабар, писарак ба вай дил баста буд!

Ва ҳар қадар он занро дўст дорад, шавҳарашро ҳамон қадар бад медид. Ба тамоми ҳастияш меҳост, ки ўро ҷазои сазовор диҳад. Барои зан, барои ашки талху чашмони му- дом ғамгинаш...

Як рўз, ҳангоме дар хона танҳо монда, аз тиреза хаёл-

манд боз ба берун менигарист, нохост назари писарак ба мард афтид, ки ҳар ду даст ба пушт, лапон-лапон ба раҳрави пеши иморат наздик мешуд.

Дили писарак, гўё ба он нештар зада бошанд, сахт тапид.

Ва ӯ...

Тохта ба ошхона рафту ним сатил барин шушкиро овар- да, аз тирезаи як табақааш кушода рост ба сари мард рехт.

Вай дод гуфта, ба боло нигарист.

Писарак паллаи тирезаро зуд маҳкам карду дам ба да- рун гирифта, ноҷунбон нишаст.

Пас аз дақақае мард:

– Кушо, лаънатӣ, кушо!.. – гўён дари хонаи онҳоро ду- мушта кўфт.

Вале писарак, дар ҳолате ки аз ғояти тарс дили афгораш дар қафаси сина қариб метаркид, дарро накушод.

Бегоҳи ҳамон рӯз мард – вай яқин каме ором шуда буд – ба падару модараш шикоят кард.

Ба писарак дар ҳузури ӯ гап шунида, танбеҳ гирифта, ала- маш зиёда гардиду:

– Ин кас одами ганда. Ганда, ганда... – гуфта, ба чашмо- наш ашк давид.

Пас дартоз ба хонаи дигар гузашт ва худро ба рӯи ҷогаҳ партофта, оби дидааш шашқатор, болинро сахт газид, ки фиғонаш набарояд...

Як пагоҳ боз чириси зан баланд гардид. Шавҳараш боз ҳам зишт мегуфт, ўро боз ҳақорат мекард; дар чанги садои гўшхарош боз зарфе шикаст.

Ва баъд...

Аз нав хомӯшӣ ба миён омад.

Писарак дар пеши тиреза музтариб истода, ноилоҷ ва талх мегирист.

Рӯзи истироҳат буд он рӯз. Падару модараш ҳамроҳи ама- ки меҳрубони вай, ки шаби гузашта бисёр хурсанд ба шаҳр омад – то писаракро дар айёми таътил ба деҳаи дурдасти қўҳистон, ба назди бобояш барад... – соате қабл аз паи бозорӣ рафтаанд.

...Писарак аз тиреза дур нашуда, ба ҳоли зан ашк мерехт; ба ҳоли худаш ҳам. Панҷаи дастаконаш гиреҳ, дили қўча-

каш молмоли дарад...

Мегиристу мегирист.

Тахмин понздах-бист дақиқа пас зан ба
рӯи ҳавлӣ баро- мада, фурсате беҳаракат
истод. Баъд рафта... ба ҳаракати зери
маҷнунбед нишаст. Инак чеҳраи зебои
хандон набуд. Гесу- вонаш кушода ва
парешон; китфонаш саҳл меларзиданд. Ба
пеши пояш назар дӯхта, вай дар муҳити
навдаҳои ба мисли ҳудаш ғамгин ва
сархами маҷнунбед...

Пакару озурда менишаст; рӯймолчаи дар
дасташ ғиҷим- ро ҳар замон ба чашмонаш
мебурд.

Писарак бетоқат шуд.

Оби дидаашро ба муштҳои сардаш
ситурда, дар як бе- ҳурҷатӣ ва шарму ҳаё
поин фурумад. Аввал дар дами дар
истода, қариб мижа назада, муддате ба сӯи
зан нигарист.

Аммо вай инро ҳис
накард. Ақалан сар
набардошт...

Баъд писарак аз паҳлуи ӯ ба ҳарак
нишаст. Чунон оҳиста нишаст, ки зан

ҳатто наҷунбид – чӣ хел омаданаширо
яқин пай набурд.

Фақат мегиристу оби
дидаширо пок мекард. Ва боз
мегирист.

Дар саҳни ҳавлӣ ба ғайр аз онҳо дигар касе
набуд.

Китфони хушқолабаш гоҳ-гоҳ дар
шинухез... Зан аз пеши пояш ҳамчунон сар
намебардошт.

Писарак бе ягон ҳаракат шах шуда
менишаст. Намедо- нист, ки чӣ гӯяд, чӣ
тавр ўро тасалли диҳад.

Ниҳоят вай...

Аз болои куртааш...

Пои сафед ва бисёр зебои занро маҳин сила
кард.

Зан як қад парида, ба писарак нигарист.
Бари рӯяш ка- будтоб ва саҳле варамида буд.

– Ҳа-а-а?

– Ман... ма-ан шуморо... нағз мебинам.

– Чӣ?! – чашмонаш суп-сурх, аз ин ҳарфи
писарак беих- тиёр хандид ў.

– Рост мегӯям... гиря накунед. Ягон рӯз
ман аз *вай* қасди шуморо мегирам. Фақат
гиря накунед...

Зан дигар нахандида ва ҳайрон шуда, лаҳзае
ба писарак

назар дўхт. Гарми гарм буд нигоҳаш... Баъд
зуд ба гардани борики ў даст андохта,
сарашро ба сари синаи раҳми худ пахш
кард. Ва аз нав гирифта...

Ногаҳон бархосту шитобон ба хонааш
рафт.

Писарак танҳо монд. Гўё мадад ҷуста,
мурғи нимбисмил барин ба гирду атроф
чашми умед давонд.

Вале ҳайҳот!

Пас нигоҳаш ба як лаби ҳарак бархўрд, ки
дар он ҷо то алҳол...

Зан нишаста буд.

Рўймолча...

Рўймолчаи гулобӣ, тар, ғиҷим, аммо
муаттар... Рўймолчаи зан!

Ҷунон ки пораи оташ бошад, писарак
онро ба эҳтиёт бар- дошт. Бўй кашид, ба
лабони гарму ларзонаш расонд. Ва низ...

Бархоста, тозон ба хона даромад.

Рўзи дигар амакаш ўро ба деҳа, ба дунёи
муҳаббати бо- бояш бурд.

Писарак дар охири таътил, дили интиқу
интизораи таш- наи дидор, ба шаҳр
баргашт. Аммо ба зан...

Вонахӯрд!

Падару модараш гуфтанд, ки рӯзи ба деҳа рафтани ӯ зан ҳам аз манзили шавҳараш ғайб зад.

Писарак боз гирист. Чунки на фақат сурати зиндаи зан... Балки ягона хотира

—

Руймолчаи шилшиладори гулобиро низ гум карда буд!

...Мард оҳ кашид.

Вай дигар он писараки рангпаридои дамдузд набуд. Ва ҳоло, субҳгоҳон, баъд аз бисту ҳафт соли ин воқиа, дар хонаи гарм,

Хонаи бароҳати худ...

Аз канори мизи пеши тиреза нишаста, дар рафти умраш... Шояд бори ҳазорум аст ҳамон зани барно ва ниҳоят бадбахтро аз нав ба ёд меовард.

Вале сурати ӯ дар гӯшаҳои хотирааш фаромӯш гардида буд. Битамом... Бо вучуди ин вай он рӯи зеборо гӯё печида ба як пардаи ҳарири сафед баръало *медид*; чунон ки қурси оташини офтобро аз пушти абри тунук мебинанд. Дар хаё-

лаш қомати на паст, на баланди зан ҳоло
ҳам ниҳолвор но-зук, гесувони
марғуладораш хушбӯй, чехраи покизааш
хан-дон. Чашмонаш...

Лекин чашмони бодомии сип-сиёҳ ва
мисли чоҳ амиқи ӯ ғамандуд метобанд.

Мард боз оҳ кашид.

Дар берун барфи парешон меборид.
Поғаҳои калон-ка-лони сафед, ки пати
кафтарро мемонданд, дар чанги ҳаво
печутоб хӯрда, беозор ба замин
мефуромаданд. Шоҳаҳои урён ва сияҳгуни
дарахтони рӯи ҳавлӣ...

Дили мардро, ки аз хоб хестан баробар
қариб ним соат ба тарбияи бадан машғул
шуда, худро бардам ҳис мекард, инак қадре
фишор медоданд, сим-сим ба дард
меоварданд.

«Бахташро ёфта бошад?» – пичирос зад ӯ
зери лаб. Ва дар як варақи барф барин
сафеди дафтари болои миз беихти-ёр
чунин навишт:

Ба пиндорам, ки
дунёи мани хурд,

Ҳама дарди дили дар
изтиробам, Набуд
беш аз пати кафтар,
ки ҳоло Бипечад дар
дами боди ҳавасҳо...

Инро навишту аз худ шарм дошт.

Вай, охир, шоир не, балки коргар аст, як
коргари қато- рӣ – бетон мерезад, хишт
мечинад, андова мекунад... На вазн- ро
медонад, на қофияро. Лекин баъзан ҳамин
тарз, шояд ба- рои тасаллои ҳавои дилаш...

Нанавишта

наметавонад. Боз...

Гоҳо сурат ҳам мекашад.

«Бахташро ёфта бошад?» – хаёлан
гашта ба сўз такрор кард мард.

Омехта ба як дарди аз овони кўдакӣ дар
тану ҷонаш қарин басо муассир буд ин
такрор.

Қаламро дар ҷояш гузошта, вай оҳиста
бархост.

То ки ба ошхона рафта, чой монад.
Ҳамин замон духтар- чаи мактабхонаш
бедор мешавад. Занаш дар сафар...

1985

ЗИНДАГӢ

Марди нобино қариби офтобшинам ба соҳил меомад. Регу сангрезаҳои гарм дар зери пояш мулоим ғичирос мезаданд... Вай гӯё шах шуда, ба садои баҳр ҳушёр гӯш медод. Ва чехраи каме захираш ба талоши мавҷҳо эҳтимол ҷавоб ме-
гардонд: то абад силсила бошад, аз ҳам канда нашавед!

Агар ба шарафи баҳр ягон ҳайкали ёдгор гузоштан ло- зим меомад, хоросанги бузургеро ман ба сурати маҳз ҳамин марди нобино табдил медодам...

Вай кафшашро ба як савқи табиӣ аз пой мекашид; ҷуро- башро ҳам кашида, таҳ карда, батартиб болои он мегузошт. Ва оҳиста...

Ба об медаромад.

На дар чехраи коҳидааш, на дар ягон ҳаракаташ *чизе* раҳ- мовар набуд.

Ман баҳрро медидам...

Вай онро *мешунид*! Ва табиаташро, гумон мекардам, аз ман беҳтар ва бештар медонист...

Сиррашро амиқтар мефаҳмид.
Тахминам, ки ҳатто мета- вонист онро
ифшо созад.

Чаро ў ба соҳил фақат қариби бегоҳ
меояд? Дар кучо зин- дагӣ мекунад? Ба
кӣ?.. – кунҷковиам боло гирифта, ба худ
чунин суолҳо меодам.

Ба баъзан маро дар дил хоҳише пайдо
мешуд, ки аз пайи ў рафта, ба ин ҳама суолҳо
ҷавоб ёбам.

Вале марди нобино батамкин қадам
монда, аз соҳил чу- нон ҷиддӣ дур
мегардид, ки ман филҳол аз хоҳиши худ даст
мекашидам. Бигузур ин сир бароям ниҳон
монад...

Дар яке аз рӯзҳои пайваста офтобӣ,
тарафи бегоҳ – вай, охир, ҳамин вақт ба
соҳил меомад – ман ўро надидам.

Бегоҳи дуюм ва сеюм низ...

Ба аз ҷӣ бошад, ки пай бурдам: вай
дигар намеояд.

Ҳамин тавр рӯзгори бароям номаълуми
як марди нобино аз бари ман ба муаммо
гузашт. Мисле ки соат ба соат умри одамӣ
мегузарад...

Аз он айём ҳашт соли дароз сипарӣ

шуданд. Ва муддати ин солҳо дар ҳаёти ман
воқеоти зиёде рух доданд.

Лекин...

Ҳангоме ки аз пастиву баландиҳои
зиндагӣ дилтанг шуда, равонам тазйиқ
меёфт...

Ман чашмонамро пӯшида, он марди
нобиноро пеши на- зар меидам. Ва аҷаб –
бахр ҳам дар хаёлам нобино метофт.

Кӯр метофт.

Шояд дар ҳақиқат чашми басират
надошт. Бинобар ин... Мавҷҳои
беҳисобашро паёпай ба соҳил меандошт.

То раҳораҳ бидонанд, ки санг чисту харсанг
куҷост.

...Баъди ҳашт сол инак ман боз дар
канори Баҳри Сиёҳ истироҳат мекунам...

Ҳаво гарм буд. Чанд рӯзи охир ҳатто аз
сӯи дараҷа боло мешуд. Дар сатҳи баҳр
мавҷе ба назар намерасид. Обаш ҳар ҷо-ҳар
ҷо ҷило дода, як оинаи бузурги беҳадду
канорро ме- монд, ки аз қазо шикаста,

Ба ҳазорон пора тақсим гардидааст.

Ва агар мижа назада, то даҳ-дувоздаҳ
дақиқа ба он чашм дўзед, дар пеши
чашматон тадриҷан ранг бадал ме- кард, –
сияҳгун мешуд.

Аз шинои тўлонӣ гўшҳоям ғуввос зада, ба соҳил барома- дам. Аммо хаёлам, ки дар соҳил низ баҳр оҳиста алвонҷ ме- дод маро...

Баданам хушк шуда, ба ҳамлаи нурҳои тези офтоб дигар тоқат карда натавонидам. Ва маҷбур либос пўшидам; аз ми- ёни онҳое ки тани урёни худро дар болои реги гарм, Дар зери анвори сўзон...

Лоқайд тоб медоданд, дар шитоб гузашта, Ба кўчабоғи сафедорони баланд дохил шудам. Он ҷо са- росар сояву салқин буд. Хоҳише надоштам, ки ягон тараф равам. Масалан, ба тарабхона, ба сайри кўҳ, ба тамошои филм... Умуман коре кардан намехостам.

Аз ин рӯ ба як хараки пуштақдор нишаста, чашмонамро пўшидам. Муддате пас монанди пари қу сабук шудам. Ва дар торикӣ рангинкамонро дидам.

Гўё баръало...

Гумон бурдам устухони фарзанди одамизод ҳамеша ҷу- нин сабук ва худаш аз рўзи азал хушбахт аст.

Воқиян, инсонро баъзан ҳолате рўй медиҳад, ки дарун-

дарун меболаду дигар ҳеч чиз намехоҳад. Гўё карахт мегар- дад, шах мешавад. Ва аз кадом гўшаи вучудаш як садои бе- садо бармеояд: кош то охири умр аз ин вазъи ҳаловатбахш берун намерафтам!

Аҷаб ширину андешавор буд оромии кўчабоғ. Заврақҳои бодбондори сатҳи баҳр...

Шабпарақҳоеро ба хотир меоварданд, ки болҳои худро бардошта, ба ҳам ҷафс кардаанд.

Дар хаёлам як қувваи бузурги осмонӣ маро ба мағз ан- дар мағзи олами сукут ва ҳаловат қарор дода буд...

Ногаҳон дар паҳлуям пирамарде нишаст. Хирос мезад. Нафас аз гулӯяш ба азоб ва номурааттаб берун меомад. Тани хомфарбеҳаш яқин роҳат металабид.

Чунон ки ба нафасгирии худ гўш меандохта бошад, лаҳ- зае чанд хомӯш буд пирамард. Сипас як оҳи вазнин кашид ва эҳтимол дигар ба тазйиқи сукунат тоб наоварда, нарм пурсид:

– Дам мегири?

– Бале, – нохоҳам ва кўтоҳ ҷавоб

гардондам ман.

Охир, ҳаловати худро аз даст додан аламангез мебуд. Пи- рамард ба он рахна заданӣ...

– Хуб мекунӣ, – гуфт ӯ, дубора оҳ кашида.
– Ман ин ҷо наменишастам, ба ту халал ҳам намерасондам. Лекин... хаста шудам. Пиригарӣ, мадорам намондааст.

– Шинед... бемалол, – гуфтам ман.

Ва машғуш аз дил гузарондам, ки хайр...
Гап занад; ҳар қадар бештар гап занад, ҳамон қадар зуд- тар меравад.

Ниҳоят маро ба ҳоли худ ва оромии атроф... Танҳо мегузорад.

– Биҳиштанд ин ҷойҳо; биҳишти ҳам ин дунё, ҳам он дунё, – гуфт пирамард, ки нафас гирифтаниш акнун ҳам- вор мешуд.

Ман ҷавоб наододам, фақат безътино сар ҷунбондам.

– Биҳишт, – оҳиста такрор кард ӯ. Ба дараҷае оҳиста, ки гӯё метарсид – ҳоло ба даҳонаш мезананд.

Ман мижа кашидам.

Ба он маънӣ, ки хоҳиши лаб кушодан надорам...

– Ин чоро нахустин бор соли чилу чор дидам, – гуфт пи- рамард. – Маҷрӯҳ шуда, яъне тир хӯрда... дар госпитал ме- хобидам. Падарам аз худӣ Таллин хабаргирӣ омад. Намедо- нам аз дидори ман... ё сабабаш дигар буд, ки ба ҳар ҳол ги- рист. Биҳишт дар он дунё не, ана... дар ин ҷо будааст гуфта, оби дидаашро пок кард. Хуллас, вай гашта рафту ман қарор додам: то дами марг дар соҳили ҳамин баҳр мемонам. Ва мондам. Баъд хонадор шудам. Акнун худат мебинӣ... умрам мисли бод мегузарад. Се писар тарбия кардам, панҷ набера дорам. Айни вақташ, ки дар сояи давлати онҳо рӯзи равшан бидам. Лекин... гирифтор шудам оқибат – беморӣ сахт азоб медиҳад. Базӯр мегардам...

Пирамард якбора гирифт.

Ман даступо хӯрдам, – ҷӣ хел ўро дилбардорӣ кунам? Кайҳо боз аз гуфтани суҳанҳои муқаррарӣ, ки аслан сарданд, бечонанд...

Даст кашидаам.

Ғайр аз ин оё суҳан метавонад ғами инсонро пурра тас- кин бахшад?

Не-е-е...

Ман беихтиёр ба ашки пирамард
шарик шудам. Аммо табиат...

Он манзараи зебое ки мо ба вай рӯбарӯ
менишастем, аз дарди пирамард хабар
надошт, парво ҳам намекард – суруд
мехонд, механдид, меболид.

Ва хушбахт буд.

– Мурдан намехоҳам, – гуфт пирамард. –
Умри одамизод ин қадар кӯтоҳ!

«Бале, бисёр кӯтоҳ», – нолаи ўро дар дил
мусаллам дони- стам ман. Ва лаҳзае дар
қайди андеша монда, ақида кардам:
эҳтимол маънии зиндагӣ низ дар ҳамин
бошад, ки инсон хуб мефаҳмад – умраш чун
барқу бод...

Меояду шитобон
мегузарад! Ё
бархост.

– Ман акнун равам.

Ва аз харак як-ду қадам дур шуда,
мисли он ки чизе ба ёдаш омада бошад,
таққӣ истоду...

Ба ман рӯй овард.

– Эҳтиёт бош, писар. Мо аз носомониҳои
зиндагӣ худа- монро худамон бемор
мекунем. Ҳа-а, худамон... Хайр, худо ёрат
бод!

– Ташаккур, – гуфтам ман ба хаёли
парешон.

Пирамард боз оҳ кашид ва ҷуссаи
вазнинашро гӯё кашо- ла карда...

Бар дўшаш бори гарони
беморӣ, Дар гўшаш
садои марги ногузир...

Ба раҳе пой монд, ки ҷониби
фароз мерафт. Ман аз қафоӣ ў
дер гоҳ назар кардам.

Ва чашм пўшидам...

То вазъи аввалаи худро дарёбам. Вале
дигар натаво- нистам ба он оромиву
ҳаловат, ки чанд дақиқа пеш ҳузураш
маро муяссар гардида буд, аз нав пайванд
бигирам.

Чашм кушодам, –

Офтоб тобону осмони болои баҳр
мусаффо. Раҳе ки пирамард ба
он мерафт...

Дар азоб

мерафт, То
худи фароз
холӣ.

Кўчабоғи сафедорони баланд ғарқи
сояву салқин... Нохост диламро як
панҷаи оҳанин гўё ба қабза гирифт;
тахтаи синаам каме ба дард омад. Ва ман дар
ҳасрат фикр кардам, –

Фардо ба Душанбе рафта, боз аз паи
ташвиши зиндагӣ мешавам; боз ба ҳамон
коре машғул мегардам, ки аз бало бадтар
мебинам; аз якрангиҳои муҳит пайваста
азият каши- да, боз намедонам сарамро ба
кадом санг занам; аз дарди маоши андак, ки
ба он аҳли оилаамро таъмин кардан ҳеҷ
мумкин нест, дарун-дарун боз ғам меҳўрам.

Ба қавли пирамард фардо ман ба дунёе
меравам, ки аз носомониҳо дар зиндагӣ
одам худашро худаш бемор меку- над.
Худаш...

Ҳоло чӣ?

Дар мадди назарам баҳри бекарон
метобад.

Баъд пирамарди беморро мебинам, ки аз
марги лобуд ни- ҳоят метарсад.

Ва он марди нобиноро, ки на дар чехраи

қадре заҳиращ, на дар ягон ҳаракаташ чизе
рахмовар вуҷуд надошт. Вай

мучассамаеро мемонд саропо аз муҳаббат ва
ЭЪТИМОД...

Пас мутаҳайир гумон мебарам, – баҳр низ
бемор аст,
кӯр аст!

1987

ШАБЕ ДАР РОҶ

Сайроб, сайри об...

Дар ҳақиқат номи деҳа ба худаш
муносиб афтидааст. Ривоят мекунанд, ки
дар замонаш мардуми гирду атроф ин ҷо
ба сайри об меомадаанд. Чун ба як идгоҳ...

Сайри об... Шояд сари об бошад?

Ҳоло ҳам ду чашмаи калон-калони
дуртар аз чанори сол- хӯрда, ки аз онҳо
қариб ним санг оби сарду зулол ҷорист, пур
аз моҳианд. Ҷонварон ҳама якранг буда,
бемалол шино мекунанд, аз ҳузури одам
ҳаргиз намегурезанд. Мегӯянд, ки то имрӯз
ба ин моҳиҳо дасти инсон нарасидааст. Ва
аз ҳама аҷибаш – дар бадали солҳо калон ё
хурд шудани онҳоро низ касе намедонад.

...Чангу гарди либосамро афшонда, дар

поиноби чашмаҳо дастурӯй шустаму ба умеди ягон мошини раҳгузар дар ҳа- раки назди чойхона нишастам. Аммо қасд кардагӣ барин аз ин мавзеи ҳамеша серҳаракат ҳоло мошине намегузашт. Газики қаҳваранг, ки ҳангоми аз автобус локот фурмаданам дар ҳамвории қади кӯча меистод, ҳанӯз дар ҷояш буд. Ҳеҷ не ки зоте ба наздаш ояд.

«Соҳиби он дар кучо бошад?» – ба андешаи шояд то Бой- сун равад, аз дил гузарондам ман.

Ҳамин дам аз ошхонаи рӯбарӯ чор кас берун омаданд. Яке аз онҳо ҷавони лоғарандоми миёнақад буда, дар тан куртаи чорхонанусхаи остинкӯтоҳ ва шими хокистарранги обшуста дошт. Се нафари дигар дар либоспӯшиву фарбеҳӣ як себи ду тақсим буданд.

Онҳо сӯҳбаткунон оҳиста-оҳиста ба газик наздик шуданд. Ҷавон, ки бе шубҳа ронанда буд, дари мошинро кушода, ба ҷониби ман як назар андохту ба ҳамроҳонаш чизе гуфта, дар қадамҳои устувор наздам омад ва хушҳол салом дода, фав-

ран пурсид:

- Агар хато накунам, ту Абдулло?
- Бале... – гуфтам ман.
- Аз Душанбе омадӣ?
- Ҳа-а...
- Хонданат чӣ хел?
- Бад не.
- Бойсун меравӣ албатта?
- Ҳа, Бойсун...

Ман ўро баробари он ки ногаҳон ва хурсанд ба наздам омад, шинохтам. Номаш Ғанӣ. Се сол пеш, аз рӯи гапи мар- дум, барои авбошӣ ба муддати ду сол ҳабс шуда буд. Азбас- ки ману вай фақат шиноси салом-алейкем, ба суолҳояш дар як навъ худдорӣ ҷавоб меодам.

– Биё, мо ҳам Бойсун рафтани, – гуфт Ғанӣ бидуни чашм- дошт ва чомадончаамро бардошта, маро аз оринчам гирифт- ту ҳамроҳи худ ба тарафи мошин бурд.

Яке аз он се мард, ки эҳтимол хўҷаини газик буд, ба са- ломи ман дар ҷигот ҷавоб гардонда, ба рӯи Ғанӣ нигоҳи маъ- нидор афканд.

– Ин кас писари Салим-амаки оҳангар, – табассум кард Ғанӣ. – Савоб мешавад. Ҷой ҳаст...

– Ҳамин тавр?.. Хайр, майлат.

Ғанӣ чаққон гузашта, ба сари фармон нишаст. Ман аз қафо ҷой гирифтам.

Мард ба ҳамсӯҳбатонаш мағрур хайрухуш карда, худро дар нишастгоҳи паҳлуи Ғанӣ партофт.

– Роҳи сафед, рафиқ Иброҳимов! – гуфта, он ду нафар ба навбат дасти ўро фишурданд.

Баъде ки Иброҳимов ба сараш ишораи «рафтем» кард, Ғанӣ мошинро ба ҳаракат овард.

Ин дам як лаби қурси офтоб дар пушти теғайи кӯҳи Фарҳ- од фуру рафта буд.

Газик ба як виз-визи мутассил талу теппаҳои канори раҳ- ро қафо партофта, ба сӯи Бойсун метохт.

Иброҳимов, ки ширакайф буд, дар ҳавои гашти мошин мувозинаташро нигоҳ дошта наметавонист. Ҷуссаи фарбе- ҳаш ба ин тарафу он тараф вазнин алвонҷ меҳӯрд. Аз ваҷо-

ҳаташ барфу борон мерехт.

Пас аз он ки тахмин понздаҳ-бист километр тай задем, Иброҳимов, гўё аз хоби ғафлат бедор шуда бошад, ба Ғанӣ рӯй ниҳода:

– Қафо гардон, – гуфт. – Саримаск меравем. Сабил мо- над, қариб буд фаромӯш кунам.

Ғанӣ аз чунин амри ногаҳон як лаҳза даступо хўрда, га- зикро дар шаст пас гардонд.

Ба замин пардаи нилгуни шом мефуромад.

Ба чехраи сиёҳтоби Ғанӣ ҳам, ки раҳораҳ ба ман аз ину он гуфтугў мекард, хафагӣ соя афканда буд. Вай дигар гап намезад. Дар ҳолате ки панҷаҳои шахшӯли шамоллесидаш чанбари фармонро маҳкам медоштанд, андешаманд ба пеш менигарист.

Вақте мошин ҷониби Саримаск гашта, ба дараи танге дохил шуд, атрофро ториқӣ фаро гирифта буд. Раҳ пурчангу вайрон. Хамгаштҳои хавфнок ва нишебу фарозҳои носози он Ғаниро бесаришта мекарданд. Газик аз зери шахҳои ове- зоннамо ва

харсангҳои ғелам-нағелами дара чун
косапушт хазида, вазнин ба кӯҳи Фарҳод
мебаромад.

«Дар бемаҳал мардак ба ин тарафҳо чӣ
кор дошта бо- шад? Шояд назди чӯпонҳо
равад?» – меандешидам ман, як ба
Иброҳимову як ба Ғанӣ нигариста. Зеро
касони чорводор дар фасли тобистон
рамаҳои худро одатан ба марғзорҳои сал-
қину сергииҳои бағали кӯҳсор меронанд.

Гумонам рост баромад.

Иброҳимов дуртар аз се-чор каппае ки
дар қариби кӯр- роҳаи пурсанг воқеъ
буданд, мошинро боздошта, оҳиста фу-
ромад; рӯ ба онҳо дар салобат ва бешитоб
қадам партофт... Ва филҳол ба пешвозаш
марде баромад, ки ман дар партави
равшании дами дар ришу бурути сиёҳи ўро
хира мушоҳида кардам. Мард ба ду дасти
адаб Иброҳимовро истиқбол ги- рифта, ба
каппаи аввал ҳидоят намуд.

Ман ва Ғанӣ, ки ҳамчунон хомӯш
менишаст, дар мошин танҳо мондем.

Ин ҷо ниҳоят серун буд. Боди сарде ки аз
қуллаҳои ба- ланди рӯбарӯ сарозер
мевазид, пайкари касро меларзонд.

Пас аз фурсате марди ришдор омада, моро
ҳам зуд ба

сӯи он манзил бурд.

Дар оташдоне ки аз мобайн гирд кофта буданд, ҳезуми бурс часар-часар сӯхта, бӯи хуш мебаровард. Дар болои алав ба чӯби заранги дар ҳаччаҳои ду бари оташдон андармон қумғони пуробе овезон истода, сахт мечӯшид. Дар атрофи алав озод чорзону зада, Иброҳимов ва боз панҷ нафари ди- гар менишастанд.

Баъди он ки ба ману Ғанӣ аз пеши дар ҷой нишон доданд, марди ришдор ба Иброҳимов наздик шуда, оҳиста чизе гуфт. Иброҳимов низ ҷуссаи ногунҷонашро дар болои кӯрпача андак ғундошта, ба гӯши вай пичирос зад.

Чӯпонҳо дарҳол зиёфат ороистанд.

Иброҳимов гӯшти барои ҳил-ҳил пухтаро ба иштиҳо фурӯ мебурд. Шахси аз тарафи росташ нишаста (мардак сарчӯ- пон будааст) ба вай аз ҷойники пахтагул кам- кам арақ ка- шида медод. Ва худро чунин вонамуд мекард, ки онҳо ҷой менӯшанд. Ҳар ду ба алфози қабех ҳозиронро гоҳ-гоҳ дар мазох низ мегирифтанд.

Марди ришдор наменамуд.

Вай тахмин пас аз як соат пайдо шуда, ба Иброҳимов дар тамаллуқи ошкоро:

– Тайёр, – гуфт ва сари зону нишасту аз табақ поре гӯшт бардошта, кордашро аз ғилоф кашид.

Иброҳимов, ки дар дасташ пиёлаи арақ буд, ба ҷониби Ғанӣ тақдор нигарист ва ба ишораи чашм ҳамон мардро нишон дода, нимғурма гуфт:

– Ин кас қатӣ як берун баро.

Марди ришдор гӯшти гирифтаашро, ки ҳанӯз ба даҳон набурда буд, дар лаби дастархон гузошт ва тохта хест.

Ғанӣ ҳамроҳи ӯ аз каппа баромад.

Фурасти як пиёла чой нӯшидан нагузашта, Иброҳимов бархост. Аз паи вай ман ҳам ба по шудам.

Чӯпонҳо Иброҳимовро то назди мошин гусел карданд. Марди ришдор он ҷо дар паҳлуи Ғанӣ меистод. Ҳангоме савор шудем, ногоҳ ба димоғам бӯи гӯшти хом нишаст. Баъде ки сарчӯпон ба Иброҳимов даст дода, сафари бехатар хосту ба тарафи ман, ақалан аз рӯи таомул, ҳатто назар наафканд, Ғанӣ мошинро ба кор андохт.

Газик равшании тези чароғҳои худро, ки синаи зулмотро дарида мерафт, дунбол мегирифт.

Аз байн қариб ним соат гузашт.

Иброҳимов, ки яқин маст шуда буд, сарашро ба лаби ти-резаи вози мошин така дода ва хур-хур нафас кашида, бе-парво хоб мекард. Шамоли раҳ соябони кулоҳи хасинашро мунтазам бозӣ медоронд.

Як вақт ӯ бедор шуда, даст ба сараш бурд ва парешон ба Ғанӣ нигариста, тунд пурсид:

– Канӣ?

– Чӣ канӣ? – нафаҳмид Ғанӣ.

– Кулоҳам канӣ меғўям, кулоҳ...

– Ман надонам...

– Ту кай боз намедонистагӣ шудӣ? Очаи зори ту барин намедонистагиро нишон медиҳам!

– Чӣ ин қадар мағал мекунед?! Ман, охир, кулаҳбони шумо не-ку...

– Набошад, ту кистӣ?.. Дониста мон, бача: ба ман шофи-ре ки кулоҳи соҳибашро намедонад, дар ду дунё лозим не. Худи

пагоҳ кафшатро ба пешат рост мекунам. Ана баъд чор тарафат қибла. Лекин ҳозир... аз таки замин бошад ҳам, ку- лоҳи маро меёбӣ.

– Шамол бурдагист. Дар ин зулмот аз куҷо ёбам?

– Меёбӣ!

– Шаб аз нисф гузашт... Ман надонам, ки он сабил дар кадом гӯр афтид.

– Ту бисёр машмаша накун, бача... Забонат хеле дароз шудагӣ барин, а?! Барои ман кӯтоҳ кардани ин хел чизи касиф ҷудо осон... Мошинро қафо гардон!

– Раис... рафиқ Иброҳимов, – гуфт ба тамкин Ғанӣ, – ху- датон медонед, ки занам касали вазнин. Имрӯз мехостам барвақттар расам, ваъда карда будам. Чашмаш чор буда- гист... Агар розӣ бошед, пагоҳ аз магазин ягон кулоҳи нав харида медиҳам. Илтимос, тезтар равем.

– Ман ҳоло аз ту тамаъ кардам? Аз ҳисоби ту шофири чиркин ба ин сари азиз пӯшам, а?.. Бас, ландахур, қафо гар- дон. Тезтар! – дӯғ зад Иброҳимов.

Ғанӣ ноилоҷ мошинро пас гардонд. Дастонаш қадре ме-

ларзиданд. Хаёлам, ки дар чашмони мешиаш аз ботин партави як аланга рӯ гирифта буд.

Иброҳимов, чун оташе ки ба ғарами хас печидааст, аз дамаш намефуромад. Аҷаб коре! Ман ҳам беҳабар мондаам кулоҳи вай кучо рафт.

– Ту барин шофирҳои қайсарро дар ин умри худ бисёр дидам. Қариб ҳамашон ба ман ақл шудан меҳостанд. Лекин онҳоро дар ҷояшон чунон шинондам, ки то алҳол ба по хеста наметавонанд. Туро ҳам...

– Ин қадар натарсонед, – ба заҳрханди ошкоро таҳдиди ўро бурид Ғанӣ.

– Ман туро аз турма одам шуда омадагист гуфта, риши сафеди падаратро ҳурмат карда, аз дари раҳм ба кор гирам, ту ҳанўз ҳамон Аҳмади порина будай...

– Шумо ба турма шудани ман кордор набошед. Гуноҳ ки доштам, ҷазоямро дидам.

– Рост мегуфтаанд: ҳар ба Макка равад ҳам, ҳар аст. Ғанӣ даршаст тормозро пахш карда, як лаҳза ба Иброҳимов чашм дўхт. Мисле ки нафрати худро

вай ба ҳамин нигоҳ баён доштан меҳост. Пас часта аз мошин фуромад; дари онро аз тарафи Иброҳимов кушод ва дона-дона карда, гуфт:

– Ту, охир, аз ман сад бор бадтар-ку! Дузд ҳам ту, ҳаром- хӯр ҳам ту, занакабоз ҳам ту... Агар ихтиёри ман мебуд, ба дастат фақат каланд меодам. Фуру аз мошин, зудтар! То ҳамин вақт тоб овардам – бас, об аз сарам гузашт.

– Ту сағбача чиҳо меғӯй?

– Худат сағбача! Аммо рафту ман сағбача бошам ҳам, ҷавобгари ин мошин ҳастам. Бигуздор хӯҷаини ғадангашро дар кучоҳо партофта омадааст гуфта, боз турма кунанд. Фуру гуфтам ба ту, фуру-оо!

Иброҳимов, ки эҳтимол гумон надошт моҷаро то ба ин дараҷа мерасад, аз ваҷоҳати Ғанӣ якбора хушёр шуд. Дар рӯи фарбеҳи суп-сурх ва чашмони тангаш аломатҳои тарсу ҳарос падида омаданд.

– Заданӣ ҳастӣ?

– Фуру гуфтам!

– Майлат, гир аз гиребонам, зан. Лекин пагоҳ ба худат душвор мешавад...

Иброҳимов маҷбур фуромад.

Ғанӣ дигар чизе нагуфта, ба ҷояш гузашт ва дари мошин-ро сахт пӯшида, даст ба чанбари фармон бурд. Газик такон хӯрда, ба раҳи омадааш баргашт.

Ин кори Ғанӣ маро лол карда, дар як ҳолати ногувор ан-дохт. Вай хомӯш мошин меронд. Ман намедонистам ўро чӣ тариқ ба гап гирам.

Ниҳоят, ҳангоме ба нишеби Сакиртма расидем, Ғанӣ... тавре ки ба худаш мегуфта бошад, дар алам ба забон овард:

– Тавба! Ғирбол ба офтоба хандидааст, ки сӯрохи бисёр дорад. Мисли ин вай ҳам ба ман меҳандад. Раис, а!.. Ҳеҷ не ки нафси бадашро лаҷом занад. Масалан, ҳоло дар мошин гӯшти як гӯсфанд ҳаст. О ин сирф ғорат-ку!

– Хайр, ака, асабӣ наshawед. Гоҳ чуну гаҳ чунон гуфта-анд, – ўро тасалли додан меҳостам ман.

– Тоқатам оқибат рафт, додар. То кай виҷдонамро дар азоб монда, дуздихояшро даму дуд ба хонааш бурда меди-ҳам? То кай ғуломи зархарид барин дўғу

дарангашро бар- дошта мегардам?!

Ба ман як лаҳза чунин намуд, ки ин гуфтаҳои Ғанӣ дар қабри дилаш кайҳо ба низом даромада, то берун шаванд, фурсати муносиб мечустанд ва ҳоло...

Пасу пеш рӯ гирифта, аз дарди вай ҳикоят мекунанд.

Қариби субҳидам ба манзил расидем. Ғанӣ мошинро дар қади раҳ нигоҳ дошт. Ва халтаи гӯштро сари китф андохта, ба қадамҳои устувор сӯи биное рафт, ки дар пештоқаш

«Шўъбаи корҳои дохилӣ...» навишта шуда буд.

Дилам ноҳамвор тапида, ман дар эҳтироми зиёд ва як хайрхоҳии омехта ба изтироб аз қафои ӯ нигоҳ мекардам.

1967

ТАЛОШ

Дар як бегоҳирӯзи моҳи саратон, баъде ки офтоби сўзон соатҳои дароз шаҳрро тафсонда, ниҳоят ба ғуруб мерафт, думарди аз овони мактабхонӣ ба ҳам дӯст дар чойхонаи айво- наш кушоди лаби кўл

нишаста, бафурсат чой менӯшиданд.

Синни онҳо тахмин аз чил гузашта, ба мӯи сарашон тор-тор сафедӣ дамида буд. Ҳар ду ҳам – яке зиёинамо, дуюмӣ эҳти- мол коргар... яқин аз қабилӣ ашхосе буданд, ки пасту баланди зиндагиро хуб медонанд. Ва бе иллату миннат заҳмат касида, ҳалолу покиза рӯз мегузаронанд.

Дар катҳои дигар низ одамон ду-ду, се-се нишаста, байни ҳам сӯҳбат орошта, гуфтуву хандида, ғориғ чой менӯшиданд.

Аз самаворхона ба ғӯш нолаи пурсӯзи най мерасид, ки аз ишқи бадфарҷому чароғи мурдаи фарде ҳикоят мекард...

Сипас ба атроф навои дилситони дотор паҳн гардид.

Муассир буд садояш, ҷоншикор буд.

Қурси офтоб рӯ ба қуллаҳои баланди кӯҳсор оварда, тадриҷан сурх шуда, пора-пора абрҳои сафеди дар роҳаш лангар ниҳодаро сӯзонда, чун ҳама вақт...

Ба ғуруб мерафт.

Ва гармо аз шасташ мегашт.

Насими фазои кӯл, ки дар муқоиса ба ҳавои даруни шаҳр албатта форам аст, акнун, дар ин бегоҳи айёми саратон, боз

ҳам форамтар мешуд.

Чойхона пур аз лаҳни мусиқӣ буд, пур аз сӯҳбати гарму шодмонӣ...

Марди зиёинамо ва дӯсти дар эҳтимол коргари ӯ баъзан арақи сару гардани худро ба рӯймолча пок карда, ҳамон чой менӯшиданд; чои сабзи ташнагишикан, хушбӯй... Ва бештар хомӯш буданд.

Дар сатҳи мучаллои кӯл ҳар ҷо-ҳар ҷо заврақҳои зард, сурх, сабз...

Ором шино мекарданд.

– Вай чӣ инсон аст, ман ҳеҷ нафаҳмидам, – гуфт марди зиёинамо, ки тақрибан ним соат қабл маддаи дилашро ка- фонда, то алҳол вазнин сукут меварзид.

– Худат медонӣ, панҷ панча баробар не... Одамон ҳам дар дунё ба ҳар ранганд. Зиёда ғам нахӯр... – гуфт андеша- манд дӯсти эҳтимол коргари ӯ ва пиёлаи чойро дар болои қолин гузошта, аз киса сигарета баровард.

– Медонам, ҳатто ана... *мебинам*, ки панҷ панча баробар не. Лекин обро ин қадар лой карда, моҳӣ доштан чӣ? Беин- софӣ ҳам, сабил монад... ҳад доштагист! То ба ягон мақсади

ифлоси худ расад, ё ягон каси ба табъаш
номақбулро азоб диҳад, каждум... аз ҳеҷ
пастӣ рӯй наметобад. Ҳафтае нест, ки
баҳонаи росту дурӯғ ёфта, айши маро
талх насозад; ба асабам неш зада,
умрамро сӯҳрон накунад... Касбаш – соф
иғво, аризакашӣ, дасиса, тӯҳмат. Дар
идора ҳама аз вай ме- тарсанд. Зеро
медонанд, ки лозим ояд, ҳатто модари
худаш- ро аз ҳар ду сина меовезаду
мижааш ҳам намехӯрад. Раҳм, шафқат,
вичдон... Эҳа-а! – аз ин чизҳо таҳтан хабар
надорад. Кофир асту бас... Хулоса, чанд
сол боз ман дар панҷаи нопо- ки вай озор
мебинам. Аз он боис, ки бемазҳабиву
ноинсофӣ барин ҳама айбашро, кулли
фиребу найрангашро фош ме- гӯям... Ана
баъд оташ мегирад, бештар аз паи қасос
мегар- дад... Ҳамкорон ба ду чашми сар
мебинанд, ки вай ҳеҷ гоҳ вазифаашро аз
сидқи дил иҷро намекунад. Аммо дар
маҷли- су маҳфилҳо... ҳай-ҳай! – чунон
булбул мешавад... Заҳмат- каш, поквичдон,
баору номус, ҷоннисор ва ғайра – танҳо
худаш! Аз ин гуна шармандагӣ чашмони

бозигарат сӯрох шаванд, хуб нест?! Ҳатто раҳбарамонро муттаҳам кардан мехоҳад. Хулоса, одам не вай... бало! Балои моҳи сафар...

– Ҳамон раҳбаратон кӣ будани ўро намедонад?

– Медонад! Нағз медонаду илоҷашро ёфта наметавонад.

– Сабаб? Охир, қонуни меҳнат ҳаст дар ҷамъият, аз но- маш коргар талаботи муайян ҳаст...

– Қонунро одамон тартиб медиҳанд. Одамони зинда...

– Яъне чӣ?

– Яъне ин ки, тахташшуур бошад ҳам, аз барои рӯзе осон шудани мушкили зоти худ дар ҳар кадоми он раҳна низ ме- гузоранд. Ҳанӯз ягон кори ҷаҳон мукаммал нест.

– Шояд, аммо ахлоқу одоб, ниҳоят адлу инсоф барин...

– Эҳа! – дубора сухани дӯсти ба эҳтимол коргари худро бурида, бедимоғ даст афшонд марди зиёинамо. – Дар пеши ин қабил одамон аз адлу инсоф гап зану рӯзатро бин! Ман ба ту гӯям... вай мисли моҳӣ: ҳамин ки ба ҷанг афтид, беҳабар

мемонӣ, ки чӣ гуна липпӣ халос хӯрда,
фиғонатро то осмон бурда, боз ба об
рафтааст...

– Қандашро занад! Ҳарчанд афсӯс, ки
чунин зотҳои ка- сиф ҳамеша дар ҳаёти мо
ҳастанд.

– Нестанд! Бошанд ҳам, аз ҳазор якта...

- Бигузор гарданд.
- Дунёро олонда?!
- Ман аз раҳмат^и падарам ҳикояте шунида будам.
- Хайр...

– Вай дар бачагиам ба кадом муносибат маро панд дода, ҷидд^и гуфта буд, ки боре дар ниҳоди як марди ширфурӯш ногаҳон ҳисси фиребу ҳаваси пули бедардимиён боло меги- рад. Ва сахар^и ба шираш қариб нисф об ҳамроҳ карда, пас бозор меравад... Ҳини бозгашт дар лаби рӯде нишаста, ба ҳаловат дастурӯй мешӯяд, ширин-ширин об менӯшад. Баъд ҳама пули он рӯз ёфтаашро шумурда, қаноатманд ду тақсим карда, инаш пули шир, инаш пули об... гӯён якеро ба киса меандозад, дигареро дар бағал мезанад. Ва хандида, хуш- ҳол бармехезад. Лекин... ҳангоме қомат меафрохтааст, пули бағалаш афтида, ҳамоно ба об меравад. Мард гаранг шуда, дар канори рӯд як дам меистад. Дар аввал қадре таассуф ҳам мехӯрад. Ниҳоят... тавба, пули шир ба шир, пули об ба об будааст гуфта, дар банди ҳайрат даст меафшонад.

Ба аз худ хиҷолат кашида, сараш ҳам,
вазнин роҳи хонаашро пеш мегирад...

– Ба он мард дигар касеро фиреб
намедиҳад. Ҳаминтавр?

– Шояд.

– Олам пури фасона!

– Худаш чӣ?

– Сарбаста мегӯӣ.

– Аслан худаш ҳам фасона.

– Лекин рост.

– Ба ҳар ҳол мағзи ҳикояти раҳматӣ
падари банда ин аст, ки маккорӣ, бухлу
ҳасад, ҳаромхӯрӣ, хиёнат, найранг ва
ғайра хислатҳои пасти инсонӣ ҳеҷ гоҳ суд
надоранд. Дар кадом сурате ки ба кор
раванд, оқибат боз ҳамон як нати- ча – *вой!*
Ҳатман...

– Медонам.

– Пас ин ҳикоятро ба *вай* нақл кун.

– Садқаи чунин панду андарз шавад он
нобакор! Азду- сар хулоса намебарорад...

– Боз даст афшонд марди зиёина- мо ва
як-ду қулт чой нӯшида, табъаш хира,
беихтиёр ба паҳ- нои кӯл нигарист.

Ва онҳо аз нав хомӯш монданд.

Навои дутор қатъ гардида, акнун хофизе дар сўзу гудоз суруд мехонд; суруди фироқ...

Дар сатҳи кўли кабуд заврақҳои рангоранг, ки баъзе аз онҳо бодбон доштанд, ҳамчунон ором шино мекарданд.

Марди эҳтимол коргар гоҳ-гоҳ ба дўсти мағмуми худ сабук назар афканда, хаёлманд сигарета мекашид.

Нохост нигоҳи ӯ ба об бархўрд.

Дар қариби соҳил, дуртар аз айвони кушоди чойхона, ки пояҳои он то ба қаъри кўл рафта, дар худ устувор меистоданд, рӯ-рӯи оби дар ин ҷо сабзтоб, дар оғӯши реземавҷҳои лағжон як қурс нони шикастаи танӯрӣ маҳин-маҳин лапида, ҳайрон шино мекард. Вай фалла шуда буд. Канор начуста, гўё ба ҳалқа гирифта, дар гирдаш якта-нимта баргҳои бед, тортор алафҳои зерӣ об, чўбчаву хаспораҳо ва ҳатто... пас- мондаи ду дона сигарета, ки кадоме бепарво партофтааст, низ сабук печутоб мехўрданд.

Аз байн ягон дақиқа гузашта ё нагузашта,

аз зери об мо- ҳичаҳои бисёр хурд, ки аксарият ғужби ангури ҳусайнии дур аз ток тирашударо мемонданд, ногаҳон берун омада, аз чор тараф ба қурси нон часпиданд. Онро паиҳам тела медоданд. Ба ҷаҳду ҷадал гоҳ савори резамавҷҳо шуда, гоҳи дигар ночор дар мобайн ғелида, як мағз-ним мағз бошад ҳам, аз гирди нон *насиба* мегирифтанд. Ҳарис буданд моҳичаҳо, ҷус- ту чолок буданд...

Ва он торафт мекост, хурд мешуд.

Даме ки қариб нисфаш монд, аз гавди кӯл як моҳии нис- батан калон, дар ғафсӣ на камтар аз ду ангушт, тирвор боло ҷаста, худро дар байни моҳичаҳо зад. Ва селани онҳоро зуд гурезонда, аз нон луқмае гирифтубозпас зери об рафт.

Вай ҷастан баробар моҳичаҳо дафъатан пайдо шуда, боз ҳам якдигарро тела дода, ба пораи нон дубора ҳуҷум овар- данд. Нон мелапид, метапид; дар доираи талоши моҳичаҳо... аз сари як резамавҷ ба сари дигаре мегузашт. Баъзан гирд мегашт, камтар поин мерафт. Ва аз нав рӯи об баромада, аз моҳичаҳо лат меҳурд; гоҳо аз тазйиқи села чаппа мешуд. Ва ба такони

резамавче боз боло меҷаҳид. Лекин аз
калобаи он ҷонварақони ҳарис...

Раҳо наёфта, лаҳза ба лаҳза мекоҳид.

Марди эҳтимол коргар ҳамон ба кӯл менигарист.

Дӯсти зиёинамои ӯ низ аз гирудори моҳичаҳо хаёлманд чашм намеканд.

Баъд...

Он моҳии калон бори дуюм падида омад. Ва худро аз нав дар байни села зада, филҳол парешонаш карду ҳамоно ба пораи нон часпид.

Дар миёни якта-нимта баргҳои бед, тортор алафҳои тираи зери об, чӯбчаву хаспораҳо ва ҳатто пасмондаи ду дона сигарета...

Вай онро аз бари резамавҷе то резамавҷи дигар тела дода, акнун танҳо худаш битамом фуру бурдан меҳост, ки аз бо-лои боми чойхона як моҳихӯраки сафеди болҳояш хокистар-ранг «қиғ!» – гӯён ба канори кӯл ҳамбид.

Ва дар кӯтотхтарин фурсати боре мижа кашидан...

Он *зӯроварро* ба минқори тезаш гирифта, фавран дар па-ноҳи ҳаво хест.

Пораи нони танӯрӣ, ки ҳоло хурдакак

буд, дар рӯи оби сабзтоб мелапид; гӯё
метапид.

Сипас боз селай моҳичаҳо берун омада,
ҳамчунон ҳари- су носерам... ба он
дарафтоданд.

Ниҳоят пораи нон тамом шуд. Ба
нестӣ рафт... Ва моҳичаҳо низ
нопадид гардиданд.

– Дидӣ? – пурсид марди дар эҳтимол
коргар баъд аз қадре сукут ва пасмондаи
сигаретаро дар хокистардон хомӯш кар- да,
ба пиёлаҳо чой рехт.

– Дидам, – гуфт нимғурма марди
зиёинамо, ки ҳамон дар банди хаёл буд.

– Моҳичаҳои дар асл ҷасур агар
натарсида, ҳама тифоқ шуда, он моҳии
калонро сари вақт аз беинсофӣ
бозмедош- танд, ҳоло маза карда, нонро
фақат худашон мехӯрданд.

– Лекин рост мегӯӣ. Мо ҳам дар ҷои
корамон агар тифоқ мебудем...

– Шавед, ба шумо кӣ ҳалал мерасонад!

– Мушкил...

– Ғам нахӯр, умри бадӣ таҳтан кӯтоҳ аст.

– Кӯтоҳ бошад ҳам, то мемурад, ки
устухони кас сафед

мегардад.

– Гапат ҳақ. Бо вучуди ин дар зиндагӣ мукофоти амал ном... чӣ гӯям? Умед ҳаст, инсоф ҳаст... Як рӯз не, як рӯз ган- да чазояшро мекашад. Нав ба чашми худат дидӣ-ку.

– Чиро?

– Оқибати он моҳии бераҳмро.

– Бале, дидам, – дар лабонаш лаҳзае табассум дамида, гуфт марди зиёинамо. Ва ба аҷаб оҳанге илова намуд: – Дар аслу асосаш фасона будани худӣ дунёро ҳам...

– Минбаъд наменолӣ.

– Шояд... – гуфт вай дар ҷавоб мушавваш.

Қурси оташини офтоб фурӯ нишаста, охирин шўълаҳои шафақ дар сатҳи оби беғам ҷо-ҷо хатҳои тасмамонанди ар- ғувонӣ мекашиданд.

Чойхона серодам буд; пур аз садои мусиқӣ ва сўҳбату ханда буд.

Дар кўли кабудӣ муҷалло заврақҳои зард, сурх, сабз...

Ором шино мекарданд. Баъзе аз онҳо бодбонҳои сабуки рангоранг доштанд.

1986

УМРИ ДАРОЗИ АРЧА

Гоҳо атрофро ба дасти зулмот супурдаву
гоҳи дигар за- мину осмонро ба анвори тези
худ оғушта, дар сари кўҳи Фарҳод тамоми
шаб оташи барқ медурахшид.

Гоҳо садояш фуру нишаставу гоҳи дигар
аз нав ба хуруш омада, замину осмонро гўё
такон дода, дар сари он кўҳи ба- ланд
тамоми шаб раъд гулдурос мезад.

Гоҳо суст шудаву гоҳи дигар боз ба авҷаш
расида, чун аз ғирбол шаб ҳама шаб
шоҳборон мерехт.

Мерехту мерехт...

Ва арчаи пир, ки дур аз арчазори фарохи
синай кўҳ, дар кафи як шахи бузург солҳо
инҷониб тани танҳо ба сар ме- бурд, гоҳо
дар оғўши зулмот монда, гоҳи дигар аз
дурахши шамшери барқ гўё дармегирифт;
гоҳо аз наъраи раъд халосї ёфта, гоҳи
дигар аз ғурриши даҳшатбори он меларзид.

Тар буд арчаи
пир! Ғарқи оби
осмонҳо буд...

Ва боз партави кабудфоми оташи барқ ба
сўяш ҳамла- вар мешуд.

Метарсид
арчаи пир.
Метапид...

Вай дар кафи пурқуввати ин шахи
баланд солҳои дароз умр дида, боре ҳам ба
чунин ҳол наафтадааст. На аз шўълаи
барқ меҳаросид, на аз гулдурӯси раъд
меларзид, – гўё ду- раҳши барқро
намедид, садои раъдро намешунид.

Борон...

Чунин боронҳои саҳт барояш ғизои
беинтиҳо буданд; то хурдтарин решаҳояш
расида, ба тану ҷонаш, ба ҳар шоҳу баргаш
зўру тавон меоданд; умрашро дар бари ин
шахи яклухт дарозу ҳаёташро бошукӯҳ ва
пур аз сурур мекарданд.

Лекин ҳоло...

Метарсад вай, бисёр метарсад.

Мабодо ки тўъмаи оташи сўзони барқ
шавад; ё ин шох- борони шадид ба гирди

решаҳояш рахна андохта, аз фарози шах сарнагун созад...

Вай, охир, ба мурдан розӣ нест!

Чун як рӯз, як сол, даҳ сол... сад сол муқаддам боз рӯи гарми офтобро дидан меҳоҳад; дар ин баландии баланд боду боронҳоро сипар шуда...

Ба чор ҳадди дунёи равшан хушу хурсанд назар дӯхтан меҳоҳад.

Боз...

Вай бисёр меҳоҳад аз ҳоли арчаҳои дигар – Додарони саропо зебои худ, ки дар синаи кӯҳи Фарҳод реша давонда, ба ин сангистони тира нуру сафо мебахшанд, пайваста оғаҳ бошад.

Зеро аз ҳамаи онҳо калон аст... Бародар аст.

Вай инро яқин медонад!

Аз оташи барқ тарсида, аз гулдурӯси раъд ларзида, дар зери борони саҳт шоху баргҳояш ҳамбида, ба чунин ҳаёлҳо мерафт арчаи пир.

Аммо намедонист, ки ривоят мекунанд...

...Дар замонҳои қадим ҷавони навхате аз кадом як чаш- маи кадом як гӯшаи олам Оби ҳаёт нӯшида, умри абад ёфта- ни ҳазрати Хизрро аз забони падари мӯйсафедаш шунида, пас аз андешаҳои зиёд...

Ба ҷустуҷӯи он чашма
баромад. Дили поку
нияти нек дошт ӯ!

Пои пиёда бисёр кӯҳҳои осмонбӯсу
сербарфро пушти сар карда, аз бисёр
дарёҳои хурду бузург гузашта, бисёр дашту
биёбонҳои сӯзонро дар азоби алим
паймуда, баъд аз чандин зимистону баҳор...

Дар як канори ин дунёи
гирдгардон... Билохир ба
сари Оби ҳаёт расид.

Ва хурсанд шуда, аввал хост, ки зуд ташнагӣ
шиканад.

Вале ҳарос гирифт ӯро.

Тарсид, ларзид...

Аз он тарсиду ларзид, ки ҳоло ин оби
азизро нӯшида, фа- қат ҳудаш умри
беинтиҳо меёбад.

Мақсадаш, охир, дигар буд!

Ҳар мушкиле ки бошад, вай меҳост Оби
ҳаётро ба ода- мон расонад; якҷоя ба онҳо
нӯшад. То ҳама баробар умри абад бинанд,
маргро фаромӯш созанд...

Дар банди чунин андешаҳо кўзаашро
пури об карда, ба ҷаҳду ҷадал қафо гашт.

Вале акнун вай он ҷавони навхат набуд.

Умри беҳтаринашро дар кўи душвори
Оби ҳаёт зарра- зарра ба боду борон ва
гармову сармоҳо дода, қариб пир шуда буд.

Бо вучуди ин, дар як даст кўзаву дар
дасти дигараш асо, пайваста қадам мезад.

Вай боз кўҳҳои баландро мегузашт,
дарёҳои тезобу даш- ту биёбонҳои
тафсонро мегузашт.

Ниҳоят...

Пири фартут шуда, дар ин раҳи
беинтиҳо ва пурбим асо- яш сўзану
кафшаш ғирбол гардида, ба кадом
арчазор расид. Ва аз ғояти хастагӣ хобаш
бурд.

Ҳамин вақт аз куҷое як зоғи ташна
парида омаду дар лаби кўза нишаста, ба
даруни он нул зад;

Хеле минқор зад.

Даме ки сер шуда, шоду бод ба ҳаво
мехест, кўза чаппа гардид...

Обаш ба таки арча рехт!

Марди пир, ки дар замонаш ҷавони
навхат буд, аз хоб бедор шуда, ин ҳолро
диду аз зўри алам гириста-гириста, ҷон ба
ҷаббор супурд.

Меғўянд, ки ҳамон боз зоғ
сад сол... Арча ҳазор сол умр
мебинад.

Чунки Оби ҳаёт тақсим
шуда буд. Дар байни зоғ
ва арча...

...Барқ ҳамчунон оташак афрўхта, раъд
паёпай наъра мекашид.

Шохборон аз шасташ намегашт.

Арчаи бисёр пир ва танҳо дар кафи
бақуввати шахи як- духт гоҳо такон
хўрдаву аз нав ба худ омада, аз эҳсоси тарс
раҳо намеёфт. Мабодо ки аз ин баландӣ
сарнагун шавад, несту нобуд гардад!

Вай ҳоло беш аз пеш мехост ҳамвора дар
ҳалқаи додаро- ни зебояш бошад, дар
паноҳи онҳо зинда монад...

Нохост шамшери барқ дар садои

даҳшатангез ба фарқи шах давида, санги
бузургеро аз ҷояш канду оварда,

Ба танай арчай пир зад.

Он зарба то ҳаде шадид буд, ки вай
ҳамоно ба як тараф ҳамбид.

Тапид, ларзид,..

Аммо дар чунин вазъи хатарнок боз
қомат афрохт; ба раъду барқ ва боду борон
боз дастбагиребон шуд.

...Ниҳоят субҳ дамида, тундар гӯё ба
хоб рафт. Шохборон тадричан қатъ
гардид.

Акнун ҳатто бод ҳам намевазид.

Инак арчай пир наҷот ёфта, нафаси озод
мегирифт. Ба монанди уқобе ки дар зери
борон мондааст, оҳиста шоху барг
афшонда, сар ба осмонҳо мекашид...

То зудтар чехраи гарми офтобро бинад.

Қиссаи ҷавони навхату Оби ҳаёт ва
оқибати онҳоро вай намедонист.

Намедонисту...

Ҳама решаҳои дар синаи шахи бузург газ
ба газ фурӯраф-

таи худро...

Чун рагу паи инсонҳо ба кор андохта, ба
дарди ҷонгудо- зи захми танаш мардона тоб
оварда, бисёр меҳост дар оғӯ- ши ин дунёи
зебо, ки ҳамин замон пур аз анвори
заррини Офтоб мешавад, –

Ҳазор сол зиндагӣ
кунад... Сад ҳазор
сол зиндагӣ кунад!

1985

ҚАЗО

Вақте ки тирамоҳ ба поён мерасид,
Вақте ки дарахтон охирин баргҳои
заъфаронии худро ба замин мерехтанд,
Вақте ки дашти холиву боғҳои хилват пур
аз зоғони ҳарис мешуданд, –

Ҳамин вақт...

Ў нафаси маргро шунид.

Аз сари болинаш меомад ин дами наҳс.

Як рӯз не, як рӯз ҳама мемиранд. Аз қазо
набояд тарсид. Зеро ҳеҷ кас умри абад
надорад. Лекин бемори ночунбон шуда, дар
рӯи бистар дуру дароз интизор кашидан...

Ин албатта
хуб нест.
Азоби алим
аст ин!

Пирамард воқиян ҳам дар панҷаи азият
буд. Қариб аз ҳуш рафта, гоҳо дар зулмоти
як олами бегона ғарқ шавад, гоҳи дигар...

Ба монанди талошаи сарсон дар
ҳалқаи гирдоб, Гӯё ба такони сахте
аз он берун меомад.

Олами бегона аҷаб ва дар айни замон
молумоти шиканҷ буд. То ки гашта ба
зулмоти вай наафтад, пирамард танҳо аз
чашмони худ мадад меҳост. Бинобар ин
нигоҳи бағоят хираашро,

Чун нигоҳи одами ташна ба об...

Аз чароғи шифт намеканд. Метарсид, ки
рафту мижа ка- шад, филҳол ба вартаи он
олами ношинос меғалтад.

Дуртар аз ӯ писару духтараш ба хоб рафтаанд,
– шабҳои

дароз дар сари болини пирамард
нишаста, лакот шудаанд.

Мадорашон намондааст...

Агарчи пилки чашмонаш бисёр вазнин
буданд, ў ҳама рағу паяшро ба кор андохта,
аз чароғ чашм намеканд, –

Ба марг тан
намедод. Одамон...

Дар бар ҷомаҳои
мотам, Дар даст
асо,

Ба даҳони гўр менигаранд. Сипас тоб
хўрда, ба пирамард назар медўзанд. Ва зуд
ғайб мезананд. Дар ҷои онҳо фақат
чашмонашон мемонад. Чашми бисёре...
Чун мўру малах аз тиреза ба сўи бемор
хазида, пешонии ўро мемоланд; бада- наш
якбора сард мешавад...

Пирамард тарсида, дар азоб чашм
кушод. Даст ба гарда- наш бурд ва шаҳраги
онро ба нўки ангушти ишораташ, ки саҳт
меларзид, паҳш кард. Ва аз дил гузаронд, –

Гардани лоғари ў ҳамин ҳозир аз китфаш
ҷудо мешавад.

Пас омадааст Азроил...

Пирамард дар банди чунин андеша буд,
ки нури чароғ аз пеши назараш лағжид,
гўё асло вуҷуд надошт.

...Ва ў як дашти ҳамвор, бавусъат ва
ташнаро дид. Вай об металабид; дар зери
офтоби сўзон ларзида, мехост саб- заҳои
беҳолро ба худ фурӯ барад; аз оби тани
онҳо... кам монда бошад ҳам, қадре ҷон
бигирад.

Пирамард шудгор мекунад. Аммо аз
фишори ташнагӣ ҳалқаш ба дараҷае
хушк шудааст, ки аз ҳол рафта, дастаи
сипорро дошта наметавонад. Барзагавҳо
низ аз бори гарони ин дард ёрои ҷунбидан
надоранд; лаб ба замин бурда, руту- бати
онро бў мекашанд, ба ҳамин гўё ташанагӣ
шикастан мехоҳанд. Вай дигар тоқат
карда натавониста, дастаи си- порро
беихтиёр сар медиҳаду...

Дар миёни

дашт... Болои

шудгор

меафтад.

Ва дашт ўро сўхта, ба хокистар табдил
медиҳад.

... Равшании чароғ пирамардро аз

беҳушӣ, аз вартаи ола- ми аҷаб ва
ношинос берун овард.

«Ман дар он дашт чандин бор аз
ташнагӣ мурда будам.

Худои карим фаромӯш накардагист».

Аммо вай боз беҳуш гардид.

...Модар дар кунҷи ҳамон кулбаи вайрона нишаста, дар сари зонувон як пора матои сафед, дар даст риштаву сӯзан, зери лаб суруд меҳонад. Ва он суруди ғамангез ҳоло дар фазои хона паҳн шуда, то ба самъи пирамард мерасад. Суруде ки дар айёми кӯдакӣ модар махсус барои ӯ меҳонд...

Пирамард мегирияд, қалби афсурдааш латма меҳӯрад. Ба кафи даст ашки шашқаторашро пок мекунад.

Модари дилафгор...

Суруди вай то ба мағзи дили писар раҳ мекушояд. Ва ҳама дарди бемор низ баробари суруд гирифта, Ғарқи ашк мегардад.

Инак модар ҷониби дар меравад.

Ва азобу уқубате ки дар қалби пораи пирамард маскан доранд, якҷоя ба он суруди пурандӯҳ...

Аз дар берун мешаванд.

...Чароғи шифт боз равшанӣ медиҳад.

«Модарам аз он дунё омада, меҳоҳад ба марги ман – фар-занди нобоисташ... бигирияд. Шояд худои раҳим ба вай иҷозат

додааст...»

Ба пойҳои пирамард
сардӣ медавид. Дард
мекарданд пойҳояш.

Вай меҳост кўрпаи дигарро боло кашад. Аммо
пилкҳои

вазнини чашмонаш аз нав ба ҳам часпиданд.

...Ба гўши пирамард садои ба санг
бархўрдани путк ме- расад. Ва санг майда-
майда шуда, пораҳои он дар бистараш
фуру мерезанд. Чанд ҷои сари ӯ кафида...

Ба рўяш,

Ба болинаш хун
метаровад. Чор-
панҷ дандоне ки
дорад, Шикаста...

Аз даҳонаш меафтанд;

Ба сари синаи лоғараш меғалтанд.

...Пирамард чашм кушод.

Аз хонаи худ ҷаста буданд
чашмонаш. Тарсовар буданд!

«Ният доштам, ки ба мазори модарам
ҳатман санги мар- мар мемонам. Лекин
солҳо гузаштанду дасттангӣ имконият

надод. Ё бемехр будам?.. Худоё худовандо,
гуноҳамро омурз. Ту, охир, раҳимӣ!»

Инро гуфту боз ба вартаи зулмот
афтид.

...Аз баландӣ ба сараш ҳазорон хўшаи
гандум мерезанд. Гоҳо банд-банд...

Мерезанду гўр мекунанд ўро.

Сўкҳои дашнавор тез баданаширо
мехарошанд, Ба даҳонаш
медароянд,

Ба гулўяш...

Ниҳоят аз дарун ба қафаси синааш
расида,

Чун сўзанҳои дар оташ сурхгардидаи
бешумор шушаш- ро ғирбол карда,

Оқибат...

Аз чор тараф ба дили фиғорааш
мехаланд.

...Пирамард чашмонаширо, ки тамоман
бенур шуда, инак мемурданд,

Дафъаи чандум

буд... Кушод.

«Қиронбек як баҳор ҳамроҳам ҷуфт ронд.
Ба вай ду хал- та гандум ваъда кардаму
тирамоҳ... надодам. Ҳоло ҳамон гандум

мекушад маро».

Пирамард зўр зада, мехост ниҳоят овоз барорад; духтару писарашро бедор карда, ба онҳо бигўяд, ки пеш аз марги ў, агар натавонанд... баъди гўру чўбаш ба Қиронбек ду халта гандум диҳанд.

Вале овоз аз гулўяш берун наомада, дар ҷисми пирамард ба мисли сурби тафсон паҳн гардид.

Вай забони сиёҳашро бароварда, ангуштонашро ба да- ҳон андохт...

То ки овозашро кашида, аз гулў берун ниҳад.

Аммо ҷоғаш ба ҳам пайваста, ангуштони ўро ба исканҷа гирифт. Ва пилки чашмонаш чун сарпўши сандуқ...

Гўё тақарос зада,

Ба яқдигар бархўрданд!

...Тирезаи хона кушода мешавад. Ва дар фазои гирди пи- рамард матои сафеде ба назар омада, беист парафшонӣ ме- кунад; печутоб мехўрад, – охир надорад ин матои сафед. Хона аз партаваш, ба мисли он ки аз нурҳои офтоби тобон бошад,

равшан мегардад. Сипас матоъ то ба ҷисми
пирамард ме- хамбад. Ва аввал пояшро,

Баъд

дасташро,

Китфашро...

Дар худ

мепечонад.

Маҳкам

мепечонад!

Вале аз ин ӯ сабук мешавад.

Матоъ пас ба сараш расида, мағзи
пирамардро маҳин навозиш мекунад.

Ҳама рағу паяшро низ ба тасарруф
дароварда, мулоим мепӯшад. Ва ниҳоят,

Ба гарданаш

мепечад. Торафт

сахттар...

Монанди боди гуворо, ки барги
дарахтонро беозор хи- широс мезанонад, ба
атроф як садои паст, дилнишин ва дар айни
ҳол баасрор паҳн карда,

Он матои сафед ба гардани пирамард
мепечаду мепечад.

Гӯё нахи абрешимест, ки ҳаргиз интиҳо надорад.

1988

ОДАМОНИ РАҲМДИЛ

Майхонаи бисёр хурди сари кўчаи калон, ки ҳоло, дар ин нимарӯзи авҷи тобистон, пардаи ғафси ягона тирезааш фу- роварда ва дараш пўшида буд, ҳамагӣ ду мизу панҷ курсӣ дошт. Миҷозҳо, зананд ё мард, асосан дар бари пештахта истода, ба майфурӯш чанд сухан радду бадал карда, барои худ мефармуданду менўшиданду мерафтанд. Кадоме як ста- кан менўшид, дигаре – ду ё се-чор стакан... Кадоме зуд баро- мада мерафт, дигаре така ба пештахта оварда, *насибаашро* гирифтанд баъд сигарета мекашид; боз менўшид, аз нав сига- рета дармегиронд. Яке хомӯш ба по истад, дигаре ба шари- ки худ мелақид; танҳо бошад, ҳампахуяшро ба гап мегирифт, ё ба майфурӯш ҳарфе мегуфту мешунид. Масалан, дигар сухане наёфта, гарданашро ба ин сўву он сў тоб дода, дар назар беҳолу мадор ба забон меовард:

– Ҳаво ниҳоят гарм шуд.

– Чӣ илоҷ, саратон... – мегуфт дар ҷавоб майфуруш.

– Берун хумдон барин.

– Ҳа, хумдон...

– Ин ҷо ҳам гарм.

– Ана бодбезак...

– Вай бод не, хок мебезад.

– Нафаҳмидам...

– Албатта намефаҳмӣ!

– Тавба...

– Ҳамааш фиреб, найранг!

– Бисёр налақ...

Мешуд, ки як нафар стаканаширо холи кардан пас чехра- аш кушода шуда, ба хушҳолӣ ва табассум баён медошт:

– Шаробат имрӯз бад не-ку!

– Ҳа, шароби Шаҳринав, – ҷавоб мегардонд майфуруш.

– Ин хел бошад, ҳама вақт аз Шаҳринав биёр.

– Кӯшиш мекунем...

– Рез боз якта.

– Ба ҷон!

– Лекин дирӯзааш маза надошт.

– Ба ман вобаста не...

- Ту ҳам ҳаракат кун.
- Ман кистам?
- Майфуруш, – механдид миҷоз.
- Ёфтӣ, *фақат* майфуруш.
- Хайр?
- Ҳар чӣ хӯчаин биёрад, ҳамонро мефурушам...
- Худат хӯчаин шав.
- Эҳа, то ман хӯчаин мешавам, ки думи шутур ба замин мерасад.
- Ба ҳар ҳол дирӯза шаробат бемаза буд. Оби холи буд.
- Надонам...
- Донистан беҳтар.
- Дуруст.
- Ман дирӯз чанд стакан нӯшидам?
- Панҷ...
- Аммо ягон зарра кайф надод.
- Албатта, ту одами бақувватӣ...

– Рез боз якта!

Ва мешуд, ки миҷози дигаре яқин тарафи
майфурушро гирифта, мегуфт:

– Ман аз ҳамон шароб нӯшида будам. Нағз
буд.

– Ман чӣ, нанӯшидаам?

– Пас чаро тӯҳмат мекуни?

– Росташро гуфтам: нағз набуд.

– Гапашро бинанд!

– Чӣ, хуш наомад?

– Хуш омад ё не, ман ба ту нишон медиҳам!

– Хайр, бас акнун ҷанҷол, – ноилоҷ ба
мобайн медаро- мад майфуруш.

Ва ҳамоне ки гарм тарафи ўро гирифта
буд, баъд аз қадре хомӯшӣ оҳиста мегуфт:

– Ба ман як стакан рез, ҷўра. Қарз... Ҳоло
пулам нест.

– Ту бе ин ҳам қарздорӣ, – ба хаёл мерафт
майфуруш.

– Рез, ҷўраҷон, рез. Гурехта намеравам,
меорам.

– Аввал биёр.

– Гуфтам-ку: меорам.

– Як ҳафта боз дусад сўм қарздорӣ.

– Медонам.

– Биёр... баъд мерезам.

– Ҳоло кисаам хоӣ, лекин сарам торс мекафад. Бандаи мусулмон бошӣ, рез. Дар байни ду-се рӯз ҳамаашро якҷоя оварда медиҳам.

– Хайр, – дигар истодагарӣ карда натавониста, розӣ ме- шуд майфурӯш.

– Ана барои чӣ тарафашро мегирифтай, – ғурунгос ме- зад ҳамоне ки аз дирӯза шароб қонеъ набуд.

– Чӣ гуфти? – стакан дар даст, гӯшашро сих мекард ми- ҷози дигар.

– Ҳеҷ... – тамасхуромез механдид аввалӣ.

– Наход?!

– Гуфтам, ки пулат бошад, хӯр.

– Ту худатро дон. Вагарна сиву ду дандонатро ба ҳалқат мефиристам.

– Ку биё. Биё...

– Бас ҷанҷол! – ин дафъа то ҳадде ғазаболуд ва қатъӣ ба

миён медаромад майфуруш.

Воқиян, бо вучуди он ки миқозҳои ӯ қариб ҳама ба якди- гар шинос буданд, дар ин ҷо рӯздармиён, ё ҳеч набошад, се- чор рӯз пас кашокашу кашталгириҳо низ рӯй медоданд. Майфуруш ҳушёр истода, пайваста мекӯшид, ки чунин ҳолат рух назада, ба саҳт гуфтан, ё лозим ояд, ба зориву тавалло пешашро бигирад. Фоида набуд ба вай аз дилсиёҳӣ – милиса меомад, гапу калоча мешуд, ҳўҷаин норозӣ ҷигот меандохт. Ва охири охирон худӣ ўро гунаҳкор медонистанд.

– Ҷанҷол бас, – такрор мекард майфуруш. – То ҳанҷара серам аз тентакии шумо!

– Бас ки бошад, бас, – боз хандида, мегуфт аввалӣ. – Рез яктаи дигар!

– Албатта... бе ҷанҷол гаштан беҳтар, – мегуфт дуюмӣ.

– Ақлат расид, а?

– Аз ин ҷиҳат бениёзем.

– Худо зиёда набинад!

– Намабинад...

Дар майхонаи бисёр хурди сари кўҷаи

калон ҳамин тарз кор мекард майфурӯш. Гоҳ шод буд вай, гоҳ ношод. Вале ҳаргиз наменолид аз тақдир. Рост-дия, ризқи кӯдаконашро ёбад, кифоя!

Бар замми чор девор, дару тиреза ва сақфи пастаки фа- нериву фарши симентӣ, чӣ тавре дар боло овардем, боз ду мизу панҷ курсӣ дошт ин майхона. Аз баландии пештахтаи фарсуда як бодбезаки пояш шикаста фир-фир шамол медод. Баъзан тоб хӯрдани паррааш душвор гардида, садои гӯшха- рош мебаровард он. Як радиои хурди низ кӯҳна гоҳ гап ме- зад, гоҳ суруду мусиқӣ мешунавонд. Хиросаш даме паст шавад, даме баланд мешуд. Ғайр аз ин дар майхона банкаҳои селитра буданд, ки майфурӯш аз онҳо ба миҷозон шароб рехта медод; стаканҳои қиррадор буданд; чор-панҷ флягаи пур аз шароб ё акнун холи қатор меистоданд. Дигар чизе ки лоиқи махсус қайд кардан бошад, ба назар намерасид.

Майхона ҳеҷ гоҳ бе миҷоз наместонд. Яке равад, филҳол дуюмӣ меомад. Ва ҳамеша дар ин ҷо камаш... се-чор нафар ҳузур

доштанд.

...Ана, дар кушода шуда, пасопеш боз ду
кас ворид гар-

диданд. Яке навчаи сиёҳчарда буд; солим ва бақувват ме- тофт. Дигараш – миёнақад, балки андак паст. Чунон ки нав аз бистари беморӣ хеста бошад, ранги рӯяш заҳир менамуд. Болои ин саҳт мелангид.

– Љураатро овардам, – гуфт Сиёҳчарда хандон ба май- фуруш. – Рез ду стакан.

– Ту кучо будӣ? – ба Миёнақад нигарист майфуруш.

– Напурс, – даст афшонд ӯ.

– Ба хайр аст?..

– Дар ҳар сурат зиндаам.

– Қариб як моҳ боз наменамоӣ...

– Тобам гурехт.

– Мелангӣ... Чӣ шуд?

– Баъд меғӯям.

– Гир, – ба стаканҳои пур аз шароб хушҳол ишора намуд Сиёҳчарда.

Ва Миёнақад ҳамроҳи вай нӯшида, азбаски пояш дард мекард, рафта ба курсии пушти миз нишаст. Сиёҳчарда ба як марду ду нафар зане ки дар бари пештахта истода, сига- рета мекашиданд, кам-кам менӯшиданд, аз ину он қадре гап заду боз ду стакан шароб гирифта, назди шарикаш

омад. Стаканҳоро болои миз гузошта, аз
киса чор-панҷ қанди ко-ғазпеч баровард.

– Оҳо! – гуфт Миёнақад, маъсум табассум
карда.

– Ту чӣ гумон доштӣ... Мо киёнем, охир!

– Рост, мокиёнем, – хандид Миёнақад.

– Аз даҳонат шамол барад. Хурӯсем мо, хурӯс!

Вай дар рӯбарӯи шарикаш вазнин
нишаста, оринҷҳояш-ро ба ду кунҷи мизи
на чандон тоза така дод. Ва ҳамзамон
ваҷоҳаташ ба худ ифодаи ҷиддӣ гирифта:

– Акнун гап зан, – гуфт. – Ман дар он ҷо,
дар кўча, ду-руст нафаҳмидам: сабил
монад, ҳаво гарм.

– Чӣ хел нафаҳмидӣ?

– Нафаҳмидам, вассалом!

– Зиёда аз як соат лақидему...

– Гуфтам-ку: ҳаво гарм. Мағзи кас
меҷўшад-э! Хайр, гап зан. Чӣ шуд? Кӣ
буданд онҳо?

– Кӣ мебуданд?! Аз афташон... ҳангиҳои
қади кўча. Ҳоло

пуранд ин гуна гавзӯрҳо; шаҳр лаб задааст.
Ҳама қаҳрамон, ҳама ҷанговар.

– Хайр, ин гапҳоро як тараф монун
дастатро нишон деҳ.

Ку аз сари нав бидам.

– Дах бор дидӣ...

– Ба дидан... албатта дидам. Лекин
хаёлам, ки чашмам гирифтани баробар
ҳама чизро фаромӯш кардам. Дидам вай-
рон шуд. Гапат ба гӯшам намедаромад.

– Ё баръакс парво надоштӣ?

– Наход аз аҳволи рафиқи худ бепарво
бошам? Ман ҳам, охир, одам-ку! Ба ростӣ,
он захмро дидан пас тамоман га- ранг
шудам. Ҳатто аз ғояти ҳаяҷон қариб
гиряам омада, са- рам чарх зад.
Наафтидаму бас.

– Бисёр азоб кашидам, ошно. Дасту поям
шабу рӯз дард мекарданд. Намедонистам,
ки гудози кадомаш бештар. Баъ- зан то
саҳар мижа таҳ карда наметавонистам.

– Ба духтур нишон надодӣ?

– Аҷаб гапҳо мезанӣ! Ту чӣ, аз дигар
оламӣ?

– Яъне...

– Дар ин замона касе ки ба нони хӯрдан пул намеёбад, оё метавонад пеши духтур равад?

– Лекин гапат рост.

– Беморхона давлатӣ бошад ҳам, табибон доллар талаб мекунанд. Ҳатто рубл не, доллар! Аз як шиноси ман барои ҷарроҳӣ чорсадта ситонданд.

– Чорсад! – дар ҳайрат дуру дароз ҳуштак кашид Сиёҳ- чарда. – Мешунидаму то ба ин дараҷа буданашро пок наме- дониستم.

– Нағз, ки вай занак ду писари баоқибат дорад, – гуфт Миёнақад, – хешу табор дорад. Онҳо сарчамъ омада, ёфта доданд. Ман барин тани танҳо бошад, чӣ мешуд? Бар ҳадар мурда мерафт. Мегӯянд, ки ҷонат ба лаб ояд ҳам, то пул надиҳӣ, ҳатто сӯзандору намегузаронанд.

– Рӯзи сахт. Дар ин аҳвол то куҷо мерасем?

– Хулоса, бисту ҳашт рӯз аз хона набаромадам. Барома- да ҳам наметавониستم. Пой мондан як азоби алим буд. Бар падарашон раҳмат, аз обу нонам ба қадри ҳол ҳамсояхо ха- бар мегирифтанд.

- Аввал ҳаминро бардорем...
- Зиёд намешавад? Дар ин муддат қариб фаромӯш кар- даам нӯшиданро.
- Ман имрӯз ба ёдат меорам. Ҳоло боз мегирем.
- Чӣ, пулат бисёр?
- Медонистӣ, ки ман ҳеҷ гоҳ бепул набудам.
- Рост, ту роҳу равиши зиндагиро ёфтӣ. Аммо ман...
- Ҳар кас аз тақдираш донад.
- ...панҷ сол боз бекорам.
- Кӣ дасту поятро бастааст, – кор кун.
- Дар куҷо? Дар кадом завод ё фабрика? Дар кадом сохт- мон? Агар пул медиханд, ман ҳоло тайёрам бе қилу қол ҳатто ахлот кашам.
- Сад бор ба ту гӯлак гуфтам, ки инро ба он зада, мисли ман дар бозор шин; ҳар чӣ меёбӣ, аз бозор меёбӣ.
- Наmetaвонам, аз дастам намеояд.
- Пас нолиш накун.
- Ман нолиш накардаам, дар омади гап буд. Чӣ илоҷ, аз қисмат бояд донист, – дар бадали ин солҳо ба ман одат шу- дааст мардикорӣ.

– Биё, ҳаминро гирем.

– Кайфам баланд шавад, ба чунин поиланг чӣ хел хона меравам?

– Ман худам бурда мемонам.

– Хайр...

Онҳо нӯшиданд.

Сиёҳчарда аз кисааш як қуттӣ сигарета бароварда, бо-лои миз гузошт.

– Агар меҳоҳӣ, каш.

– Мекашам, – гуфт Миёнақад. – Вақте ки муфт аст, чаро накашам?

– Ош шавад!

Инак онҳо хомӯш сигарета мекашиданд. Радио хир-хир гап мезад. Бодбезак фирфир мекард. Майфуруш ба се нафар пиракӣ шароб мерехт. Он як марду ду зан, ки то ҳол дар бари пештахта меистоданд, ҳар кадом дар даст стаканҳои пур, омада дар қариби Сиёҳчардаву Миёнақад, дар атрофи мизи дигар нишастанд. Ба ҳам сӯҳбат доштанд онҳо, хуш-

ҳол буданд. Мард гоҳо ҳазлу шўхӣ мекард. Ва занҳо механ-диданд, сигарета мекашиданд.

– Ҷўраҷон! – гуфт Сиёҳчарда, ба қафо тоб хӯрда..

– Лаббай, – ҷавоб гардонд майфурӯш.

– Ба мо дутаи дигар рез.

– Ҳозир...

– Зиёд мешавад, – гуфт Миёнақад.

– Мастӣ? – пурсид аз вай Сиёҳчарда.

– Не-е...

– Пас менўшем!

– Охир...

– Гап якта!

Ва ҳангоме ки майфурӯш стаканҳои холиро аз болои мизи онҳо гирифта, бозпас шароб оварда монд, ў ба шарикаш ни-гариста, гуфт:

– Акнун дастатро нишон деҳ.

– Дар бадам задӣ лекин, – хандид Миёнақад.

– Нишон деҳ, боз як бор бинам.

– Ана, – гуфт Миёнақад, кафи дасти чапашра қариб ба таки манаҳи ў бурда. – Бин, тамошо кун.

– Ваҳ, хок бар сарам! – нидо дардод Сиёҳчарда.

Воқиян ҳам сахт буд он ҷароҳат дар кафи дасти вай. Амиқ рафта, риму хунаш шах шуда, гирдаш ба чени даҳони ста- кан... кабудранг, ҳатто сиёҳ метофт.

– Ин баъди хеле нағз шудан...

– Палидони лаин! – дар таассуф калла ҷунбонд Сиёҳчарда.

– Азобе ки дидам, ошно...

– Ту ба онҳо ягон гап нагуфта будӣ?

– Не, хомӯш ба раҳам мерафтам. Лекин кайф доштам.

– Бисёр нӯшидӣ?

– Аз кучо?.. Ҳамагӣ се стакан. Дар ҳамин ҷо нӯшидам. Хонаи як касро андова карда, сафед карда, чор-панҷ сӯм ёфта будам. Табъам хуш, аввал бозор рафтам: картошка хари- дам, сабзиву пиёз харидам, нону равған гирифтам. Ҳамааш- ро хона бурда мондаму баъд ин ҷо омада, ба як кас- ним кас чақ-чақ карда, кам-кам нӯшидам. Бегоҳ, вақте ки рӯз хеле торик шуд...

– Баромада рафтӣ, – ба оҳанги дилсӯзӣ сухани ўро идома

дод Сиёҳчарда.

– Бале. Аммо дар раҳ...

– Беҳуда нагуфтаанд: фалокат аз таки по мехезад, – боз сухани ўро бурид Сиёҳчарда.

– ...ду нафар рўбарў омада, маро нигоҳ доштанд. Якта- аш кисаҳоямро кофта, ҳама пуламро гирифт. Буд тахмин панҷ-шаш ҳазор. Ҳаққи меҳнатам!

– Дар хонаат монда гардӣ, намешуд?

– Ман аз куҷо медонистам, ки ин хел воқиа рӯй медиҳад.

– Содай ту, сода!

– Шояд, – гуфт Миёнақад хаёлманд. Сипас, баъд аз қадре сукут, ба нақли он ҳодиса давом дод: – Хулоса, яктааш ҳама пуламро гирифт. Дароз буданд лаънатиҳо. Бо вучуди он ки дар торикӣ рўяшонро хуб намедидам, бақувват менамуданд. Ман, рости гап, сахт тарсидам: болои сўхта намакоб, мабо- до ки зананд... Аз ин рӯ аблаҳвор хандида, пурсидам:

«Кифоя? Ман акнун равам, мешавад?»

«Ҳоло не», – гуфт дуюмаш.

«Боз як хизмат мекунӣ», – афзуд якумаш.

«Баъд тохта меравӣ...»

Дуюмӣ инро гуфту аз банди ҳамин дасти чапам қапида, сахт пеш кашид ва сигаретаашро аз лаб гирифта, чун дар хокистардон ба кафам зер кард. Ман як фарёди ҷонкоҳ ба- ровардам; пойҳоям дуқат шуда, қариб ки беҳушу беёд ба замин ғалтам. Вале зуд дандон ба дандон монда, худро ба даст гирифтам. Ҳарчанд ба он дарди тоқатфарсо базӯр тоб меовардам, тамоми вучудам сӯхта, гӯё хокистар мешуд. Якумӣ, ҳамоне ки кисаамро чаққон холи карда буд, гӯгирд зада, дар партави оташаки он мисли захрханд рост ба рӯям менигарист. Яқин дидан меҳост, ки ман чӣ ҳол дорам, чӣ гуна азоб мекашам.

«Бало будай ту», – гуфт вай ҷиддӣ.

«Ҳа, батоқат, қаҳрамон...» – хандид шарикаш.

«Илтимос мекунам, бачаҳо, илтиҷо дорам: бас, монед, сар диҳед...», – нолидам ман, ки аз зӯри дард оби дидаам шашқатор мешуд.

«Мабодо *вовчик* бошӣ?»

«Не, не-е!!» – акнун фарёд задам, бадтар тарсида. Аммо

нафас дар гулӯям печида, овозам қариб набаромад.

Ва дуюмӣ сигаретаи дар ин каф хомӯшшударо бепарво дур андохта:

«Хуб, амакӣ, бирав, – гуфт. – Тезтар бирав».

«Лекин мард будааст падарқусур. Офарин...» – гуфт дар ҳайрат якумӣ.

«Шавад, одами кайфӣ ҳамин қадар мешавад, – гуфт дуюмӣ ва банди дастамро аз панҷаи оҳанини худ раҳо карда, такрор намуд: – Бирав. Зудтар бирав, ки дигар асло на- бинамат».

– Яъне туро сар доданд, – гуфт Сиёҳчарда қаноатманд.

– Бале, сар доданд. Лекин...

– Дар ҳар сурат бачаҳои бад набудаанд.

– Лекин ман ҳатто даҳ қадам намонда, ба миёни ҳар ду шонаам чунон лагади гарон расид, ки ҳамоно парчини за- мин шудам.

– Аҷаб! – калла ҷунбонд Сиёҳчарда.

– Бо вучуди ин зӯр зада, хостам ба по хезам. Дастам ҷиз- ҷиз сӯхта, дардаш

тамоми баданамро фаро мегирифт. Аз теғи биниам, ки вақти афтидан дар лаби ҷўй ба қирраи бетон бар- хўрда буд, хун метаровид.

– Ана, доғаш маълум.

– Ба фикрам ин доғ акнун якумрӣ.

– Коре карда хестӣ? – хамёза кашид Сиёҳчарда.

– Хестан кучо? – даст афшонд Миёнақад. – Баръакс...

– Хайр, биё, аввал ҳаминро гирем, баъд гап мезанӣ.

– Ту ин қадар саросема!

– Чақ-чақ, охир, ба шароб хуш аст.

– Нақли он воқиаро агар чақ-чақ медонӣ, пас гарангам мани бадбахт...

– Аз ҳар гап даррав хулоса мебарорӣ, а!

– Бефарқӣ ту ба ҳоли кас, ошно, бефарқ...

– Ҳоло бардорем, – тунук хандид Сиёҳчарда. – Баъд... кӣ бефарқ, кӣ не... маълум мешавад.

– Хайр, ба ҳамин агар маълум шавад, мегирем.

Яке аз дили нохоҳам, дуюмӣ ба хоҳиши тамом, онҳо боз нўшида, стаканҳои холиро

болои миз гузоштанд. Аз пушташ сигарета
даргиронданд; ҳар кадом ба хаёли худ
муддате

хомӯш буд. Дар атрофи мизи дигар он мард ва ду нафар зан ҳамчунон сӯҳбати баҳазлу шухӣ доштанд. Майфурӯш ба мичозаш, як одами лоғари китфонаш хамида, шароб мерехт.

– Баъд чӣ шуд? – пурсид ниҳоят Сиёҳчарда.

– Чӣ мешуд? – баногоҳ қаҳраш омада, дар алам гуфт Миёнақад. – Қабри падарашон шуд!

– Яъне?

– Наханд!

– Хандаи ман аз раҳм аст. Аз барои он ки ту ба ғазаб наоӣ, аз қаҳрат фуруӣ...

– Рӯи ту барин раҳмдил сафед, – низ хандид Миёнақад.

– Хуб, чӣ шуд баъд? Поят чӣ хел осеб ёфт?

– Аз задан... Лаънатӣ усули зарбаро дар тани ман санҷи- дан хост магар, ҳангоме заминро газида меҳестам, аввал ҷуссаамро ба тахтапушт гардонда, пас як боло парида, рост ба зонуям латма андохт. Зарбаш он қадар вазнин буд, ки ман қариб беҳӯш шуда, дар рӯи асфалт ғел мезадам.

– Вай чӣ?

– Чӣ вай! Ба ҳоли ман каме нигоҳ карда

истоду хандида- хандида, ҳамроҳи шарикаш рафт. Ё ба тахмини ту якбора сарамро буридан лозим буд?

– Худо ниғаҳ дорад!

– Воқиа ҳамин.

– Ба ҳар ҳол нағз: аз ҳад нагузарондаанд.

– Чияш нағз?

– Ман гуфтаниам, ки шукр, аз ин бадтар накардаанд.

– Пули як бегуноҳро кашида гирифта, ба сигаретаи сўзон хуб азоб дода, боз қариб пояшро зада шикананд, кам аст?

– Ман дар муқоиса ба вазъи шаҳр меғўям. Худат медонӣ- ку: ҳоло одам киву пашша чӣ... фарқаш нест.

– Гапат рост албатта. Лекин дар ин аҳвол кай ба як рӯзи равшан мерасем?

– Худо хоҳад, ҳама мушкилҳо бартараф мешаванд.

– Эҳа, то бартараф мешаванд, ки умри ман баринҳо ба поён мерасад...

– Ноумед, ошно, шайтони лаин!

– Дар зиндагӣ чунон вазъияте дорам, ки на ба шайтон корам ҳаст, на ба раҳмон.

- Ношукрӣ нақун. Дар ҳар сурат... аҷалро фиреб додай.
- Ҳазл не... Биё, боз яктаӣ гирем.
- Ман дигар наменӯшам.
- Барои он ки саломат мондаӣ...
- Намегирам, вассалом!
- Бо вучуди ин Сиёҳчарда хандон:
- Мегирӣ, – гуфта, ба майфурӯш аз нав шароб фармуд. Ва баъде ки вай ду стаканро пур карда, болои миз гузошт, ба шарикаш нигарист.
- Бардор.
- Гуфтам-ку: намегирам. Гап якта.
- Охиринаш ҳамин... барои саломатии сари худат.
- Ту дар ҳақиқат саломатии маро меҳоста бошӣ, ҳоло панҷсад сӯм бидеҳ.
- Чӣ кор мекунӣ?
- Ба пул?
- Бале.
- Нон меҳарам. Ҳеҷ набошад, дурӯза қути лоямутаи ме- шавад.
- Чӣ, кисаат тамоман хоӣ?
- Ман ба ту гуфтам, ки дар бадали бисту ҳашт рӯз аз хона набаромадаам. Баромада

ҳам наметавонистам, мурда барин будам.
Аз обу нонам асосан ҳамсояхо хабар
мегириф- танд. Акнун намедонам кай ягон
кор ёфта, чор-панҷ сўм пайдо мекунам. Дар
киса *тин* надорам, – ду рӯз боз ҳатто як
бурда нон нахӯрдаам.

– Хуб, ана инро нўшем, баъд медиҳам.

– Аввал барор.

– Гирем, кани...

– Не, то надиҳӣ, наменўшам.

– Оббо!

Сиёҳчарда аз кисаи шимаш як даста
садсўма баровард.

Ва аз он дутаашро ҷудо карда, ба тарафи
вай ёзонд.

– Ана!

– Панҷсад сўм гуфтам ман.

– Ҳаминаш бас, як буханка нон мешавад,
– хандид ў.

– Пас наменўшам, – гуфт Миёнақад.

– Ростӣ?

– Ман кай аз гапам гаштаам?

– Аҷаб, ба ин ҳам шароб гирифта деҳ, ҳам пул ёфта деҳ, – ба оҳанги ҳазл ғур-ғур кард Сиёҳчарда.

– Модом ки ба қавли худат одами раҳмдилӣ, то охир раҳм- дил бош, – хандид Миёнақад.

– Хайр, шуд, кифоя, – гӯё бардурӯғ чигот андохт Сиёҳ- чарда. Ва ба он дусад сўме ки ҳоло дар рӯи миз гузошта буд, се варақи дигар зам карда, ба дасти вай қاپонд. – Акнун менӯш

– Кушад ҳам...

– Бало ту! Шерпанчаҳо беҳуда начаспидаанд ба ту!

– Эҳтимол, – ба дард хандид Миёнақад.

Онҳо нӯшида, боз сигарета даргиронданд. Майфурӯш ҳоло танҳо монда, радио мешунид, – инак хир-хир намекард вай. Бодбезак гоҳо садои гӯшхарош бароварда, беист фир- фир дошт, – шамол медод вай. Он мард ва ду нафар зане ки дар атрофи мизи дигар менишастанд, акнун нанӯшанд ҳам, аз хурсандиашон маълум буд, –

хотирчамъанд, хестан наме- хоҳанд. Ба майли хотир сигарета мекашиданд онҳо, базла мегуфтанд, чақ-чақ мекарданд.

– Латифро надидаї?

– Кадом Латиф? – аз ин суоли ногаҳон як ҷунбида, абру- вонашро мутаҳайир боло кашид Миёнақад.

– Латифи ҳамсинфат... – бетоқат фаҳмонд Сиёҳчарда.

– Ба вай чї кор дорї?

– Камаш бист рӯз боз намебинам чилдурӯғро!

– Чаро чилдурӯғ будааст?

– Барои он ки қарз гирифту барнамегардонад.

– Чанд сўм?

– Ду ҳазор...

– Кирои тавиш не-ку?

– Ҳар чї бошад, пул аст.

– Ҳай мумсикї!

– Мумсикам ё не... бинам – пўшташро меканам.

– Дар дашти қазоқ?

– Яъне чї?

– Вай ба як рафиқамон мардикорї рафт.

– Қазоқистон?

- Ба-але.
- Ха-айр... – гуфт хаёлманд Сиёҳчарда. –
Ошаш шавад ҳамон ду ҳазор!
- Ин гапи дигар.
- Бечора Латиф! Се фарзанд дорад...
- Ҳа, ба вай мушкил.
- Аксарият дар чунин аҳвол...
- Рафту ягон кор ёбам, намедонам ба ин
пои ланг чӣ тавр аз ўҳдааш мебароям, –
гуфт пас аз муддате хомӯшӣ Миёна- қад. –
Тавба...
- Дардаш сахт? – пурсид Сиёҳчарда.
- Ҳа, то ҳол азобам кам не. Як ба чашми
худат бин.
- Вай инро гуфту почайи шимашро то
худи рон бардошта, пояшро нишон дод.
Сиёҳчарда, назараш ба он афтидан ба-
робар, сарашро қапида, гуфт:
- Ваҳ, хонасўхтаҳо-э!
- Зонуи Миёнақад ба қадри як ҳандалак
варам оварда, пояш қариб то ба соқ
кабуду сиёҳ буд.
- Ту гумон доштӣ ман воҳима мекунам?
- Даҳшат!
- Ин баъди хеле нағз шудан. Рӯзҳои аввал

айнан гуппиро мемонд.

– Алҳазар! – калла ҷунбонд Сиёҳчарда. – Воқиян, ҳамон бегоҳ дар ҷунин аҳвол ҷӣ хел расидӣ ба хонаат?

– Одамони нек ёрдам карданд, – гуфт Миёнақад, почай шимашро фуруварда. – Шукр, ки на ҳар раҳгузар сағ барин ба кас дармеафтад.

– Як ба духтур нишон деҳ, ошно. Мабодо оқибаташ бад шавад...

– Ба кадом пул? Ҳатто барои дидан ҳам пул мегиранд табибони имрӯза!

– Ҷонат азиз бошад, илоҷашро ёб.

– Ҷони ҳар инсон албатта ба ҳудаш азиз. Лекин ман ҳоло ҷӣ илоҷ меёбам? Ба чилу панҷ даромада, ҷандин сол дар сохтмонҳои калон-калон заҳмат кашида, акнун нони хӯрдан на- дораму... Аҷаб замона шуд, касе ба доди касе намерасад. Масалан, ман аз ту як-ду ҳазор сӯм қарз пурсам, бе миннат медиҳӣ?

– Мумкин диҳам.

– Барор. Хасисӣ накарда барорӣ, худӣ пагоҳ пеши дух-тур меравам.

– Хуб, нахуст як манаҳ хорида бидам... пули аз рӯзгор зиёдати дорам, ё не.

– Ана ҳамин тавр! – ба рӯи миз оҳиста мушт зад Миёна-қад. – Осон не инсонгарӣ...

Кайфи ӯ бе гумон баланд мешуд. Суханаш баитоб садо дода, дар он асабоният ва як оҳанги норизои аз одаму олам ниҳон буд. Ҳарчанд мекушид, ки ин ҳисси ногувори худро ошкор насозад, кас аз вай ба осонӣ пай мебурд.

– Ҳамин тавр, – такрор намуд Миёнақад. – Боз ту мегӯӣ, ки ба қабули духтур рав.

– Ба ҳар ҳол... илоҷашро ёфтан лозим.

– Ду моҳ қабл аз ин як рафиқи ман дар пеши назари та-биб модарашро бой дод. Ба касофати сангдили он ҳаромзо-да... Мепурсӣ, ки чӣ хел? Ҳоло ман ба ту мегӯям.

– Оромтар гап зан.

– Не, дар ин бора ором гап зада

намешавад. Хӯш ки бо- шад, модари ҳамон одам аслан бемор буд. Дилаш иллат дошт. Як шаб ногаҳон дардаш боло гирифта, кампир бетоқатӣ ме- кунад. Писар ба ёрии таъҷилӣ занг мезанад. Дар телефон ба вай мегӯянд, ки бензинашон нест, рафта наметавонанд. Пи- сар ба чор тараф давида, оқибат аз кӯча як мошин ёфта, ба пули калон киро мекунад. Ва модарро ба беморхона, ба ҳузу- ри табиб мерасонад.

Табиб фақат набзи кампирро санҷида, рӯирост ба писа- раш мегӯяд:

«Аввал сад доллар медиҳӣ, пас модаратро меҳобонем. Муоина мекунем; аз паи табобаташ мешавем. Албатта... до- руи бисёр лозим. Худи табобат ҳам пул меҳоҳад. Хуб, дар ин хусус маслиҳатамон баъд. Ҳоло сад доллар барор».

«Ман аслан доллар надорам, – мегӯяд писари кампир. – Ле- кин бе ин намешуда бошад, ба хотири сиҳатии модарам аз таки замин бошад ҳам, пайдо мекунам. Фақат пагоҳ...»

«Не-е, – мегӯяд табиб. – Надошта бошӣ, тозон рафта, аз ягон ҷо ёфта биё».

«Ман дар ғояти шаб пеши кӣ меравам?» –
хайрон мемо-

над писари кампир.

«Инаш дарди сари худат», – фориғбол...
ва ҳатто дағало- на мегӯяд табиб.

«Хуб, ту ҳоло беморро бин, ягон
сӯзандору гузарон, ки аҳволаш сабуктар
шавад. Лозим донӣ, хобон. Баъд ана... ме-
гирӣ ҳаққатро. То модарам дар ҳамин ҷо
бошад, ман гурех- та ба гӯре намеравам»,
– мегӯяд писари кампир.

«Не, бародар, аввал ҳиссаи хизматро
биёр», – розӣ наме- шавад табиб.

«О вай дар ин аҳвол нобуд мегардад!» –
қариб гирифта, мегӯяд писари кампир.

«Бақувват аст модарат. Тоб меорад...» –
ҳамчунон хотир- ҷамъ мегӯяд табиб.

«Ту чӣ хел одамӣ? – ниҳоят сабру
тоқатро аз даст меди- ҳад ӯ. – Фарзанди
мусулмонӣ ё не?»

«Алҳамдулиллоҳ, мусулмонам. Барои
ҳамин гапам як- та», – нешханд мекунад
табиб.

Хулоса, онҳо дар банди чунин гуфтугӯи
бадтар аз муно- қиша буданд, ки кампир
дар рӯи кати саҳт, дар пеши наза- ри табиб
ва ҳамшира ҷон ба ҳақ месупорад.

Писари ў, фиғонаш ба осмон печида, чевони оҳанини пур аз дорувор ва асбоби табобатро – дар гўшае меистодааст он – ба сари табиб чаппа мекунад. Бар замми ин ба пушту паҳлуи вай ду-се лагад ҳам мефурорад; хуб дашном меди- ҳад. Кафи даст ва бари рӯи табибро шишапораҳои чевон бурида, аз қароҳаташ хун меравад. Ҳамшира тавассути те- лефон аз ин аҳвол зуд ба милисахона хабар мерасонад. Аз он ҷо ду нафар омада, писари раҳматӣ кампирро ба истин- тоқ мегиранд; ҷӣ воқиа рӯй додааст, саросема хату чак ме- кунанд. Ва ба ў:

«Ҳоло боз ба ту вомехўрем», – гуфта, лоқайд аз паи кори худ мераванд.

Воқиян ҳам пас аз чанд рӯзи модарашро ба хок супурдан он рафиқи маро, ки дар зерӣ бори ғам қоматаш ҳанўз ҳами- да буд, ба додгоҳ даъват карданд; ба муурофия... Ман ба ту гўям, аслан дар дунё одамони хуб кам нестанд. Вале аз ҷӣ бошад, чашми мо бештар ба бадон меафтад. Аз ин рӯ дар зиндагӣ, дар тафриқаи сиёҳу сафед баъзан фиреб меҳўрем.

Чӣ тавре гуфтам, рафиқи маро ба додгоҳ кашиданд. Ле- кин шукр, ки додрас инсони баақл будааст, баинсоф буда- аст. Вай ҳама дарди ҷавобгарро шунида, ба додхоҳу шоҳи- дон муфассал суолу ҷавоб карда, аз решаи ҳодиса яқин пай мебарад. Ва парвандаи ҷиноиро барои аз сари нав тафтиш ва таҳқиқ намудан бармегардонад. Мегӯяд, ки рафтори носазои табибро низ ҳангоми иҷрои вазифаш ҷиддӣ ба назар гирифтани лозим.

То ҳол дуюмбора барпо нашудааст муурофия. Намедонам, ки оқибати ин воқиа ба чӣ анҷом меёбад. Аммо дар ҳар сурат умедворам: он додрас ҳатман қилро аз ҳамир ҷудо мекунад.

Миёнақад ҳикояташро ба охир расонда, хомӯш монд.

– Аҷаб, – калла ҷунбонд пас аз каме Сиёҳчарда. – Вай табиб не, ҳайвон будааст.

– Ана ҳамин хел! – гуфт Миёнақад. – Боз ту ба ман мас- лиҳат медиҳӣ, ки пеши духтур равам.

– Сарам дард кард, биё... боз яктай гирем.

– Ман розӣ. Аз ёди он ҳодиса сари худам ҳам дард овард, дилам вайрон шуд.

– Чӣ илоҷ, зиндагӣ ба сад ранг аст...

– Рост.

– ...Бисёр ғам нахӯр.

Вақте ки Сиёҳчарда инро гуфта, шароб фармуд ва май- фурӯш стаканҳоро аз нав пур карда, ба рӯи миз гузошт, пал- лаи дар калон кушода шуда, ду нафар ҷавони ҳузарб ворид гардиданд. Дар бар либоси ҳарбии ала доштанд онҳо; яке дар китф, дигаре дар даст автамат доштанд. Сарашон луч. Рутбаашон чӣ... маълум набуд. Ҳар ду ба пештахта наздик рафта, аз майфурӯш пурсиданд, ки шаробаш оё хуб аст.

– Бад не, – даст пеши бар гирифт вай.

– Бирез дута! – ба оҳанги фармон гуфт яке аз онҳо.

– Ба ҷон!

– Лекин агар хуб набошад, ҷонатро мегирам, – гуфт дуюмӣ. – Қабратро ҳам меканам.

Дар даст стакан, якумӣ ба қафо тоб хӯрда, аввал ба сӯи он марду ду нафар зан, ки инак филҳол сукут ихтиёр карда буданд, балки гаранг аз курсиҳо мехестанд... назар давонд. Пас ба чӣ ҳаёде рафта, нигоҳи чун сурб вазнинаш ба мизи дигар кӯчид. Вай аз

Сиёҳчарда ва Миёнақад чанд сония чашм
наканда истоду якбора гуфт:

– Ба фаросати худ намечунбед, а!

– Бахшиш, ана...

Сиёҳчарда тохта ба по шуда,
стаканашро гирифт, ки ав- вал шароби
онро нӯшад.

– Мон дар чояш!

– Хуб, хуб... – стаканро ларзон болои миз
гузошта, зуд пеши дар рафт ӯ.

– Ту чаро намехезӣ? – дар паҳлуи
шарикаш ҳозир гарди- да, гуфт дуюмӣ ба
Миёнақад.

– Мо нишаста будем, бемалол сӯҳбат
доштем... – аз ҷой наҷунбид вай.

– Меғӯӣ, ки сӯҳбат доштед? – пурсид
якумӣ ба тамасхур.

– Бале. Аммо дӯғ мезанед шумо, зӯрӣ
мекунед...

– Харӣ ту, хари лавандӣ!

– Дашном надех...

– Ростӣ?

– Набошад чӣ?..

– Боз ҳам харӣ!

Вай стакани худро оҳиста ба рӯи миз
гузошта, дар ҳола- те ки автамат ҳамчунон
дар китфаш овезон буд, ба ҷониби

Миёнақад даст дароз кард. Ва ўро маҳкам аз гиребонаш ги- рифта, ба як кашидан сари по монд. Сипас бедиранг дар зери манаҳаш мушти гароне фуроварда, ба мисли тўб аз дари майхона берун андохт.

– Мо аҳмақ набошем, шабу рўз дара ба дараву кўҳ ба кўҳ гашта, оё аз барои ҳамин гуна сагон ба душман ҷанг мекардем?!

– Биё, бишин, – гуфт ба вай шарикаш, низ стакани худро болои миз гузошта. – Сазои сараш... Раҳмашонро бисёр ки хўрдаем, ёзидаанд. Аз одаму одамгарӣ дур шудаанд.

1997